

ശ്രീമതി യു. പ്രതിഭ: സർ, രണ്ട് മിനിട്ടുകൂടി എനിക്ക് അധികമായി അനുവദിക്കണം. എന്റെ പ്രസംഗം മുറിഞ്ഞുപോയതാണ്. പ്രളയാനന്തര കാലഘട്ടത്തിലെ ഏറ്റവും നല്ല ബഡ്ജറ്റിനെക്കുറിച്ചാണ് പറഞ്ഞുവന്നത്. സ്ത്രീകൾക്കുള്ള സ്കീമിന്റെ അടങ്കൽതുക വർദ്ധിപ്പിച്ചത് സംബന്ധിച്ചാണ് എനിക്ക് എടുത്തുപറയാനുള്ളത്. സ്ത്രീകൾക്ക് 1420 കോടി രൂപയാണ് ഈ ഗവൺമെന്റ് നൽകിയിരിക്കുന്നത്. പൊതുവികസന സ്കീമുകളിൽ നിന്ന് 16.85% തുക എന്നുപറഞ്ഞാൽ അത് സ്ത്രീ സമൂഹത്തിന് ലഭിച്ച വലിയൊരു അംഗീകാരമാണ്. പലപ്പോഴും സ്ത്രീകളെ ആക്ഷേപിച്ചുകൊണ്ടുള്ള പല സ്റ്റേറ്റ്മെന്റുകളും ബഹുമാനപ്പെട്ട പ്രതിപക്ഷാംഗങ്ങളിൽ പലരും... ആക്ഷേപിച്ചവരിൽ പലരും ഇന്നവിടെയില്ല. ബഹുമാനപ്പെട്ട സുപ്രീം കോടതിയുടെ ഏറ്റവും സുപ്രധാനമായ വിധിയുടെ അടിസ്ഥാനത്തിൽ ശബരിമലയിലേക്ക് പോയ സ്ത്രീകൾ ജാളിക്കടയിലേക്ക് പോകാൻ ഇഷ്ടമില്ലാത്തവരാണെന്ന തരത്തിലുള്ള ഏറ്റവും മോശമായ ആക്ഷേപം അവരുടെ ഭാഗത്തുനിന്നും വന്നു. അതുപോലെ തന്നെ വനിതാ മതിൽ ചതിക്കഴിയാണെന്ന് ഏറ്റവും സീനിയറായിട്ടുള്ള അംഗം പറയുന്നുണ്ടായിരുന്നു. വനിതാ മതിൽ വിജയമായിരുന്നുവെന്ന്

ഞങ്ങൾക്കറിയാം. കാരണം ബൃത്ത് പ്രസിഡന്റുമാരിൽ ഒരു വനിത നിർബന്ധമായും വേണമെന്ന് ശ്രീ. രാഹുൽ ഗാന്ധി അടുത്ത കാലത്ത് തീരുമാനമെടുത്തത് വനിതാ മതിലിന്റെ വിജയംകൊണ്ട് തന്നെയാണ്.

നിങ്ങളെപ്പോലെ ഇലക്ഷൻ അടുക്കുമ്പോൾ വനിതാ സംവരണ ബിൽ അവതരിപ്പിക്കുമെന്ന് പറഞ്ഞ് സ്ത്രീ സമൂഹത്തെയൊക്കെ പറ്റിക്കുന്ന സമീപനം ഇടതുപക്ഷത്തിന് ഇല്ലെന്നുള്ളതിന്റെ ഏറ്റവും നല്ല ഉദാഹരണമാണ് ഈ ബഡ്ജറ്റ്. അതിന്റെ വിശദാംശങ്ങളിലേക്ക് ഞാൻ കടക്കുന്നില്ല. ഞാൻ നേരത്തേ പറഞ്ഞുനിർത്തിയ കാര്യങ്ങളിലേക്ക് വരികയാണ്. പൊതുരാമത്ത് ഒരു നാടിന്റെ മുഖമായി മാറുന്നതിനെക്കുറിച്ച് ഞാൻ പറഞ്ഞപ്പോൾ പ്രതിപക്ഷാംഗങ്ങൾ പലരും അസ്വസ്ഥരാകുന്നത് കണ്ടു. ബഹുമാനപ്പെട്ട പ്രതിപക്ഷ നേതാവ് ഇവിടെ ഇരിപ്പുണ്ട്. അദ്ദേഹത്തിന് ഒരുപക്ഷേ ഖണ്ഡിക്കാൻ കഴിയില്ലെന്ന് ഞാൻ വിശ്വസിക്കുകയാണ്. അദ്ദേഹത്തിന്റെ നാട്ടിൽ ഏറ്റവും വലിയൊരു വികസനം നടക്കുകയാണ്. 176 കോടി രൂപ ചെലവുവരുന്ന തീരദേശത്തിന്റെ ഭാഗമായിട്ടുള്ള ആറാട്ടുപുഴ-ആലപ്പാട് പാലം. അത് ബേസ്മെന്റില്ലാതെ കല്ലിട്ടതാണ്. ആകാശത്ത് കെട്ടിപ്പൊക്കുന്ന വികസന പ്രവർത്തനങ്ങളായിരുന്നു

യു.ഡി.എഫ്.-ന്റേത്. ആറാട്ടുപ്പുഴ-ആലപ്പാട് പാലം ഇപ്പോൾ പണി പൂർത്തീകരിക്കാറായി. ഈ ഗവൺമെന്റ് വന്നതിനുശേഷം 176 കോടി രൂപയാണ് അനുവദിച്ചത്. യു.ഡി.എഫ്. അത് പ്രഖ്യാപിച്ചത് മാത്രമേയുള്ളൂ. അത് ഇടതുപക്ഷമാണ് തുടങ്ങി പൂർത്തീകരിക്കാൻ പോകുന്നത്. മലയോര ഹൈവേ, തീരദേശ ഹൈവേ എന്നിവയെല്ലാം തുടങ്ങിവെച്ചിരിക്കുന്നു. അതുപോലെ തന്നെ കായംകുളം-അടൂർ റോഡിന് 12 കോടി രൂപയാണ്. ഒരു ചെറിയ ഉദാഹരണം, ശ്രീ. കെ. എം. മാണിസാറിന്റെ ആദ്യ ബഡ്ജറ്റിൽ തകർന്നുകിടന്ന അമ്പലപ്പുഴ-തിരുവല്ല റോഡ് നന്നാക്കുമെന്ന് പറഞ്ഞതാണ്. അഞ്ചുവർഷമുണ്ടായിരുന്നിട്ടും ഒരു കല്ലിടാൻ അവർക്ക് കഴിഞ്ഞില്ല. ഒരുപക്ഷെ കിഫ്ബിയിലെ ആദ്യത്തെ വർക്കായി ഇന്ന് അമ്പലപ്പുഴ-തിരുവല്ല റോഡ് ഏറ്റെടുക്കാൻ ഈ ഗവൺമെന്റിന് കഴിഞ്ഞു. ഇവിടെ പറയുന്ന കാര്യങ്ങളാണ് ചെയ്യുന്നത്. എന്ത് കാര്യം പറഞ്ഞിട്ടുണ്ടോ അതെല്ലാംതന്നെ കൃത്യമായി പൂർത്തീകരിക്കാൻ ഈ ഗവൺമെന്റിന് കഴിഞ്ഞിട്ടുണ്ട്. പക്ഷെ വളരെ നിർഭാഗ്യകരമായിട്ടുള്ള ചില പരാമർശങ്ങൾ പ്രതിപക്ഷത്തിന്റെ ഭാഗത്തുനിന്ന് വരുമ്പോൾ ബഹുമാന്യനായ പ്രതിപക്ഷ നേതാവെങ്കിലും അവരെയെല്ലാം തിരുത്താൻ തയ്യാറാകണം. എന്താണ് പ്രളയ ദുരന്തത്തെക്കാൾ ദുരന്തമായി

പ്രതിപക്ഷം മാറുന്നത്? പ്രളയ ദുരന്തത്തിന് പാക്കേജ് പ്രഖ്യാപിച്ചുകൊണ്ട് അതിനെ മറികടക്കാൻ കഴിയും. പക്ഷെ പ്രതിപക്ഷത്തിന്റെ സംഘപരിവാനിനോട് കൂട്ടുകൂടിയുള്ള ഈ പ്രവർത്തനങ്ങൾ എങ്ങനെയാണ് ഒരു പാക്കേജ് പ്രഖ്യാപിച്ചുകൊണ്ട് മാറ്റാൻ കഴിയുന്നത്? അവർ വനിതാ മതിലിനെയും കിഫ്ബിയെയും ആക്ഷേപിച്ചു. ഞങ്ങൾക്കിപ്പോൾ മനസ്സിലായി, അവർ ആക്ഷേപിക്കുന്നതിനെയെല്ലാം അവർ ഭയക്കുകയാണ്. കിഫ്ബിയുടെ വികസന പ്രവർത്തനങ്ങൾക്ക് മുന്നിൽ കണ്ണഞ്ചി നിൽക്കുകയാണ് ഇവിടത്തെ പ്രതിപക്ഷം. കിഫ്ബിയെ ആക്ഷേപിച്ചു, നിങ്ങൾ കിഫ്ബിയെ ഭയന്നു. വനിതാ മതിലിനെ ആക്ഷേപിച്ചു, നിങ്ങൾ സ്ത്രീ സമൂഹത്തെ ഭയന്നു. നിങ്ങൾ നവോത്ഥാനത്തിന്റെ ഓർമ്മപ്പെടുത്തലിനെപ്പോലും ഭയക്കുന്നു. വിദ്യാഭ്യാസം നിഷേധിക്കപ്പെട്ട പഞ്ചമി എന്ന ബാലികയുടെ ചിത്രമാണ് ധനകാര്യ വകുപ്പുമന്ത്രിയായ ഡോ. തോമസ് ഐസക് സർ ബഡ്ജറ്റിന്റെ കവർ ചിത്രമായി നൽകിയത്. അവർ അതിനെപ്പോലും ഭയക്കുകയാണ്. ഒളിഞ്ഞും തെളിഞ്ഞും സംഘപരിവാനിനൊപ്പംകൂടി..... ശബരിമല വിധിക്കെതിരെ കയ്യടിച്ചു നാമംജപിച്ച സ്ത്രീകളോടൊപ്പം ഒളിഞ്ഞും തെളിഞ്ഞും നിന്ന് കയ്യടിച്ചവരായി യു.ഡി.എഫ്.-കാർ മാറുന്നു. ആർത്തവം അശുദ്ധമാണെന്ന് കെ.പി.സി.സി.-

യുടെ നേതാവായിരുന്ന ശ്രീ. എം. എം. ഹസൻ പറയുന്നു. എങ്ങനെയാണ് ഇവർക്കിത് പറയാൻ കഴിയുന്നത്? പെണ്ണുങ്ങളെപ്പോലെ എന്നുപറഞ്ഞ് കോൺഗ്രസിന്റെ കണ്ണരിൽ നിന്നുള്ള നേതാവായ ശ്രീ. കെ. സുധാകരൻ ആക്ഷേപിക്കുന്നു. എങ്ങനെയാണ് ഇവർക്ക് സ്ത്രീ സമൂഹത്തെ ഇങ്ങനെ ആക്ഷേപിക്കാൻ കഴിയുന്നത്? യു.ഡി.എഫ്. സംഘപരിവാറിനൊപ്പം കൂടുന്നത് വലിയ ആപത്താണെന്ന് അവരെ പറഞ്ഞ് ബോധ്യപ്പെടുത്താനെങ്കിലും.....

ഇന്നലെ ശ്രീ. വി. ഡി. സതീശന്റെ സ്റ്റേറ്റ്മെന്റ്..., അദ്ദേഹത്തിന്റെ അഭിപ്രായമെന്താണെന്ന് ഞാൻ അദ്ദേഹത്തോട് നേരിട്ടും ചോദിച്ചു. അവരുടെ ഇടയിൽ തന്നെ വ്യത്യസ്ത അഭിപ്രായങ്ങളില്ലേ. സുപ്രീം കോടതി വിധി അനുസരിക്കാൻ ബാധ്യസ്ഥമായ ഈ ഗവൺമെന്റിനെ എത്രമാത്രമാണ് ഇവർ പൊതുസമൂഹത്തിൽ ആക്ഷേപിക്കാനായി നിന്നത്. കോൺഗ്രസിന്റെ സ്ഥാനാർത്ഥിയായി മത്സരിച്ച മഞ്ചു അടക്കമുള്ളവരാണ് ശബരിമലയിലേക്ക് പോകാൻ തയ്യാറായത്. ഞങ്ങളിലെ സ്ത്രീകളാരും ശബരിമലയിലേക്ക് പോകാനായി തയ്യാറായിട്ടില്ല. അത് ഞങ്ങൾ ഇവരെയാരെയും ഭയക്കുന്നതുകൊണ്ടല്ലെന്ന് ഞാൻ പ്രത്യേകം പറയാൻ ആഗ്രഹിക്കുകയാണ്. കേരളത്തിൽ അനാവശ്യ വിഷയങ്ങളിൽ വിവാദം സൃഷ്ടിക്കാൻ ഞങ്ങളാരും

തയ്യാറല്ല. പക്ഷെ നവോത്ഥാനത്തിന് എതിരുന്നിരിക്കുന്ന നിങ്ങൾ വലിയ വിലയായിരിക്കും കൊടുക്കേണ്ടി വരുന്നത്. ശ്രീ. രാഹുൽ ഗാന്ധിയെ ഞങ്ങൾക്കാർക്കും എതിർക്കേണ്ടതില്ല. ശ്രീ. രാഹുൽ ഗാന്ധിക്ക് എതിരാണ് നേരത്തേ ആരോ പ്രസംഗിക്കുന്നത് കേട്ടു. ആരാണ് ശ്രീ. രാഹുൽ ഗാന്ധിയെ എത്രയോ കാര്യങ്ങൾ പറഞ്ഞ് തെറ്റിദ്ധരിപ്പിച്ചത്; ഇവിടെ സൂളിപ്പെന്നും ആശുപത്രിയിലെപ്പന്നം പറഞ്ഞത് ശ്രീ. രാഹുൽ ഗാന്ധിയല്ലേ. പ്രധാനമന്ത്രി സ്ഥാനാർത്ഥിയായി ഉയർത്തിക്കാണിക്കുന്ന ശ്രീ. രാഹുൽ ഗാന്ധിയോടൊക്കെയും ശരിയായ കാര്യങ്ങൾ പറഞ്ഞുകൊടുക്കാൻ ബഹുമാനപ്പെട്ട പ്രതിപക്ഷാംഗങ്ങൾ തയ്യാറാകണമെന്ന് അഭ്യർത്ഥിക്കുകയാണ്. ഇടയ്ക്കിടയ്ക്ക് എഴുത്തച്ഛനെ ഓർക്കുന്നത് നന്നായിരിക്കും, നാമജപ സംഘമായി പോകുന്നവരോട് പ്രതിപക്ഷാംഗങ്ങൾ പറയേണ്ടതായിട്ടുണ്ട്. എഴുത്തച്ഛൻ പറഞ്ഞിട്ടുണ്ട് -

'ഋതുവായ പെണ്ണിനുമിരപ്പനും ദാഹകനും
 പതിതന്നമഗ്നിയജനം ചെയ്ത ഭൃസുരനും
 ഹരിനാമകീർത്തനമിതൊരുനാളുമാർക്കുമുട-
 നരുതാത്തതല്ല.....'

ഇത് പ്രതിപക്ഷത്തിനൊരു ഓർമ്മപ്പെടുത്തലായി വെച്ചുകൊണ്ട് പ്രളയാനന്തരം സമസ്ത മേഖലകൾക്കും പരിഗണന നൽകിക്കൊണ്ട് ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ഈ ബഡ്ജറ്റിനെ സർവ്വാത്മനാ പിന്തുണച്ചുകൊണ്ട് ഞാൻ നിർത്തുന്നു.

ശ്രീ. വി. ഡി. സതീശൻ: സർ, പോയിന്റ് ഓഫ് ഓർഡർ, ഈ സഭയിൽ പല തവണ ആവർത്തിച്ച് ശ്രീ. രാഹുൽ ഗാന്ധി അദ്ദേഹത്തിന്റെ കൊച്ചി പ്രസംഗത്തിൽ കേരളത്തിൽ ആശുപത്രിയും വിദ്യാഭ്യാസ സ്ഥാപനങ്ങളുമില്ലെന്ന രീതിയിൽ സംസാരിച്ചുവെന്ന് ബഹുമാനപ്പെട്ട മുഖ്യമന്ത്രി അടക്കം പറഞ്ഞു. ശരിയായിട്ടും അദ്ദേഹം അങ്ങനെയല്ല സംസാരിച്ചത്. അദ്ദേഹം യോഗ വേദിയിലേക്ക് വരുന്നതിന് മുമ്പ്, ഇരുകൈകളുമില്ലാത്ത അസീം എന്ന ബാലൻ തനിക്ക് മേൽ ക്ലാസുകളിലേക്ക് പഠിക്കണം, ഇവിടെ ഹയർ ക്ലാസുകളില്ല, സ്കൂൾ അപ്ഗ്രേഡ് ചെയ്യാൻ പറ്റുന്നില്ല, പലരേയും കണ്ട് സംസാരിച്ചു, ആരും അത് ചെയ്തുതരുന്നില്ല എന്നുള്ള പരാതി പറഞ്ഞു. അദ്ദേഹം ആ കുട്ടിയെ എടുത്ത് സംസാരിച്ചു. ആ പ്രയാസത്തിലാണ് ഹയർ എഡ്യൂക്കേഷനുള്ള കുടുതൽ

അവസരമുണ്ടാകണമെന്നും അത് ക്യാളിറ്റേറ്റീവായിരിക്കണമെന്നും അദ്ദേഹം പറഞ്ഞത്. ഈ സഭയില്ലാത്ത ശ്രീ. രാഹുൽ ഗാന്ധി പറഞ്ഞതിനെ ദുർവ്യാഖ്യാനം ചെയ്യുന്നത് ഓർഡറിലല്ല. അത് രേഖകളിൽ നിന്നും മാറ്റണം.

മി. ഡെപ്യൂട്ടി സ്പീക്കർ: അത് പരിശോധിക്കാം.+

ശ്രീ. കെ. എം. മാണി: സർ, രണ്ട് ദുരന്തങ്ങളെ അതിജീവിച്ച വർഷമാണ് കടന്നുപോയതെന്ന് ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റിൽ പ്രസ്താവിച്ചിരുന്നു. ഒന്ന് പ്രളയ ദുരന്തം, രണ്ട്, ശബരിമലയിൽ നടന്ന സ്ത്രീ പ്രവേശം. ഇവ രണ്ടും ഉണ്ടായത് വാസ്തവത്തിൽ സർക്കാരിന്റെ കെട്ടുകാര്യസ്ഥതമൂലമാണ്. പ്രളയ ദുരന്തം മനുഷ്യ നിർമ്മിതമാണെന്നും ഡാം മിസ്മാനേജ്മെന്റുകൊണ്ട് ഉണ്ടായതാണെന്നും പ്രതിപക്ഷം ആരോപിക്കുകയും അതിനെപ്പറ്റി അന്വേഷണം വേണമെന്ന് ആവശ്യപ്പെടുകയും ചെയ്തിരുന്നതാണ്. പക്ഷെ ഗവൺമെന്റ് അത് നിരാകരിച്ചു. ഷട്ടറുകൾ തുറന്നുവിട്ടതിലുണ്ടായ കെട്ടുകാര്യസ്ഥത കൊണ്ടാണ് മഹാപ്രളയമുണ്ടായതെന്ന് കേന്ദ്ര വാട്ടർ കമ്മീഷന്റെ റിപ്പോർട്ടിൽ പറഞ്ഞിരിക്കുന്നു. അപ്പോൾ ഞങ്ങൾ പറഞ്ഞത്

+ ബഹുമാനപ്പെട്ട സ്പീക്കറുടെ ഉത്തരവിൻപ്രകാരം (ഫ. നം. 743/ഇ.ബി./2019, തീയതി 06.02.2019) രേഖയിൽ നിലനിർത്തി.

ശരിയായിരുന്നു. ഈ സന്ദർഭത്തിലാണ് ശബരിമലയിൽ സ്ത്രീ പ്രവേശനം അനുവദിച്ചുകൊണ്ടുള്ള സുപ്രീംകോടതി ഉത്തരവ് വന്നത്. തുടർന്ന് നിലവിലുള്ള ആചാരാനുഷ്ഠാനങ്ങൾ നിലനിർത്തണമെന്നാവശ്യപ്പെട്ടുകൊണ്ട് സ്ത്രീ സമൂഹം തന്നെ സമര രംഗത്ത് വരികയുണ്ടായി.

സുനാമിക്ഷേപം കേന്ദ്രം 2005-ൽ കൊണ്ടുവന്ന ദുരന്ത നിവാരണ നിയമത്തിലെ വ്യവസ്ഥകൾ പാലിച്ചിരുന്നവെങ്കിൽ ഓഖി, നിപ, മഹാപ്രളയം എന്നിവയെ ഫലപ്രദമായി നേരിടുവാൻ ഗവൺമെന്റിന് കഴിയുമായിരുന്നു. പക്ഷെ അത് ഫലപ്രദമായി ചെയ്തില്ലെന്നുള്ളതിൽ വളരെ വ്യസനമുണ്ട്. അവയുടെ ദുരന്ത കാഠിന്യം നമുക്ക് ഒഴിവാക്കാനും പുനരധിവാസം വേഗതയിൽ നടപ്പിലാക്കാനും കഴിയുമായിരുന്നു. അതൊന്നും ഉണ്ടായില്ല. പ്രസ്തുത നിയമം നിലവിൽ വരുന്നതിന് മുമ്പാണ് സുനാമി ഉണ്ടായത്. സുനാമി ഉണ്ടായപ്പോൾ യു.ഡി.എഫ്. സർക്കാർ ഒരു വർഷത്തിനകം നഷ്ടമായ വീടുകൾക്ക് പകരം നാലായിരം വീടുകൾ നിർമ്മിച്ചുകൊടുത്തു. വീടുകളുടെ നിർമ്മാണച്ചെലവ് വഹിച്ചത് സന്നദ്ധ സംഘടനകളാണ്. 1,449 കോടി രൂപ സുനാമി പുനരധിവാസത്തിന് കേന്ദ്രം അനുവദിക്കുകയുണ്ടായി. ആ തുക വാങ്ങിയതും ചെലവഴിച്ചതുമൊക്കെ എൽ.ഡി.എഫ് സർക്കാരിന്റെ കാലത്താണ്.

സുനാമിയിൽ മരിച്ചവരുടെ ആശ്രിതർക്ക് സർക്കാർ നാല് ലക്ഷം രൂപ വരെ അനുവദിച്ചിരുന്നു. സുനാമി ദുരിത ബാധിതർക്ക് ഈ ധനസഹായം നൽകി. സുനാമി ഫണ്ട് സർക്കാർ ഖജനാവ് ചെലവഴിച്ചതിന്റെ സി.ആന്റ്.എ.ജി. റിപ്പോർട്ട് സഭയുടെ മേശപ്പുറത്ത് വെച്ചിട്ടുണ്ട്. കേന്ദ്ര ദുരന്ത നിവാരണ നിയമം പ്രാബല്യത്തിലുണ്ടായിട്ടും ഇതുസംബന്ധിച്ചുള്ള പല കാര്യങ്ങളും നടപ്പിലാക്കാൻ ഈ സർക്കാരിന് കഴിഞ്ഞിട്ടില്ല. ഈ സർക്കാരിന്റെ ഒന്നാം വാർഷികം കഴിഞ്ഞപ്പോൾ ഓഖിയും നിപയും വന്നു. ഓഖി ദുരന്തത്തിൽ കിട്ടിയ കേന്ദ്ര സഹായം മുഴുവൻ വേണ്ടപോലെ ചെലവഴിക്കാൻപോലും ഈ ഗവൺമെന്റിന് കഴിഞ്ഞില്ല എന്നുള്ളത് എത്രയോ ദുഃഖകരമായ കാര്യമാണ്. നിപയുടെ മൂലകാരണവും അതിന്റെ പ്രതിരോധ മരുന്നുപോലും ഇതുവരെ കണ്ടുപിടിക്കാൻ ഗവൺമെന്റിന് കഴിഞ്ഞിട്ടില്ല. പ്രളയം വന്നപ്പോൾ ദുരന്ത നിവാരണ നിയമപ്രകാരമുള്ള രക്ഷാസൈന്യത്തെ വേണ്ടപോലെ ഫലപ്രദമായി വിനിയോഗിക്കാനും ഈ ഗവൺമെന്റിന് കഴിഞ്ഞില്ല.

ഭരണഘടനയുടെ 202-ാം അനുചേദത്തിൽ പറയുന്നതുപോലെ സഞ്ചിത നിധിയിൽ നിന്നുള്ള വരവ് ചെലവുകളുടെ സ്റ്റേറ്റ്മെന്റാണ് ബഡ്ജറ്റ്. എന്നാൽ കഴിഞ്ഞ മൂന്നുവർഷമായി സഞ്ചിത നിധിക്ക് പുറത്ത് കിഫ്ബി വഴി ചെലവഴിച്ച

തുക കൂടി ബഡ്ജറ്റിൽ കാണിച്ചിട്ടുണ്ട്. ഈ വർഷത്തെ ബഡ്ജറ്റിൽ നവകേരള സൃഷ്ടിക്കുള്ള പദ്ധതികളെല്ലാം വാർഷിക പദ്ധതിയുടെയും കിഫ്ബി പദ്ധതിയുടെയും സംയോജിത പദ്ധതിയായാണ് അവതരിപ്പിച്ചിരിക്കുന്നത്. ബഡ്ജറ്റ് പ്രസംഗത്തിന്റെ പാഠഗ്രാഹ് (18)-ൽ അത് പറഞ്ഞിട്ടുണ്ട്. സഞ്ചിത നിധിയിൽ നിന്നുള്ള പദ്ധതികളെല്ലാം ഓഡിറ്റ് ചെയ്യുന്നത് സി. ആന്റ് എ.ജി.-യാണ്. അതുപോലെതന്നെ പൊതുമേഖലാ സ്ഥാപനങ്ങളെല്ലാം സി. ആന്റ് എ.ജി.-യുടെ ഓഡിറ്റിംഗിന് വിധേയമാണ്. എന്നാൽ കിഫ്ബിയുടെ ഓഡിറ്റ് പട്ടത്തുള്ള ഒരു ചാർട്ടേഡ് അക്കൗണ്ടന്റ് സ്ഥാപനത്തിനാണ് നൽകിയിരിക്കുന്നത്. അത് വളരെ അതൃപ്തകരമായ കാര്യമാണ്. സി. ആന്റ് എ.ജി.-യെക്കൊണ്ട് ഇത് ഓഡിറ്റ് ചെയ്യിപ്പിക്കേണ്ടതാണ്. ധനകാര്യ വകുപ്പുമന്ത്രി എന്തിന് സി.ആന്റ് എ.ജി.-യെ പേടിക്കുന്നുവെന്ന് എനിക്കറിയില്ല. സർക്കാർ ഗവർണ്ണറൈക്കൊണ്ട് സി.ആന്റ് എ.ജി.യോട് ആവശ്യപ്പെട്ടാൽ കിഫ്ബി ഫണ്ട് അവർ ഓഡിറ്റ് ചെയ്യും. ഇപ്പോൾ കിഫ്ബി ചെയ്യുന്നത്, സർക്കാർ നൽകുന്ന ഫണ്ടുകൾ സ്വകാര്യ ബാങ്കുകളിൽ നിക്ഷേപിച്ച് അതിൽ നിന്നും മത്സരിച്ച് പലിശ വാങ്ങുകയാണ്. കഴിഞ്ഞ ദിവസം പത്രങ്ങളിൽ കിഫ്ബിയുടെ സി.ഇ.ഒ.-യെ മുത്തൂറ്റ് ഫൈനാൻസിന്റെ ഡയറക്ടറായി

നിയമിച്ചുവെന്ന വാർത്ത കണ്ടു. കിഫ്ബിയുടെ പണം മുത്തൂറ്റിൽ നിക്ഷേപിച്ചതുകൊണ്ടാണോ, മുത്തൂറ്റ് ഫൈനാൻസിന്റെ ഓഹരിയിലോ നിക്ഷേപത്തിലോ കിഫ്ബിയെ പങ്കാളിയാക്കിയതുകൊണ്ടാണോയെന്ന് എനിക്കറിഞ്ഞുകൂട. കിഫ്ബിയുടെ സി.ഇ.ഒ.-യെ മുത്തൂറ്റ് ഫൈനാൻസിന്റെ ഡയറക്ടറായി നിയമിച്ചതിനെപ്പറ്റി ബഹുമാനപ്പെട്ട ധനകാര്യ വകുപ്പുമന്ത്രി ഒരു വിശദീകരണം നൽകണമെന്ന് വളരെ വിനയപൂർവ്വം ഞാൻ ആവശ്യപ്പെടുകയാണ്.

കാരുണ്യ പദ്ധതി നിർമ്മാണത്തിന് വലിയ സങ്കടകരമാണ്. കൂഞ്ഞിനെ കൊണ്ട് അമ്മയുടെ മുന്നിലിടുമ്പോൾ അമ്മയ്ക്കുണ്ടാകുന്ന ദുഃഖം പോലെയാണത്. ഞാൻ ധനകാര്യ വകുപ്പുമന്ത്രിയായിരുന്നപ്പോൾ കൊണ്ടുവന്ന പദ്ധതിയാണ്. കാരുണ്യ പദ്ധതി ഇൻഷുറൻസ് പദ്ധതിയിൽ ലയിപ്പിച്ചിരിക്കുകയാണ്. വല്ല കാര്യവുമുണ്ടോ? ഒരു ശിപാർശയുമില്ലാതെ ഏതൊരാൾക്കും രണ്ട് ലക്ഷം രൂപ വരെ മാതൃക രോഗങ്ങൾക്ക് കിട്ടുന്ന സഹായമായിരുന്നു കാരുണ്യ പദ്ധതി. ഇൻഷുറൻസ് പദ്ധതിയിൽ ലയിപ്പിച്ചുകഴിഞ്ഞാൽ എത്രയോ നടപടിക്രമങ്ങളുണ്ട്, ആ രൂപ വാങ്ങിയെടുക്കാൻ അത്രയും സങ്കീർണ്ണമാണ്. ഒരു ആവശ്യവുമില്ലാതെ

ഇൻഷുറൻസ് പദ്ധതിയിൽ ലയിപ്പിച്ചിരിക്കുകയാണ്. കാരുണ്യ പദ്ധതി നിലനിർത്തിക്കൊണ്ട് തന്നെ ഇൻഷുറൻസിന്റെ ആനുകൂല്യങ്ങൾ പാവപ്പെട്ടവർക്ക് വേറെ കൊടുക്കാം. അതുകൊണ്ട് എം.എൽ.എ.-മാരുടെ അഭിപ്രായമെങ്കിലും ഗവൺമെന്റ് ഇക്കാര്യത്തിൽ ആരായണം. 140 എം.എൽ.എ.-മാരുടെ അഭിപ്രായം എന്തെന്ന് മനസ്സിലാക്കിയെങ്കിലും അതുപോലെ ചെയ്യണം. അനുകൂലമാണെങ്കിലും പ്രതികൂലമാണെങ്കിലും അങ്ങനെ നടപ്പിലാക്കണം. കാരുണ്യ പദ്ധതി നിർത്തലാക്കി ഇൻഷുറൻസ് പദ്ധതിയിൽ ലയിപ്പിക്കണമെന്ന് ആരെങ്കിലും പറയുമെന്ന് എനിക്ക് തോന്നുന്നില്ല. ഇതൊക്കെ വളരെ തെറ്റായ നടപടികളാണ്. അതുകൊണ്ട് കാരുണ്യ പദ്ധതി നിലനിർത്തണമെന്ന് ഞാൻ ആവശ്യപ്പെടുകയാണ്.

കേന്ദ്രാവിഷ്കൃത ഭവന പദ്ധതിയും സംസ്ഥാന ഭവന പദ്ധതിയും സംയോജിപ്പിച്ച് ലൈഫ് മിഷൻ പദ്ധതി പുതുതായി അവതരിപ്പിച്ചു. അതോടെ ഭവന വകുപ്പും ഭവന നിർമ്മാണ ബോർഡും പിരിച്ചുവിടുന്ന അവസ്ഥയിലെത്തി. എന്നാൽ ലൈഫ് മിഷൻ ഉദ്ദേശിക്കുന്ന നിലയിൽ പ്രവർത്തിക്കുന്നില്ല. ഫലത്തിൽ പ്രളയത്തിൽ ഭവനം നഷ്ടപ്പെട്ടവർക്ക് ഭവനം ലഭിക്കുവാൻ ഇനിയും കാത്തിരിക്കേണ്ടി വരും. ഗവർണ്ണറുടെ നയപ്രഖ്യാപനത്തിൽ പറയുന്ന

കാര്യങ്ങൾക്ക് വിരുദ്ധമായാണ് ബഡ്ജറ്റിലെ പ്രസ്താവനകൾ. നയപ്രഖ്യാപന പ്രസംഗം പാറഗ്രാഫ് (9)-ൽ നവകേരള നിർമ്മിതിക്ക് ലോകബാങ്കിൽ നിന്നും എ.ഡി.ബി.-യിൽ നിന്നും കടമെടുക്കുമെന്ന് പറയുന്നു. എന്നാൽ ബഡ്ജറ്റിൽ ഒരു കടവുമെടുക്കാതെ നവകേരളം പൂർത്തിയാക്കാൻ വേണ്ട പദ്ധതികളാണ് പ്രഖ്യാപിച്ചിരിക്കുന്നതെന്ന് ഡോ. തോമസ് ഐസക് പറയുന്നു. ബഡ്ജറ്റിൽ ജി.ഡി.പി.-യുടെ മൂന്ന് ശതമാനം മാത്രമേ കടമെടുക്കാവൂ എന്ന പരിധി വ്യവസ്ഥ ഉയർത്തിയാലല്ലാതെ സംസ്ഥാനങ്ങൾക്ക് കടമെടുക്കാൻ സാധിക്കുകയില്ല. കേന്ദ്രം അത് സാധിക്കില്ലെന്ന് സംസ്ഥാനത്തെ അറിയിക്കുകയും ചെയ്തിട്ടുണ്ട്.

കാർഷിക മേഖലയ്ക്ക് 2500 കോടി രൂപയാണ് നീക്കിവച്ചിരിക്കുന്നത്. ഇത് മൊത്തം ബഡ്ജറ്റിന്റെ 1.76 ശതമാനം മാത്രമാണ്. 2500 കോടി രൂപ എന്ന് കേട്ടാൽ വലിയ തുകയാണെന്ന് തോന്നും. പക്ഷെ ബഡ്ജറ്റിന്റെ 1.76 ശതമാനം മാത്രമാണ്. ജനസംഖ്യയുടെ 50% കാർഷിക വൃത്തിയിലേർപ്പെട്ടിരിക്കുന്ന സംസ്ഥാനത്ത് കർഷകർക്ക് ഇത്ര തുക മാത്രം നീക്കിവച്ചാൽ മതിയോ? വാസ്തവത്തിൽ ഇത് തെറ്റായ കാര്യമാണ്. കാർഷിക മേഖലയ്ക്ക് കൂടുതൽ തുക നീക്കിവയ്ക്കേണ്ടതാണ്. 1.76 ശതമാനം മാത്രം മതിയാകില്ല. സാമ്പത്തിക വളർച്ച 10 ശതമാനമേ ലക്ഷ്യമാക്കിയിട്ടുള്ളൂ. 14

ശതമാനം നേടണമെന്നതാണ് കേന്ദ്രത്തിന്റെ നിർദ്ദേശം. 14 ശതമാനം അച്ചീവ് ചെയ്താൽ കോമ്പൻസേഷൻ കിട്ടുകയില്ലായിരിക്കും. മറ്റ് പല സംസ്ഥാനങ്ങളും യഥാർത്ഥ വളർച്ചാനിരക്ക് നിലനിർത്തിക്കൊണ്ട് കോമ്പൻസേഷൻ വാങ്ങിയെടുക്കുന്നുണ്ട്. അത് ശരിയാണ്. ബഡ്ജറ്റിലെ പാരഗ്രാഫ് (250)-ൽ ഗ്രോത്ത് മൂന്നിരട്ടിയായി, 30 ശതമാനമായി ഉയർത്തുമെന്ന് ഡോ. ടി. എം. തോമസ് ഐസക് പറഞ്ഞിരിക്കുകയാണ്. ഇതൊരു സ്വപ്ന ബഡ്ജറ്റാണ് എന്നുള്ളതിൽ ഇതിൽ കൂടുതൽ വല്ല തെളിവും ആവശ്യമുണ്ടോ? 30 ശതമാനം വളർച്ച സമ്പദ്വ്യവസ്ഥയുണ്ടാക്കും; മൂന്നിരട്ടിയുണ്ടാക്കുമെന്ന് പറഞ്ഞാൽ..... അര ഇരട്ടിയെന്നൊക്കെ പറഞ്ഞാൽ മനസ്സിലാക്കാം. മൂന്നിരട്ടി, 30 ശതമാനമുണ്ടാക്കുമെന്ന് അടിച്ചവിടുകയാണ്. അങ്ങനെ ഈ രീതിയിൽ സ്വപ്ന ബഡ്ജറ്റാക്കി ഇതിനെ രൂപാന്തരപ്പെടുത്തിയതിൽ വലിയ വിസ്മയമുണ്ട്. കോട്ടയത്ത് റബ്ബർ ഫാക്ടറി സ്ഥാപിക്കുമെന്ന് പറഞ്ഞു. അതൊരു നല്ല കാര്യമാണ്. അതൊക്കെ ദീർഘകാല പരിപാടിയാണ്. ആ ദീർഘകാല പദ്ധതി മാത്രം മതിയോ? റബ്ബറിന് വിലയില്ലാത്തതിനാൽ ഇന്ന് കൃഷിക്കാർ വിഷമിക്കുകയാണ്. ഒരു കിലോഗ്രാം റബ്ബറിന്റെ ഉല്പാദനച്ചെലവ് 171 രൂപയെന്ന് റബ്ബർ ബോർഡ് പറയുന്നു. പക്ഷെ റബ്ബറിന്റെ മാർക്കറ്റ് വില 105

രൂപയാണ്. അപ്പോൾ ഉല്പാദനച്ചെലവിനെക്കാൾ എത്രയോ താഴ്ന്നുകിടക്കുന്നു കമ്പോളവില. ഇത് എത്ര വലിയ കഷ്ടമാണ്. റബ്ബറിനെ സംബന്ധിച്ചിടത്തോളം, റബ്ബർ കൃഷിക്കാരെ സഹായിക്കാൻ അടിയന്തരവും സത്വരവുമായ നടപടികൾ ഉണ്ടാകണം. എല്ലാ വിലത്തകർച്ചയിലും ദുരിതമനുഭവിക്കുന്ന റബ്ബർ കർഷകർക്ക് സത്വരസഹായം നൽകുവാനുള്ള നിർദ്ദേശങ്ങളൊന്നും ഇപ്പോഴത്തെ ബഡ്ജറ്റിലില്ലാതെ പോയത് നിരാശാജനകമാണ്. റബ്ബർ കർഷകരുടെ അവസ്ഥ വളരെ ദയനീയമാണ്. ഗവൺമെന്റ് ഇക്കാര്യത്തിൽ അടിയന്തരമായ നടപടികൾ സ്വീകരിച്ചില്ലെങ്കിൽ നമ്മുടെ സമ്പദ്വ്യവസ്ഥ തകരുമെന്ന് ഞാൻ മുന്നറിയിപ്പ് നൽകട്ടെ. റബ്ബറിന്റെ താങ്ങുവിലയിനത്തിൽ 500 കോടി രൂപ മാത്രമാണ് ഇപ്പോഴുള്ളത്. ഞാൻ അവതരിപ്പിച്ച ബഡ്ജറ്റിലൊക്കെ 500 കോടി രൂപ നീക്കിവെച്ചിരുന്നു. ആ തുക തന്നെയാണ് ഇപ്പോഴും വെച്ചിരിക്കുന്നത്. എത്രയോ വർഷങ്ങൾ കഴിഞ്ഞു, പ്രശ്നം എത്രയോ ഗുരുതരമായി. ഇപ്പോൾ ഈ 500 കോടി മതിയോ? പോരാ. റബ്ബറിന്റെ താങ്ങുവില നിലവിലെ 150 രൂപയിൽ നിന്ന് 250 രൂപയാക്കെങ്കിലും വർദ്ധിപ്പിക്കണമെന്ന് ഞാൻ ആവശ്യപ്പെടുകയാണ്.

പ്രവാസി ചിട്ടി ആരംഭിച്ചപ്പോൾ പ്രസ്തുത ചിട്ടിയിൽ ചേരുന്നവർക്ക്

പെൻഷൻ നൽകുമെന്ന് കെ.എസ്.എഫ്.ഇ. പ്രഖ്യാപിച്ചിരുന്നു. ഇപ്പോൾ കിഫ്ബിയിൽ വൻതുക നിക്ഷേപിക്കുന്നവർക്ക് മറ്റൊരു പെൻഷൻ കൂടി പ്രഖ്യാപിച്ചിരിക്കുകയാണ്. പക്ഷെ ഇതൊക്കെ വെറും പ്രസ്താവനയാണ്. കേന്ദ്ര ചിട്ടിനിയമമനുസരിച്ചോ റിസർവ് ബാങ്ക് നിയമമനുസരിച്ചോ കെ.എസ്.എഫ്.ഇ.-ക്കോ കിഫ്ബിക്കോ പ്രവാസികളിൽ നിന്നും സ്ഥിരനിക്ഷേപം സ്വീകരിക്കാൻ അധികാരമില്ല. അങ്ങനെ സ്വീകരിച്ചാൽ അത് കുറ്റകരമാണ്. അങ്ങനെയിരിക്കെ റിസർവ് ബാങ്ക് നിയമത്തിനും ചട്ടങ്ങൾക്കും വിരുദ്ധമായുള്ള ബഡ്ജറ്റിലെ പ്രസ്താവനകൾ, വാസ്തവത്തിൽ അതൃപ്തം തോന്നിപ്പോകുകയാണ്. പ്രവാസി ചിട്ടി ആരംഭിക്കുന്നതിനുമുമ്പ് തന്നെ അതിന്റെ നിയമവശങ്ങൾ സഭയിൽ ചർച്ച ചെയ്യാമെന്ന് ധനകാര്യ വകുപ്പുമന്ത്രി വാഗ്ദാനം ചെയ്തിരുന്നതാണ്. എന്നാൽ അത് പാലിച്ചിട്ടില്ല. പ്രവാസി ചിട്ടിയിലെ വ്യവസ്ഥകൾ പലതും ആർ.ബി.ഐ.-യുടെയും സെബിയുടെയും പ്രഖ്യാപിത നയങ്ങൾക്ക് വിരുദ്ധമാണ്, അത് കുറ്റകരമാണ്. ജി.എസ്.ടി.-ൽ ഏർപ്പെടുത്തിയ ഒരു ശതമാനം പ്രളയസെസ് പിൻവലിക്കണം. അത് വിലക്കയറ്റം സൃഷ്ടിക്കുന്നതാണ്. ഇപ്പോൾ തന്നെ ഉയർന്നുനിൽക്കുന്ന വിലയിൽ, ഒരു ശതമാനം സെസ് പ്രാബല്യത്തിൽ വരുന്നതോടുകൂടി വീണ്ടും

വിലവർദ്ധനയ്ക്ക് അത് കാരണമാകുമെന്നുള്ളതിൽ യാതൊരു സംശയവുമില്ല. 2019-ലെ ബഡ്ജറ്റിൽ നീക്കിവെച്ചിട്ടുള്ള വകയിരുത്തലുകൾ അയഥാർത്ഥമാണ്. 2018-19-ലെ നടപ്പുവർഷത്തിൽ റിവൈസ്ഡ് ബഡ്ജറ്റിൽ ജീവനക്കാരുടെ ശമ്പളം 32218 കോടി രൂപ, പെൻഷൻ 18189 കോടി രൂപ, പലിശ 15626 കോടി രൂപ. വളരെ കുറഞ്ഞ തുകയാണ് ഇതിനായി വകയിരുത്തിയിരിക്കുന്നത്. ഇതിനേക്കാൾ കൂടുതലാണ് യഥാർത്ഥ ചെലവ്. അപ്പോൾ തികയാത്ത തുകകളാണ് ഈയിനത്തിൽ വകയിരുത്തിയിരിക്കുന്നത്. യഥാർത്ഥ്യബോധമില്ലാതെ, യഥാർത്ഥ്യവുമായി ബന്ധമില്ലാതെയുള്ള രീതിയിലാണ് ബഡ്ജറ്റിലെ തുകകളുടെ വകയിരുത്തലുകൾ. അതുകൊണ്ട് ബഡ്ജറ്റ് ഒന്നുകൂടി ശാസ്ത്രീയമാക്കണം. ഓരോ കാര്യങ്ങളെ സംബന്ധിച്ചിടത്തോളം ആവശ്യങ്ങൾ മനസ്സിലാക്കിക്കൊണ്ട് ബഡ്ജറ്റ് പുനഃക്രമീകരിക്കണം എന്നുമാത്രമേ എനിക്ക് പറയാനുള്ളൂ. ഞാൻ എന്റെ വാക്കുകൾ ഉപസംഹരിക്കട്ടെ. ധനകാര്യ വകുപ്പുമന്ത്രി ഇവിടെയില്ല. അദ്ദേഹം ഇക്കാര്യങ്ങൾ പ്രത്യേകമൊന്ന് പരിശോധിക്കണം. ഇങ്ങനെയുള്ള വിമർശനങ്ങൾ പരിശോധിച്ച് പരിഹരിക്കേണ്ടതാണെങ്കിൽ പരിഹരിക്കണം. അങ്ങനെ ചെയ്യാൻ ഗവൺമെന്റ് മടിക്കരുത്. ദുരഭിമാനം

ഗവൺമെന്റിനണ്ടാകാൻ പാടില്ല. നമുക്ക് നല്ല ബഡ്ജറ്റ് വേണം. ഞങ്ങൾ എല്ലാവരും അതിനെ സപ്പോർട്ട് ചെയ്യാൻ തയ്യാറാണ്. എല്ലാവർക്കും നന്ദി.

ശ്രീ. ബി. ഡി. ദേവസ്സി: സർ, പ്രളയത്തിൽ തകർന്ന കേരളത്തെ കൈപ്പിടിച്ചയർത്തി, പുനരധിവാസ പുനർനിർമ്മാണ പ്രവർത്തനങ്ങൾ നടത്തി, പുതിയ കേരളം സൃഷ്ടിക്കാൻ ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിനെ ഞാൻ ആത്മാർത്ഥമായി അനുകൂലിക്കുകയാണ്.

ഈ ബഡ്ജറ്റിൽ തൃശ്ശൂർ ജില്ലയെ പൊതുവെയും എന്റെ മണ്ഡലത്തെ പ്രത്യേകിച്ചും പരിഗണിച്ചതിന് അദ്ദേഹത്തോടുള്ള നന്ദി രേഖപ്പെടുത്തുകയാണ്. തൃശ്ശൂർ ജില്ലയുമായി ബന്ധപ്പെട്ട് ഒന്നരണ്ടു കാര്യങ്ങൾ ഈ ബഡ്ജറ്റിന്റെ ചർച്ചയുടെ ഭാഗമായി ശ്രദ്ധയിൽപ്പെടുത്താനുണ്ട്. ഒന്ന്, റിവർ ബേസിൻ അതോറിറ്റിയുടെ രൂപീകരണത്തിന്റെ ഭാഗമായി പുഴകളുടെ നദീതട പ്രവർത്തനങ്ങളിൽ ചാലക്കുടിപ്പുഴയെ കൂടി ഉൾപ്പെടുത്തണമെന്നുള്ളതാണ്. ആറുമണ്ഡലങ്ങളിലെ ജനങ്ങൾക്ക് കുടിവെള്ളവും ജലസേചനവും ലഭ്യമാക്കുന്ന ഒരു പുഴയാണ് ചാലക്കുടിപ്പുഴ. ഷോളയാർ, പെരിങ്ങൽക്കുത്ത് എന്നീ രണ്ട് ഹൈഡ്രോ ഇലക്ട്രിക് പ്രോജക്ടുകൾ, അതിരപ്പിള്ളി അനുബന്ധ ടൂറിസ്റ്റ്

കേന്ദ്രങ്ങൾ എന്നിവയെല്ലാം സ്ഥിതിചെയ്യുന്നത് ഇതിലാണ്. അതുപോലെ നിരവധി തൊഴിൽ സ്ഥാപനങ്ങൾ, ആയിരക്കണക്കിനാളുകളുടെ ഉപജീവനമാർഗ്ഗങ്ങളെല്ലാം ചാലക്കുടി പുഴയെ ആശ്രയിച്ചാണ് നിലനിൽക്കുന്നത്. പ്രളയം ഈ പുഴയെയും പുഴയുടെ തീരത്തേയും തകർത്തിരിക്കുകയാണ്. അതുകൊണ്ട് റിവർ ബേസിൻ അതോറിറ്റി രൂപീകരണത്തിന്റെ ഭാഗമായി നദീതട പദ്ധതിയിൽ ചാലക്കുടിപുഴയെ കൂടി ഉൾപ്പെടുത്തണമെന്ന് അഭ്യർത്ഥിക്കുകയാണ്. മറ്റൊരു കാര്യം, സർക്കാരിന് സാമ്പത്തിക ബാധ്യതയില്ലാത്ത പട്ടയവുമായി ബന്ധപ്പെട്ട കാര്യമാണ്. ഈ സർക്കാർ അധികാരത്തിൽ വന്നതിനുശേഷം നമ്മുടെ സംസ്ഥാനത്ത് പൊതുവെയും തൃശ്ശൂർ ജില്ലയിൽ പ്രത്യേകിച്ചും ആയിരക്കണക്കിനാളുകൾക്ക് പട്ടയം നൽകിയിട്ടുണ്ട്. ഈയിടെ ബഹുമാനപ്പെട്ട റവന്യൂ വകുപ്പുമന്ത്രിയും ഞങ്ങളുടെ ജില്ലയിലെ മന്ത്രിമാരെല്ലാം പങ്കെടുത്ത് എണ്ണായിരത്തിലധികം പേർക്ക് പട്ടയം നൽകുകയുണ്ടായി, അതിൽ കുറച്ച് വനഭൂമി ഉൾപ്പെടെയുണ്ട്. എന്നാൽ എണ്ണായിരത്തോളം വരുന്ന വളരെക്കാലമായി താമസിക്കുന്ന മലയോര കർഷകർക്ക് പട്ടയം ലഭിക്കാത്ത ഒരു സ്ഥിതിയുണ്ട്. അതുകൂടി പരിഹരിക്കുന്നതിന് അടിയന്തരമായ ഒരു ഇടപെടൽ സർക്കാരിന്റെ

ഭാഗത്തുനിന്നുണ്ടാകണം. മലയോര കർഷകർ, വിവിധ പുറമ്പോക്കുകൾ, മേച്ചിൽപ്പുറം, വിവിധ ഡിപ്പാർട്ട്മെന്റുകളുടെ സ്ഥലത്ത് കാലങ്ങളായി താമസിക്കുന്നവർക്കുള്ള പട്ടയമുൾപ്പെടെയുള്ള കാര്യങ്ങളിൽ നടപടികൾ ത്വരിതപ്പെടുത്തി അവർക്ക് കൂടി പട്ടയം കൊടുക്കണമെന്ന് അഭ്യർത്ഥിക്കുകയാണ്. പ്രളയവുമായി ബന്ധപ്പെട്ട് ഞങ്ങളുടെ ജില്ലയിൽ നടന്ന പ്രവർത്തനങ്ങൾ വളരെ അഭിനന്ദനാർഹവും മാതൃകാപരവുമാണ്. സർക്കാരും ബഹുമാനപ്പെട്ട മുഖ്യമന്ത്രിയും അതുപോലെതന്നെ ഞങ്ങളുടെ ജില്ലയിലുള്ള മൂന്ന് മന്ത്രിമാരും നല്ലതുപോലെ ഞങ്ങളുടെ ജില്ലയെ സഹായിച്ചിട്ടുണ്ട്. ഇവിടെ പ്രളയവുമായി ബന്ധപ്പെട്ട കാര്യം സംസാരിച്ചപ്പോൾ മനുഷ്യനിർമ്മിതമാണെന്ന് സൂചിപ്പിക്കുകയുണ്ടായി. എന്നാൽ അതെല്ലാം ഈ സഭ പലവട്ടം ചർച്ച ചെയ്തിട്ടുള്ള കാര്യങ്ങളാണ്. ഈ നൂറ്റാണ്ടു കാണാത്ത അതിതീവ്രമായ മഴയും അതിനെത്തുടർന്നുണ്ടായ പ്രളയവുമാണ് ഇവിടെ കെടുതികളെല്ലാം വിതച്ചതെന്ന് സഭ ചർച്ച ചെയ്ത് അംഗീകരിച്ചിട്ടുള്ള കാര്യമാണ്. അതുകൊണ്ട് ഞാൻ അതിലേക്ക് പ്രവേശിക്കുന്നില്ല.

എനിക്ക് സുനാമിയെപ്പറ്റി ബഹുമാന്യനായ മാണി സാർ പറഞ്ഞപ്പോൾ ഓർമ്മ വന്നത്, ഞാൻ 2006-ൽ സഭയിൽ വരുമ്പോൾ സുനാമിയെ

സംബന്ധിച്ച് നടത്തിയ ചർച്ചകളാണ്. സുനാമി നടന്നത് കടൽപ്രദേശത്താണ്. പക്ഷെ, ആ ഫണ്ട് വകമാറി പാല, പുതുപ്പള്ളി മണ്ഡലങ്ങളിൽ ചെലവ് ചെയ്ത കാര്യമുൾപ്പെടെ ഈ സഭയിൽ ചർച്ച ചെയ്ത കാര്യം ഞാൻ ഇത്തരണത്തിൽ ഓർക്കുകയാണ്. അതുപോലെ വീട് നിർമ്മിച്ച് കൊടുത്തത് എങ്ങും എത്താത്തതും സർക്കാരിന്റെ പിടിപ്പുകേടുമെല്ലാം ഈ സഭയിൽ ചർച്ച ചെയ്ത കാര്യം ഞാൻ ഓർക്കുകയാണ്. സുനാമിയുമായി ബന്ധപ്പെട്ട അനുഭവങ്ങളുള്ളതുകൊണ്ടാകാം പ്രളയത്തിന്റെ അടിസ്ഥാനത്തിൽ നടത്തിയ ജീവൻരക്ഷാപ്രവർത്തനങ്ങളും ദുരിതാശ്വാസ ക്യാമ്പുകളും കണ്ട് എന്റെ മണ്ഡലത്തിലെ ജനങ്ങൾ പറയുന്നത്, പ്രളയം ഉണ്ടായപ്പോൾ എൽ.ഡി.എഫ്. സർക്കാരും സഖാവ് പിണറായി വിജയൻ മുഖ്യമന്ത്രിയും അല്ലായിരുന്നവെങ്കിൽ കേരളത്തിന്റെ അവസ്ഥ എന്തായിരിക്കുമെന്നാണ് എന്റെ മണ്ഡലത്തിലെ ജനങ്ങൾ ചോദിച്ചു കൊണ്ടിരിക്കുന്നത്.

നിപയുമായി ബന്ധപ്പെട്ട് നമ്മൾ നടത്തിയ പ്രവർത്തനങ്ങൾ ഏറ്റവും അഭിനന്ദനാർഹമാണ്. മരണനിരക്ക് കുറച്ചു കൊണ്ടുവരാൻ കഴിഞ്ഞു. ലോകത്തെ പല സ്ഥലത്തും നിപയുണ്ടായ രാജ്യങ്ങളിൽ നൂറു കണക്കിനാളുകൾ മരിച്ചപ്പോൾ ഇവിടെ മരണനിരക്ക് കുറച്ചുകൊണ്ടുവരാൻ കഴിഞ്ഞത്

ഗവൺമെന്റിന്റെ ജാഗ്രതയോടുകൂടിയ കൂട്ടായ പ്രവർത്തനത്തിന്റെ ഭാഗമായിട്ടാണ്. അമേരിക്കയിലെ ഒരു ഇൻസ്റ്റിറ്റ്യൂട്ട് നമ്മുടെ ബഹുമാനപ്പെട്ട മുഖ്യമന്ത്രിയേയും ആരോഗ്യ വകുപ്പുമന്ത്രിയേയും ക്ഷണിച്ച് ആദരിച്ച കാര്യവും ഇത്തരമത്തിൽ നമ്മൾ ഓർക്കേണ്ടതാണ്.

പ്രളയവുമായി ബന്ധപ്പെട്ട് ഒന്നും ചെയ്തില്ലായെന്ന് ആക്ഷേപിക്കുന്നുണ്ട്.

പ്രളയക്കെടുതിയിൽ തൃശ്ശൂർ ജില്ലയിൽ 3454 വീടുകളാണ് പൂർണ്ണമായും നാശനഷ്ടം സംഭവിച്ചത്. അതിൽ 2420 പേർക്ക് 23,01,42,000 രൂപ ആദ്യ ഗഡു വിതരണം ചെയ്തിട്ടുള്ളതാണ്. അവകാശ തർക്കം അല്ലെങ്കിൽ രേഖകളുടെ ചില പ്രശ്നങ്ങൾ മൂലമാണ് 304 കേസുകൾ പരിഹരിക്കാൻ കഴിയാതെ കിടക്കുന്നത്. അത് പരിഹരിക്കുന്നതിനുള്ള നടപടി സ്വീകരിച്ചുകൊണ്ടിരിക്കുകയാണ്. 1,25,932 പേർക്ക് 10000 രൂപ വീതം 125,93,20,000 രൂപ അടിയന്തര ധനസഹായം നൽകി. അതുപോലെ ഭാഗികമായി നാശനഷ്ടം സംഭവിച്ച 16,075 വീടുകൾക്ക് ധനസഹായം നൽകി. ഇപ്രകാരം തൃശ്ശൂർ ജില്ലയിൽ മാത്രം പ്രളയക്കെടുതിയിൽ വീടുകൾക്ക് പൂർണ്ണമായും ഭാഗികമായും നാശനഷ്ടം സംഭവിച്ചതിനുള്ള ധനസഹായമായി മൊത്തം 175,11,37,800 രൂപ വിതരണം ചെയ്തുകഴിഞ്ഞു. അപ്പീലുകൾ

പരിശോധിച്ച് പരിഹരിക്കുന്നതിനുള്ള നടപടികൾ സ്വീകരിച്ചു വരുന്നു. ജില്ലയിൽ കുടുംബശ്രീകൾ വഴി 18,884 കുടുംബങ്ങൾക്ക് 166,00,00,000 രൂപ വായ്പ ലഭ്യമായിട്ടുണ്ട്. കന്നുകാലി നഷ്ടപ്പെട്ട 3500 ഗുണഭോക്താക്കൾക്ക് മൃഗാശുപത്രി വഴി 4,00,00,000 രൂപ അനുവദിച്ചു. യു.ഡി.എഫ്. സർക്കാർ ഭരിക്കുന്ന സമയത്ത് കുളമ്പുരോഗം ബാധിച്ച് നൂറുകണക്കിന് പശുക്കൾ ചത്തൊടുങ്ങിയപ്പോൾ 40,000 രൂപ കൊടുക്കുമെന്ന് പ്രഖ്യാപിച്ചെങ്കിലും നാമമാത്രമായ ആളുകൾക്ക് മാത്രമാണ് കൊടുത്തതെന്നുള്ള കാര്യം ഓർക്കേണ്ടതാണ്. പട്ടികജാതി വിഭാഗത്തിൽപ്പെട്ട 14,369 ഗുണഭോക്താക്കൾക്ക് 7,18,45,000 രൂപ നൽകിയിട്ടുണ്ട്. കൃഷിനാശം സംഭവിച്ച 27,961 കർഷകർക്ക് കൃഷി വകുപ്പുവഴി 14,45,00,000 രൂപ നൽകി. പ്രളയത്തിൽ വീട് പൂർണ്ണമായും നശിച്ചവരും പുറമ്പോക്കിൽ താമസിച്ച് വരുന്നവരുമായ 276 പേരെ പുനരധിവസിപ്പിക്കുന്നതിന് ഭൂമി കണ്ടെത്തി സ്റ്റോൺസർമാരെ കൂടി സഹകരിപ്പിച്ച് പുനരധിവാസ പ്രവർത്തനങ്ങൾക്കുള്ള നടപടികൾ സ്വീകരിച്ചുവരികയാണ്.

ചരിത്രത്തിൽ ഒരിക്കലും നേരിടാത്ത പ്രശ്നങ്ങളാണ് പിണറായി സർക്കാർ നേരിട്ടത്. ഓഖിദുരന്തം, നിപവൈറസ്, പ്രളയം, കേന്ദ്ര അവഗണന, കേന്ദ്ര

നയത്തെത്തുടർന്ന് നോട്ട് നിരോധനം, ജി.എസ്.ടി. ഇതുമൂലം ഉണ്ടായ സാമ്പത്തിക പ്രതിസന്ധി, വർഗ്ഗീയ ശക്തികൾ കേരളത്തെ കലാപ ഭ്രമിയാക്കാനുള്ള നീക്കങ്ങൾ ഈ പ്രതിസന്ധിക്കിടയിലാണ് ഈ സർക്കാർ ആയിരം വിജയദിനങ്ങൾ വിജയകരമായി പൂർത്തീകരിക്കുന്നത്.

ഈ വർഷത്തെ സാമ്പത്തിക സർവ്വെ റിപ്പോർട്ട് പ്രസിദ്ധീകരിച്ചുകഴിഞ്ഞു. കാർഷിക മേഖലയടക്കം മിക്കവാറും എല്ലാ മേഖലകളിലും വലിയ നേട്ടമാണ് ഉണ്ടാക്കിയത്. ദേശീയ തലത്തിൽ തുടർച്ചയായി കാർഷിക വ്യവസായ മേഖലകളിൽ തളർച്ചയാണ് ഉണ്ടായത്. പ്രതിസന്ധികൾക്കിടയിലും ഈ മേഖലകളിൽ നേട്ടമുണ്ടായി എന്നുള്ളത് ആയിരം ദിനങ്ങളിലെ സർക്കാരിന്റെ പ്രവർത്തന മികവാണ്. ദേശീയതലത്തിൽ കർഷകരുടെ സമരം ഉയർന്നുവരുന്നത് ഇത്തരമൊന്നിൽ നമ്മൾ മനസ്സിലാക്കേണ്ട കാര്യമാണ്.

നിപ വൈറസ് പരത്തിയ ഭീതി എടുത്തുപറയേണ്ട കാര്യമാണ്. പക്ഷെ, അതെല്ലാം അസ്ഥാനത്താക്കി കൊണ്ടാണ് ആരോഗ്യ വകുപ്പും മന്ത്രിയും പ്രവർത്തിച്ചതെന്ന് ലോകം മുഴുവൻ ആദരിച്ച കാര്യമാണ്. ആർദ്രം പദ്ധതിയുടെ ശക്തി ഇതോടെ വ്യക്തമാകുന്നു. പ്രളയത്തെ നേരിട്ട രീതിയെ സംബന്ധിച്ച് എല്ലാവരും വിശദീകരിച്ചതുകൊണ്ട് ഞാൻ വിശദീകരിക്കുന്നില്ല.

എല്ലാവർക്കും വീട് എന്ന സങ്കല്പം യാഥാർത്ഥ്യമാക്കാൻ പറ്റുന്ന സംസ്ഥാനമായി കേരളം മാറിക്കഴിഞ്ഞു എന്നത് ശ്രദ്ധേയമാണ്. ലൈഫ് മിഷൻ കേരളം അംഗീകരിച്ചു. വിവിധ മേഖലകളുടെ ഉദ്ഗ്രഥനത്തിലൂടെ ഏത് ലക്ഷ്യവും നേടിയെടുക്കാമെന്ന സാമ്പത്തിക സങ്കല്പം ഇവിടെ യാഥാർത്ഥ്യമാകുന്നു. ഇന്ത്യയിലെ ആദ്യത്തെ ഡിജിറ്റൽ സംസ്ഥാനമായി കേരളം മാറാൻ പോകുന്നു. ആയിരം ദിവസത്തിനുള്ളിലാണ് ഈ യാഥാർത്ഥ്യം ശരിയായത് എന്നുള്ളത് ഏറ്റവും പ്രധാനപ്പെട്ടതാണ്. 141 അന്താരാഷ്ട്ര നിലവാരമുള്ള സ്കൂളുകൾ ജൂൺ 1 -ന് മുമ്പ് യാഥാർത്ഥ്യമാകുവാൻ പോകുന്നു. മിക്കവാറും സർക്കാർ സ്കൂളുകൾക്ക് പണം അനുവദിച്ചുകഴിഞ്ഞു. അവിശ്വസനീയമായ മാറ്റങ്ങളാണ് കേരളത്തിൽ നടക്കുന്നത്. ഈ മാറ്റങ്ങളുടെയെല്ലാം പശ്ചാത്തലം കേരളത്തിന്റെ സമ്പദ്വ്യവസ്ഥയാണ്. ജി.എസ്.ടി. നമ്മളെ സഹായിച്ചില്ലെങ്കിൽ പോലും കിഫ്ബിയും ബഡ്ജറ്റും ചേർന്ന് ഒരു പുതിയ സാമ്പത്തിക മുഖം തുറന്നിരിക്കുന്നു. കിഫ്ബിയും ബഡ്ജറ്റും എന്ന പുതിയ ആശയം കേരളം ഇന്ത്യക്ക് നൽകിയിരിക്കുന്നു. ആരോഗ്യ-വിദ്യാഭ്യാസ മേഖലകളിൽ ഏറ്റവും കൂടുതൽ പോസ്റ്റുകൾ അനുവദിച്ചത് നമുക്ക് കാണാൻ കഴിയും. പൊതുമരാമത്ത് മേഖലയുടെ

അഭൂതപൂർവ്വമായ വളർച്ചയുടെ കാരണം കിഫ്ബി- ബഡ്ജറ്റ് ആശയമാണ്. ഈ ബന്ധം റോഡുകളുടെയും പാലങ്ങളുടെയും ജലസേചനത്തിന്റെയും കുടിവെള്ളത്തിന്റെയും സാധ്യത അനന്തമാക്കിയിരിക്കുന്നു. വികസനം എന്ന ആശയത്തിന്റെ പൂർണ്ണതയിലേക്ക് കേരളം നീങ്ങുന്നുവെന്ന പ്രതീതിയാണ് ആയിരം ദിനങ്ങൾ കൊണ്ട് പിണറായി സർക്കാർ ഉണ്ടാക്കിയിരിക്കുന്നത്.

കാരുണ്യ പോലുള്ള പദ്ധതികൾ ഈ സർക്കാർ ഉപേക്ഷിക്കുന്നുവെന്ന് പറയുകയുണ്ടായി. ഉപേക്ഷിച്ചിട്ടില്ല. രണ്ട് ലക്ഷം രൂപ എന്ന പരിധി ഉയർത്തി മൂന്ന് ലക്ഷം രൂപയാക്കി പ്രസ്തുത പദ്ധതിയെ കൂടുതൽ ശക്തിപ്പെടുത്താനാണ് നടപടി സ്വീകരിച്ചത്. എന്നാൽ മുൻകാലങ്ങളിൽ എൽ.ഡി.എഫ്. സർക്കാർ കൊണ്ടുവന്നിട്ടുള്ള ജനോപകാരപ്രദമായ പല പദ്ധതികളും പിന്നീട് യു.ഡി.എഫ്. സർക്കാർ ഉപേക്ഷിച്ചതായി നമുക്ക് കാണാൻ കഴിയും. ഭൂപരിഷ്കരണത്തെ തുരങ്കം വയ്ക്കുകയും സമ്പൂർണ്ണ സാക്ഷരത യജ്ഞത്തിന്റെ ബഹുജനസത്ത് ചോർത്തികളയുകയും ജനകീയാസൂത്രണ പ്രസ്ഥാനത്തെ തകർക്കുന്ന സമീപനവുമാണ് സ്വീകരിച്ചിട്ടുള്ളത്. ഇ.എം.എസ്. ഭവനനിർമ്മാണ പദ്ധതിയുടെ പേരുതന്നെ മാറ്റിക്കളഞ്ഞു. അഞ്ചുലക്ഷം പേർക്ക് വീട് കൊടുത്ത ഇ.എം.എസ്. ഭവനനിർമ്മാണ പദ്ധതി ഉപേക്ഷിക്കുന്ന

അവസ്ഥയാണ് ഉണ്ടായിട്ടുള്ളത്. എന്നാൽ ഈ സർക്കാർ ഒരു പദ്ധതിയും ഉപേക്ഷിച്ചിട്ടില്ലായെന്ന് മാത്രമല്ല കൂടുതൽ ശക്തിയായി നടപ്പിലാക്കാനുള്ള നടപടികളാണ് സ്വീകരിച്ചുകൊണ്ടിരിക്കുന്നത്.

ഈ ഗവൺമെന്റ് വനിതാപക്ഷ നിലപാടുകളാണ് സ്വീകരിക്കുന്നത്. എൽ.ഡി.എഫ്. ആണ് കുടുംബശ്രീ പ്രസ്ഥാനത്തെ കേരളത്തിലേക്ക് കൊണ്ടുവന്നത്. അമ്പത് ശതമാനം സ്ത്രീകൾക്ക് റിസർവേഷൻ ഏർപ്പെടുത്തിയതും ജെൻഡർ ബഡ്ജറ്റ് കൊണ്ടുവന്നതും സ്ത്രീകൾക്ക് ഫയർഫോഴ്സ് യൂണിറ്റിൽ കൂടുതൽ റിസർവേഷൻ ഏർപ്പെടുത്തിയതും സ്ത്രീകൾക്കുവേണ്ടി പ്രത്യേക വകുപ്പ് രൂപീകരിച്ചതും ഈ സർക്കാരാണ്. സ്ത്രീ മുന്നേറ്റത്തിനും സ്ത്രീ ശാക്തീകരണത്തിനും ഏറ്റവും വലിയ പരിഗണനയാണ് ഈ സർക്കാർ ചെയ്തുകൊണ്ടിരിക്കുന്നത്.

കോൺഗ്രസ് ഭരിച്ചിരുന്നപ്പോൾ ജനങ്ങൾക്ക് നൽകിയ വാഗ്ദാനങ്ങളൊന്നും നിറവേറ്റിയിട്ടില്ല. കോൺഗ്രസിന് ജനങ്ങളെ അഭിമുഖീകരിക്കാൻ കഴിയണമെങ്കിൽ നയം മാറ്റണം. കോൺഗ്രസിലെ നയമാണ് ബി.ജെ.പി. നടപ്പാക്കിക്കൊണ്ടിരിക്കുന്നത്. സാമ്പത്തിക നയങ്ങളുടെ കാര്യത്തിൽ കോൺഗ്രസ്സും ബി.ജെ.പി.-യും തമ്മിലുള്ള വ്യത്യാസമാണ്

ജനങ്ങൾ വിലയിരുത്തി കൊണ്ടിരിക്കുന്നത്. അഴിമതിയുടെ കാര്യത്തിൽ എന്താണ് വ്യത്യാസം. അതുകൊണ്ട് തെരഞ്ഞെടുപ്പിൽ കോൺഗ്രസ്സിന് ജനങ്ങളെ സമീപിക്കാൻ കഴിയണമെങ്കിൽ തങ്ങൾക്ക് പറ്റിയ പിശകുകൾ, നയങ്ങൾ തെറ്റായിരുന്നുവെന്ന് ജനങ്ങളോട് തുറന്നുപറഞ്ഞു ജനങ്ങളെ സമീപിക്കാനേ കോൺഗ്രസ്സിന് കഴിയുകയുള്ളൂ. ജനങ്ങളെ ദ്രോഹിക്കുന്ന, തൊഴിലാളികളെ ദ്രോഹിക്കുന്ന സാമ്പത്തിക നയങ്ങളാണ് കോൺഗ്രസ്സും ബി.ജെ.പി.യും നടപ്പാക്കി കൊണ്ടിരിക്കുന്നത്. അതുകൊണ്ട് ഇതിനൊക്കെ ബദലായി ഇടതുപക്ഷ പ്രസ്ഥാനം കേരളത്തിലെ ഗവൺമെന്റ് മതനിരപേക്ഷതയുടെ കാവലാളാണ്. അതാണ് അഭിമാനത്തോടുകൂടി നമ്മൾ കാണുന്നത്. ഇന്ത്യയിലെ പല സംസ്ഥാനങ്ങളിലും വർഗ്ഗീയലഹള നടക്കുമ്പോൾ ദൈവത്തിന്റെ സ്വന്തം നാട്ടിൽ ഒരു വർഗ്ഗീയലഹള പോലും നടക്കുന്നില്ലായെന്നുള്ളത് നമുക്ക് ആശ്ചസിക്കാവുന്ന അഭിമാനിക്കാവുന്ന കാര്യമാണ്. ഇവിടെയാണ് ന്യൂനപക്ഷങ്ങൾക്കും ദളിതർക്കും രക്ഷാബോധമുള്ളത്. ഇന്ത്യയുടെ പല സംസ്ഥാനങ്ങളിലും ന്യൂനപക്ഷങ്ങളും ദളിതരും വേട്ടയാടുമ്പോൾ കേരളത്തിൽ അത് നടക്കാത്തതിന്റെ ഗ്യാരന്റി ഇടതുപക്ഷ ഗവൺമെന്റാണ്, ഈ സർക്കാരാണ്. അതുകൊണ്ട് ഈ

സർക്കാരിനെ ശക്തിപ്പെടുത്താൻ ഈ ഗവൺമെന്റ് ജനങ്ങൾക്ക് കൂടുതൽ വികസനങ്ങളും ക്ഷേമങ്ങളും നടത്താൻ വേണ്ടി ഇവിടെ അവതരിപ്പിച്ച ബഡ്ജറ്റിനെ ഒരിക്കൽകൂടി പിന്താങ്ങിക്കൊണ്ട് ഞാൻ ഉപസംഹരിക്കുന്നു.

ശ്രീ. സി. മമ്മൂട്ടി: സർ, ഈ ബഡ്ജറ്റിനെ ഞാൻ എതിർക്കുകയാണ്.

ഡോ. ടി. എം. തോമസ് ഐസക് വളരെ ആഹ്ലാദത്തോടെയും അമിതാവേശത്തോടെയുമാണ് ആദ്യത്തെ ബഡ്ജറ്റ് അവതരിപ്പിച്ചത്. രണ്ടാമത്തെ ബഡ്ജറ്റ് അവതരിപ്പിച്ചപ്പോൾ സന്തോഷവാനായിട്ടാണ് കാണപ്പെട്ടത്. മൂന്നാമത്തെ ബഡ്ജറ്റ് മൂന്നതയോടെയാണ് അവതരിപ്പിച്ചത്. വളരെ ശോകമുകമായ അന്തരീക്ഷമാണെന്ന് അവതരിപ്പിക്കുമ്പോൾ തന്നെ അദ്ദേഹം പറഞ്ഞു. അത് അന്വർത്ഥമാക്കിക്കൊണ്ട് ബഡ്ജറ്റ് അവസാനിപ്പിക്കുമ്പോൾ അദ്ദേഹം കുമാരനാശാന്റെ

"കാലം മാറിപ്പോയി, കേവലമാചാര-

ന്ത്രലുകളെല്ലാം പഴകിപ്പോയി"

എന്ന അർത്ഥവത്തായ വരികൾ പറഞ്ഞുകൊണ്ടാണ് അവസാനിപ്പിച്ചത്.

ഡോ. ടി. എം. തോമസ് ഐസകിനെ സംബന്ധിച്ചിടത്തോളം ഇപ്പോഴത്തെ അവസ്ഥ മനസ്സിലാക്കിക്കൊണ്ടുള്ള അദ്ദേഹത്തിന്റെ ആത്മഗതവും

നിസ്സഹായതയും അതിൽ പ്രകടമാണ്. ഒന്നാമത്തെ ബഡ്ജറ്റിൽ അദ്ദേഹത്തിന് ആപ്ലോദമുണ്ടാകാൻ കാരണമുണ്ട്. കാരണം അതിൽ കിഫ്ബി എന്ന പുതിയൊരു ആശയം കൊണ്ടുവന്നു. അത് നല്ല ആശയമാണ്. ഈ നാട്ടിൽ ഒരു മാറ്റമുണ്ടാക്കാൻവേണ്ടി വെമ്പൽ കൊള്ളുന്ന അദ്ദേഹത്തിന്റെ ആപ്ലോദവും ആവേശവും സ്വാഭാവികമാണ്. രണ്ടാമത്തെ ബഡ്ജറ്റ് അവതരിപ്പിച്ചപ്പോൾ അത്ര ആപ്ലോദമുണ്ടായില്ലെങ്കിലും ജി.എസ്.ടി. യിലൂടെ വരാൻ പോകുന്ന തുകയിലൂടെ വരുമാനമൊക്കെ വർദ്ധിക്കും, അപ്പോൾ നന്നായി പ്രവർത്തിക്കാൻ കഴിയുമെന്ന് വിചാരിച്ച് അദ്ദേഹം മനസ്സാ വാചാ കർമ്മണാ അതിനെ സപ്പോർട്ട് ചെയ്തു. ഏതായാലും വരുമാനം കൂടുകയല്ലേ. മൂന്നാമത്തെ ബഡ്ജറ്റുകമ്പോഴേയ്ക്കും ദുരന്തത്തിന്റെയും ദുരിതത്തിന്റെയും വേട്ടയാടപ്പെട്ട ഒരു സംസ്ഥാനത്തിന്റെ യഥാർത്ഥ ചിത്രം മനസ്സിൽ വച്ചുകൊണ്ടാണ് അദ്ദേഹം ബഡ്ജറ്റ് അവതരിപ്പിച്ചത്. അതുകൊണ്ട് അദ്ദേഹം മൂന്നുമായി കാണപ്പെട്ടു. വലിയ സന്തോഷമൊന്നും കണ്ടില്ല. ഡോ. ടി. എം. തോമസ് ഐസകിന്റെ ആഭാവം പ്രകടമായിരുന്നു. എന്താണ് സംഭവമെന്ന് ചോദിച്ചാൽ, കേരളത്തിന് റവന്യൂ വരുമാനം ഉണ്ടാകുമെന്ന് പറഞ്ഞു. ഇപ്പോൾ അതെല്ലാം കേന്ദ്ര ഗവൺമെന്റ് അടിച്ചുകൊണ്ടുപോയി. ജി.എസ്.ടി. കിട്ടിയാൽ സംസ്ഥാനത്തിന്

വലിയ വരുമാനമുണ്ടാകുമെന്ന് പ്രതീക്ഷിച്ചതാണ്. നേരത്തെ 18 ശതമാനം വർദ്ധനവുണ്ടായിരുന്നെങ്കിൽ ഇപ്പോൾ അത് 10 ശതമാനമായി ചുരുങ്ങി. മാത്രമല്ല എന്ത് കിട്ടും; എങ്ങനെ കിട്ടും; എന്നുള്ള യാതൊരു നിയന്ത്രണവുമില്ല. പുതിയ വരുമാനമാർഗ്ഗമൊന്നും കണ്ടെത്താൻ കഴിയില്ല. സമ്മതം കിട്ടിയ വകയിൽ ആകെ ഒരു ശതമാനം വർദ്ധിപ്പിച്ചു. അതാണെങ്കിൽ ഇടിത്തീ പോലെ സാധാരണക്കാരായ ജനങ്ങളെ മുഴുവൻ ബാധിച്ചു. വിയർപ്പിന്റെ ഗന്ധമുള്ള നാണയത്തുടുകൾ സ്വരൂപിച്ച് പ്രളയത്തെ മറന്ന് സഹായിച്ച ആ വിഭാഗത്തിനതന്നെ ഒരു ശതമാനം സെസ്സ് ഏർപ്പെടുത്തിക്കൊണ്ട് ക്രൂരമായൊരു തിരിച്ചടിയാണ് നൽകിയതെന്ന് പറയാതിരിക്കാൻ വയ്യ. അതുകൊണ്ട് തീർച്ചയായും ഒരു ശതമാനം സെസ്സ് ഏർപ്പെടുത്തിയത് അങ്ങ് പിൻവലിക്കണം. ഈ സമൂഹത്തോട് പ്രതിബദ്ധതയോടെയും ഐക്യത്തോടെയും പെരുമാറിയതിനുള്ള നന്ദിസൂചകമായി അത് കാണണമെന്നാണ് ഞാൻ പറയുന്നത്.

സാധാരണ ബഡ്ജറ്റ് അവതരിപ്പിക്കുമ്പോൾ, മുന്പ് നൽകിയ പദ്ധതികൾ നടപ്പിലായോ ഇല്ലയോ എന്ന് നോക്കാതെ, പ്രതിവർഷം പത്ത് ലക്ഷം പേർക്ക് തൊഴിൽ എന്നിങ്ങനെയുള്ള വിവിധ പദ്ധതികളെക്കുറിച്ച് പറയും.

അങ്ങനെയുള്ള ഒരു പദ്ധതിയും ഇതിൽ കണ്ടില്ല. കിഫ്ബി എന്നത് സ്വാഭാവികമായും നല്ല ആശയം തരുന്ന ഒന്നാണ്. ഇപ്പോൾ 2019 ആയി. ഈ സർക്കാരിന് ഇനി രണ്ട് വർഷം കൂടിയേ ബാക്കിയുള്ളൂ. പെട്രോൾ ഇനത്തിലും റോഡ് ടാക്സ് ഇനത്തിലും ഇതുവരെ വന്ന വരുമാനം 5258 കോടി രൂപയാണ്. മുമ്പ് അങ്ങ് പ്രതീക്ഷിച്ചതുപോലെ, 40,000 കോടി രൂപ പലിശരഹിത വായ്പ ബാങ്കിലൂടെ കിട്ടുമെന്ന് പ്രതീക്ഷിച്ചത് ഇല്ലാതായിപ്പോയി. അത് പോകട്ടെ. പ്രവാസി ചിട്ടയിലൂടെ അങ്ങ് പ്രതീക്ഷിച്ചത് 5000 കോടി രൂപയാണ്. ഈ സർക്കാരിന്റെ മൂന്നാം വർഷം തികയാൻ പോകുകയല്ലേ. ആകെ കിട്ടിയത് 77 ലക്ഷം രൂപയാണ്. അപ്പോൾ ഇനി എത്രമാത്രം പ്രതീക്ഷിക്കാൻ കഴിയും. ഇപ്പോഴത്തെ ഗൾഫിന്റെ അവസ്ഥ നമുക്കറിയാവുന്നതാണ്. അപ്പോൾ ഇനി എങ്ങനെ മുന്നോട്ട് പോകുമെന്നുള്ളത് വളരെ ഗൗരവമായി ചിന്തിക്കേണ്ടതാണ്.

സംസ്ഥാനത്തിന്റെ ഏറ്റവും വലിയ പ്രശ്നം എന്താണ്? കഴിഞ്ഞ ആഴ്ച ഇന്ത്യയുടെ റേറ്റിംഗിന്റെ റിപ്പോർട്ട് വന്നു. ഇവിടെ തൊഴിലില്ലാത്ത ചെറുപ്പക്കാരുടെ എണ്ണത്തിൽ പന്ത്രണ്ടര ശതമാനം വർദ്ധനവാണ്. തൊഴിലില്ലായ്മ പ്രശ്നം പരിഹരിക്കാൻ ബഡ്ജറ്റിൽ എന്തെങ്കിലും പദ്ധതിയുണ്ടോ? ഒരു പദ്ധതിയുമില്ല. യുവാക്കൾ കൂടുതലുള്ള

ഡി.വൈ.എഫ്.ഐ.-യിലെ ശ്രീ. എം. സ്വരാജിനെപ്പോലെയുള്ള നേതാക്കന്മാരൊക്കെ ഇവിടെയുണ്ടല്ലോ. ഇവിടത്തെ ചെറുപ്പക്കാരോട് മറുപടി പറയേണ്ടിവരും. അതിന് പ്രത്യേക പദ്ധതി കാണണ്ടേ? 25 ലക്ഷം പേർക്ക് തൊഴിൽ നൽകുമെന്നാണ് നിങ്ങളുടെ പ്രകടന പത്രികയിൽ പറഞ്ഞത്. അതിന്റെ നിശ്ചിത ശതമാനമെങ്കിലും കൊടുക്കാൻ ഈ ബഡ്ജറ്റിൽ ഏതെങ്കിലും പദ്ധതിയുണ്ടോ; കുടിവെള്ള പദ്ധതി ഏതെങ്കിലുമുണ്ടോ? 2017-ന്റെ തുടക്കത്തിൽ കിഫ്ബി പദ്ധതിയുടെ പ്രൊപ്പോസൽ കൊടുക്കാൻ പറഞ്ഞപ്പോൾ ഞങ്ങൾ ഒരു ഹൈ ഓവറിനുവേണ്ടി കൊടുത്തു. 2017-ലെ ആദ്യത്തെ ബഡ്ജറ്റിൽ ഹൈ ഓവറിന് 50 കോടി രൂപ തന്നു. അത് ഫോളോ അപ് ചെയ്യപ്പോൾ ആർ.ബി.ഡി.സി. ആണ് വർക്ക് ചെയ്യേണ്ടതെന്ന് പറഞ്ഞു. അവരോട് ചോദിച്ചപ്പോൾ അവരല്ല, അത് റോഡ് ഫണ്ട് ബോർഡ് ആണ് ചെയ്യേണ്ടതെന്ന് പറഞ്ഞു. അവർ പറയുന്നത് ഞങ്ങൾ ഓവർ ബ്രിഡ്ജിന്റെ വർക്ക് മാത്രമേ ചെയ്യുകയുള്ളൂ എന്നും അത് ആർ.ബി.ഡി.സി.-യാണ് ചെയ്യുന്നതെന്നും പറഞ്ഞു. ഇതുമായി അങ്ങോട്ടുമിങ്ങോട്ടും പോയി എല്ലാ മന്ത്രിമാരേയും ബന്ധപ്പെട്ട ഉദ്യോഗസ്ഥരേയും വിളിച്ചുപറയുകയും അവസാനം അങ്ങയെ (ധനകാര്യ വകുപ്പുമന്ത്രി) വന്ന് കണ്ടതിനുശേഷം കഴിഞ്ഞ

ആഴ്ചയാണ് പറഞ്ഞത് ആ വർക്ക് ആർ.ബി.ഡി.സി. തന്നെയാണ് ചെയ്യുന്നതെന്ന്. ഇനി ആ വർക്ക് തുടങ്ങി പൂർത്തിയാക്കാൻ ഈ സർക്കാരിന്റെ ഭരണകാലത്തിനിടയിൽ നടക്കുമോ? ഈ പദ്ധതിയെല്ലാം നടപ്പാക്കാമെന്നാണ് അങ്ങ് ഉദ്ദേശിക്കുന്നത്. ആയിരം കോടി രൂപയോ പതിനായിരം കോടി രൂപയോ ആയാലും പ്രശ്നമില്ല. കാരണം പ്രോജക്ടുകളും തയ്യാറാക്കിക്കഴിയുമ്പോൾ സമയമെടുക്കും. അതുകഴിയുമ്പോൾ സ്വാഭാവികമായും ഇതൊരു ഏജൻസിയെ ഏല്പിച്ച് പണി തുടങ്ങണം. പണി തുടങ്ങിക്കഴിയുമ്പോഴേക്കും ഈ സർക്കാരിന്റെ കാലാവധി കഴിയും. സ്വാഭാവികമായും അടുത്ത ഗവൺമെന്റിനാണ് ഇതിന്റെ ബാധ്യതയെല്ലാം വരിക. അപ്പോൾ പണമൊന്നും പിരിച്ചില്ലെങ്കിലും ഈ പ്രോജക്ട് വെച്ചുകൊണ്ട് മുന്നോട്ട് പോകാൻ കഴിയും. ഈ ഒരു സൂത്രപ്പണിയാണ് അങ്ങ് ചെയ്യുന്നത്. അതിൽ യാതൊരു സംശയവുമില്ല. കിഫ്ബി എന്ന ആശയം നടപ്പാക്കുമ്പോൾ നല്ലൊരു ഹോം വർക്ക് വേണ്ട; വർക്ക് ഇംപ്ലിമെന്റ് ചെയ്യേണ്ട നമ്മുടെ ഏജൻസി ആരാണ്? സർക്കാരിന്റെ ചില സ്കൂൾ പദ്ധതികളൊക്കെ നടപ്പാക്കാനുണ്ട്. അതിനായി സർക്കാരിന്റെ പി.ഡബ്ല്യു.ഡി. ബിൽഡിംഗ് വിഭാഗമുണ്ട്. അവയെ അപ്ഡേറ്റ് ചെയ്തുകഴിഞ്ഞാൽ ഇത്തരം വർക്കുകൾ

ചെയ്യുന്നതിന് അവരെത്തന്നെ ഉപയോഗപ്പെടുത്താൻ കഴിയും. ഇപ്പോൾ അവരെ
വേണ്ടവിധത്തിൽ ഉപയോഗപ്പെടുത്താൻ കഴിയുന്നില്ല. പുതിയൊരു
ഏജൻസിയെ സമീപിച്ചാൽ അവരുടെ സമയത്തിനും താല്പര്യത്തിനും
അനുസരിച്ച് കാര്യങ്ങൾ നീങ്ങുന്നതിനാൽ കൃത്യമായി വർക്ക് തീരുന്നില്ല. പല
ഡിസൈനുകളും കിട്ടാൻ താമസിക്കുന്നതിനെക്കുറിച്ച് നമുക്കറിയാം. അപ്പോൾ
സ്വാഭാവികമായും അത് ലാഗ് ചെയ്തുപോകുമെന്നുള്ളതിൽ യാതൊരു
സംശയവുമില്ല. ഈ രീതിയിൽ കാര്യങ്ങൾ പോകുന്നതുകൊണ്ട് സർക്കാരിന്
വേണ്ടത്ര രീതിയിൽ മുന്നോട്ട് പോകാനോ വേണ്ടത് ചെയ്യാനോ കഴിയുന്നില്ല.
ഓരോ കാലഘട്ടത്തിലുമുള്ള പദ്ധതികൾ വന്നുകഴിഞ്ഞാൽ അത് ഇംപ്ലിമെന്റ്
ചെയ്യാൻ കഴിയുന്നില്ല.

കഴിഞ്ഞ ഗവൺമെന്റ് കുടിവെള്ളത്തിനുവേണ്ടി കടലോര മേഖലയിലെ
വെട്ടം പഞ്ചായത്തിലും തലക്കാട് പഞ്ചായത്തിലുമായി (ഒന്ന് ഇടതുപക്ഷം
ഭരിക്കുന്ന പഞ്ചായത്തും മറ്റേത് യു.ഡി.എഫ്. ഭരിക്കുന്ന പഞ്ചായത്തുമാണ്) 36
കോടി രൂപയുടെ പദ്ധതി അംഗീകരിച്ച് ടെണ്ടർ ചെയ്തു. ടെണ്ടർ ചെയ്ത പദ്ധതി
ഈ ഗവൺമെന്റ് വന്നപ്പോൾ ക്യാൻസൽ ചെയ്തു. പകരം കുടിവെള്ള പദ്ധതി
കൊണ്ടുവരികയോ പുതിയ പദ്ധതി ആവിഷ്കരിക്കുകയോ ചെയ്തില്ല. തിരൂരിലെ

സമാന്തര റെയിൽവേ ഓവർ ബ്രിഡ്ജ് അപകടകരമായ അവസ്ഥയിലാണെന്ന് കഴിഞ്ഞ ആഴ്ച റിപ്പോർട്ട് ചെയ്തതാണ്. അതിന് മുമ്പ് കോടി രൂപ ആവശ്യപ്പെട്ടിട്ട് അതുപോലും ഈ ബഡ്ജറ്റിൽ തന്നില്ല. ഇതിനെ സംബന്ധിച്ച് ശ്രീ. ടി. വി. ഇബ്രാഹിം കഴിഞ്ഞ ദിവസം പറഞ്ഞതുകൊണ്ട് അതിനെക്കുറിച്ച് ഞാൻ ആവർത്തിക്കുന്നില്ല.

മലപ്പുറം ജില്ലയെ അങ്ങ് പാടെ തഴഞ്ഞിട്ടുണ്ടെന്ന് ഞാൻ പറയുന്നില്ല, ഇടതുപക്ഷ എം.എൽ.എ. മാരുടെ മണ്ഡലങ്ങളൊഴിച്ച്, കിഫ്ബി പദ്ധതി ഉൾപ്പെടെയുള്ള എല്ലാ പദ്ധതികളെടുത്ത് പരിശോധിച്ചാലും ഈ ഒരു സമീപനമാണുള്ളത്. ഭരണാധികാരികളെ സംബന്ധിച്ചിടത്തോളം അത്തരമൊരു സമീപനം ഒരിക്കലും ശരിയല്ല. അതുകൊണ്ട് വർഷങ്ങളായ കുടിവെള്ള പദ്ധതികൾ പൂർത്തീകരിക്കുന്നതിനാവശ്യമായ ഫണ്ട് കൊടുക്കണം. ജനോപകാരപ്രദമായ കാര്യങ്ങളിൽ അത്തരമൊരു വിശാല ഹൃദയം കാണിക്കണം. കഴിഞ്ഞ യു.ഡി.എഫ്. ഗവൺമെന്റ് അനുവദിച്ചു ടെണ്ടർ ചെയ്ത കുടിവെള്ള പദ്ധതികളിൽ പലതും നിശ്ചലമായതും ഇല്ലാതായിപ്പോയതും ഈ ഗവൺമെന്റ് വന്ന് ക്യാൻസൽ ചെയ്തതുമായ പദ്ധതികൾക്ക് പകരം ഫണ്ട് നൽകേണ്ടത് സർക്കാരിന്റെ ധാർമ്മികമായ ഉത്തരവാദിത്തമാണ്. വെട്ടം

പഞ്ചായത്തിലെ തലക്കാട് പഞ്ചായത്തുൾപ്പെടെയുള്ള തീരദേശ കുടിവെള്ള പദ്ധതിക്ക് 36 കോടി രൂപയുടെ പദ്ധതി വീണ്ടും പുനഃസ്ഥാപിക്കുന്നതിനുള്ള ഫണ്ട് അനുവദിക്കാൻ നടപടി സ്വീകരിക്കണമെന്ന് അഭ്യർത്ഥിക്കുകയാണ്. ഏറ്റവും അത്യാവശ്യമായിട്ടുള്ള യു.ഡി.എഫ്.-ന്റെ കാലത്ത് പൂർത്തീകരിച്ചതായ സമാന്തര റെയിൽവേ ഓവർബ്രിഡ്ജിന്റെ രണ്ട് അപ്രോച്ച് റോഡുകൾ തിരൂർ ടൗണിലുള്ളതാണ്. അതിനുള്ള ഫണ്ട് കൊടുത്തില്ലെങ്കിൽ അവിടെ ഗതാഗതം തടസ്സപ്പെടും. ഇപ്പോഴുള്ള പഴയ റോഡ് കഴിഞ്ഞയാഴ്ച തകർന്നിട്ടുണ്ട്. അത്യാവശ്യ നടപടി സ്വീകരിച്ചുകൊണ്ട് വീണ്ടും പുനഃസ്ഥാപിച്ചതാണ്. ആ പ്രവൃത്തിക്ക് 3 കോടി രൂപ ആവശ്യമുണ്ട്. ഞങ്ങൾ അതിനെ ഒന്നാമത്തെ പ്രയോറിറ്റിയായി കൊടുത്തെങ്കിലും അത് ബഡ്ജറ്റിൽ വന്നിട്ടില്ല. ഏതായാലും ന്യായമായ കാര്യങ്ങൾ ചെയ്യാൻ കഴിയുമെങ്കിൽ ചെയ്യണമെന്നാണ് പറയാൻ ആഗ്രഹിക്കുന്നത്.

അതുപോലെ മുത്തൂരിലെ പുതിയ റെയിൽവേ ആർ.ഒ.ബി.യുടെ പണിയെല്ലാം കഴിഞ്ഞു. അപ്രോച്ച് റോഡിനുള്ള ഫണ്ടിന്റെ പ്രൊപ്പോസൽ കൊടുത്തിട്ടുണ്ട്. അതും ഇക്കാര്യത്തിൽ പ്രത്യേകം പരിഗണിക്കണമെന്ന് അപേക്ഷിക്കുകയാണ്. എന്നെ സംബന്ധിച്ചിടത്തോളം ഇതൊരു വലിയ

പോരാട്ടമാണ്. ജനാധിപത്യ മതേതര ഇൻഡ്യയുടെ പോരാട്ടത്തിൽ നമ്മളെല്ലാം ഒറ്റക്കെട്ടായി നിൽക്കുന്ന ഒരു കാലഘട്ടമാണിത്. പരസ്പരം അങ്ങോട്ടമിങ്ങോട്ടും പഴിച്ചാരി മുന്നോട്ടുപോയാൽ സംഭവിക്കുന്നത് നാം ഉദാത്തമായി ഉയർത്തിപ്പിടിച്ച നാനാത്വത്തിൽ ഏകത്വം എന്ന ആശയാടിസ്ഥാനശിലയിൽ പടുത്തുയർത്തപ്പെട്ട രാജ്യത്തിന്റെ തകർച്ചയായിരിക്കും. എല്ലാം മറന്നുകൊണ്ട് ഒറ്റക്കെട്ടായി ഈ രാജ്യത്ത് ഫാസിസവും വർഗ്ഗീയതയും തൂത്തറിയുന്നതിനുവേണ്ടി മുന്നോട്ടുപോകുന്ന ഘട്ടത്തിലും പരസ്പരം അങ്ങോട്ടമിങ്ങോട്ടും പറഞ്ഞ് നഷ്ടപ്പെടുന്ന ഒരു അവസ്ഥയിലേയ്ക്ക് മുന്നോട്ടുപോകാൻ പാടില്ല. ഈ ഒരു സന്ദേശം ഉൾക്കൊണ്ടുതന്നെ രാജ്യത്തിന്റെ വളർച്ചയ്ക്ക് ഉതകുന്ന വിധത്തിലുള്ള കാര്യങ്ങളുമായി മുന്നോട്ടുപോകുമ്പോൾ ഈ ബഡ്ജറ്റ് അവതരിപ്പിക്കുമ്പോൾ ഈ നാട്ടിലെ എല്ലാവരെയും ഒരുപോലെ കാണുന്ന സമീപനം കൂടി അങ്ങ് സ്വീകരിക്കണം. ഇപ്പോഴുള്ള സമീപനം അങ്ങേയ്ക്കുതന്നെ വലിയ ദുഃഖമാണ്.

'വെളിച്ചം ദുഃഖമാണണ്ണീ
തമസ്സല്ലോ സുഖപ്രദം'

എന്നുപറഞ്ഞതുപോലെ, അങ്ങ് ഈ വരുമാനമൊന്നും കിട്ടാതെ വന്നാൽ....

ഈ മുൾക്കിരീടമൊന്നു നീങ്ങിയാൽ മതിയായിരുന്നുവെന്ന് ഹൃദയത്തിലെങ്കിലും ആലോചിക്കുന്നുണ്ടാകാം. ഇതെല്ലാം സ്വാഭാവികമാണ്. ഇതിനെ അതിജീവിക്കാനുള്ള മുന്നൊരുക്കങ്ങളും മുന്നോട്ടുപോക്കും നടത്തണമെന്ന് പറഞ്ഞുകൊണ്ട് ഈ രീതിയിലുള്ള ബഡ്ജറ്റായതുകൊണ്ട് ഞാൻ ഇതിനെ എതിർത്തുകൊണ്ട് അവസാനിപ്പിക്കുന്നു.

ശ്രീമതി ഗീതാ ഗോപി: സർ, ഈ ബഡ്ജറ്റിനെ ഞാൻ പൂർണ്ണമായി അഭിമാനത്തോടും സന്തോഷത്തോടുംകൂടി പിന്തുണയ്ക്കുകയാണ്. കേരളത്തിൽ അൻപതോ നൂറോ വർഷത്തിലൊരിക്കൽ മാത്രം സംഭവിക്കുന്ന ഒരു ദുരന്തമായിരുന്നു നമ്മൾ നേരിട്ടത്. കേരളത്തിലെ മൂന്നരക്കോടി ജനങ്ങൾ ദുരന്തപ്രവർത്തനങ്ങളിൽ ഇടംപിടിക്കുന്ന ഒരു പ്രളയമായിരുന്നു നമ്മൾ നേരിട്ട കണ്ടത്. തോരാത്ത ശക്തമായ മഴ, ചിലയിടങ്ങളിലുണ്ടായിട്ടുള്ള ഉരുൾപൊട്ടലുകൾ, ജീവൻ നഷ്ടപ്പെടുന്ന കുടുംബങ്ങൾ, മൂന്നരക്കോടി ജനങ്ങൾ അതിഭീകരമായിട്ടുള്ള അന്തരീക്ഷ പ്രതിസന്ധി നേരിട്ട ഈ അപകടത്തിൽ രക്ഷാപ്രവർത്തനത്തിനുവേണ്ടി ജാതിമതഭേദമന്യേ രാഷ്ട്രീയത്തിനപ്പുറത്തു നിന്ന് പ്രവർത്തിച്ച കേരളത്തിലെ മുഴുവൻ ജനങ്ങളും അതിനായി രംഗത്തിറങ്ങിയ മത്സ്യത്തൊഴിലാളി രക്ഷാപ്രവർത്തകരും നാടിന്റെ പൊതുരംഗത്തുള്ള സാമൂഹ്യ-

രാഷ്ട്രീയ പ്രവർത്തകരും ഉദ്യോഗസ്ഥന്മാരും ഒരു താങ്ങും തണലും ആത്മവിശ്വാസവും പകർന്നുകൊണ്ട് തന്റെ രോഗത്തിന്റെ യാഥാർത്ഥ്യങ്ങളും അതിന്റെ തീവ്രതയും മനസ്സിലാക്കാൻ ശ്രമിക്കാതെ, അമേരിക്കയിൽ പോയിട്ടുള്ള ചികിത്സപോലും മാറ്റിവെച്ചുകൊണ്ട് കേരളത്തിനെ ഈ പ്രതിസന്ധിയിൽ നിന്ന് കരകയറ്റാൻ ജനാധിപത്യത്തിന്റെ വിശ്വാസം ഒരിക്കലും കളങ്കപ്പെടുത്താതെ ഈ പ്രളയത്തെ നിശ്ചയദാർഢ്യത്തോടും ചങ്കൂറ്റത്തോടും നേരിട്ടു, ഈ ഗവൺമെന്റിന്റെ നിലപാടിനും രക്ഷാപ്രവർത്തനത്തിനുംവേണ്ടി തന്റെ ഭരണസിരാകേന്ദ്രത്തിലിരുന്ന് പ്രവർത്തിച്ച കേരള ചരിത്രത്തിന്റെ ഒരു മുഖ്യമന്ത്രി തന്നെയാണ് സഖാവ് പിണറായി വിജയൻ. എനിക്ക് ഇത് വളരെ അഭിമാനത്തോടുകൂടി ഈ സഭയിൽ പറയാൻ സാധിക്കും. കാരണം അഞ്ച് പഞ്ചായത്തുകൾ വെള്ളത്തിനടിയിലായപ്പോൾ ആറാട്ടുപുഴ ബണ്ടും ഏറ്റുമന ബണ്ടും തകർന്ന സന്ദർഭത്തിൽ ജില്ലാഭരണകൂടത്തിനെയും ഉദ്യോഗസ്ഥന്മാരെയും എക്സൈസിന്റെ 250-ഓളം വരുന്ന വിദ്യാർത്ഥി ക്യാമ്പസിൽ പങ്കെടുക്കുന്ന വിദ്യാർത്ഥികളെയും രംഗത്തിറക്കി ബണ്ടുകൾ രണ്ടുദിവസം കൊണ്ട് കെട്ടിയ സന്ദർഭം ഞാൻ ഇപ്പോഴും ഓർക്കുകയാണ്. ഡോ. ടി. എം. തോമസ് ഐസക് സാർ ഇവിടെ

അവതരിപ്പിച്ച ബഡ്ജറ്റ് എന്തുകൊണ്ടും ഈ നവകേരള സൃഷ്ടിക്ക് ഉദാത്തമാകുന്ന ബഡ്ജറ്റാണ്. ഇത് പറയുമ്പോൾ പ്രതിപക്ഷത്തുള്ളവർക്ക് എപ്പോഴും കുറവുകൾ ചൂണ്ടിക്കാണിക്കുന്ന ഒരു ചിത്രമുണ്ട്. അത് എപ്പോഴും ആവർത്തനമാണ്. ഇപ്പോൾ ഞാൻ അതിലേയ്ക്കൊന്നും പോകുന്നില്ല. നല്ല ഭരണത്തെ പ്രതിപക്ഷം മാന്യമായ രീതിയിൽ കാണണം.

നമ്മുടെ നാടിന്റെ നട്ടെല്ലെന്ന് പറയുന്നത് കർഷകരാണ്. കാർഷികമേഖലയുടെ വീണ്ടെടുപ്പാണ് ഈ നാടിനെ മുന്നോട്ടു നയിക്കുക. ഈ വസ്തുത മനസ്സിലാക്കിക്കൊണ്ടുതന്നെയാണ് ധനമന്ത്രി ഈ ബഡ്ജറ്റ് വിഭാവനം ചെയ്തത്. നെൽകൃഷിയുടെ മേഖലയിലും വലിയ വിപ്ലവം കടന്നുവരാൻ പോകുകയാണ്. പാലക്കാട്, തൃശ്ശൂർ, ആലപ്പുഴ ജില്ലകളിൽ അന്തർദേശീയ നിലവാരമുള്ള പാർക്കുകൾ നിർമ്മിക്കുകയാണ്. ഇതിന് 20 കോടി രൂപ വകയിരുത്തി. നെല്ലും അരിയും ഉല്പന്നങ്ങളും സൂക്ഷിക്കുന്നതിന് വിപുലമായ സൗകര്യങ്ങൾ ചെയ്യുകയാണ്. കട്ടനാടിന്റെ രണ്ടാംഘട്ട പ്രവൃത്തിക്ക് ആയിരം കോടി രൂപയല്ലേ ഈ ബഡ്ജറ്റിൽ വിഭാവനം ചെയ്തത്; അത് ഏറ്റെടുക്കാനും പ്രവർത്തിപ്പിക്കാനും ഊർജ്ജസ്വലനായിട്ടുള്ള ഒരു വകുപ്പും കൃഷി വകുപ്പുമന്ത്രിയും നമുക്കില്ലേ? കൃഷി വകുപ്പുമായി ബന്ധപ്പെടുത്തി ഒട്ടനവധി കാര്യങ്ങളാണ്

പ്രളയത്തിൽ ഏറ്റവും ആഘാതം സൃഷ്ടിച്ച നാട്ടികയ്ക്ക് വിഭാവനം ചെയ്തു. മാത്തുതോട് ഇറിഗേഷൻ പദ്ധതിക്ക് 5 കോടി രൂപ, പുളൂർ ഇക്കോടൂറിസത്തിന് 3 കോടി രൂപ, എല്ലാ കുളങ്ങളും കെട്ടി സംരക്ഷിച്ച് ജലസംവിധാനം ഉറപ്പുവരുത്തുന്നതിന് ഏകദേശം നാലരക്കോടി രൂപ എന്നിവയാണ്.

അതോടൊപ്പം ഞാൻ ഊന്നിപ്പറയുകയാണ്, കേരളചരിത്രത്തിൽ ഇത്തരമൊരു പ്രളയം വന്നപ്പോൾ ചില മണ്ഡലങ്ങളിൽ ഗുരുതരമായിട്ടുള്ള നിരവധി വിഷയങ്ങളുണ്ടായി. റോഡുകൾ ഒലിച്ചുപോയ സംഭവങ്ങളുണ്ട്. പൊതുമാതൃക വകുപ്പിന്റെ ഏറ്റവും പ്രധാനപ്പെട്ട ഗതാഗതം പോലും തടസ്സമായി നിൽക്കുന്ന റോഡുകൾ ഒലിച്ചുപോയ സാഹചര്യം ഞാനിപ്പോഴും മറന്നിട്ടില്ല. പൊതുമാതൃക വകുപ്പിന്റെ നേരിട്ടുള്ള ഒരു പരിശോധനയും സന്ദർശനവും ഞാൻ ഓർക്കുകയാണ്. ഏകദേശം 11 കോടി രൂപയുടെ നിർമ്മാണം കൂടി ഫലപ്രദമായി നടത്തി റോഡ് റെബ്രൈസ്ഡ് (ബി.എം.ബി.സി.) ചെയ്താണ് നാട്ടികയിൽ മാറ്റങ്ങൾ വരുത്തിയത്. അങ്ങനെ 73 കോടി രൂപയാണ് ഈ വർഷം ബഡ്ജറ്റിൽ റോഡുകൾക്ക് മാത്രമായി വകയിരുത്തിയത്. ഏകദേശം 11 കോടി രൂപയുടെ ബി.എം.ബി.സി. റോഡ് ഈ മാസം 18-ാം തീയതി സമർപ്പിക്കുകയാണ്. ഇത് വലിയൊരു മാറ്റമാണ്.

കഴിഞ്ഞ ബഡ്ജറ്റ് ഫണ്ടും ഈ പ്രളയത്തിൽ ലഭിച്ച ഫണ്ടും ഏകദേശം 4 കോടി രൂപയുടെ റോഡുകൾ റിപ്പെയർ ചെയ്ത് പ്രാവർത്തികമായി ഗതാഗത സൗകര്യമാക്കുന്ന ഒരു നവകേരള പ്രഖ്യാപനത്തിന്റെ സൃഷ്ടി പൊതുമരാമത്ത് വകുപ്പുമന്ത്രി ഇവിടെയിരുന്നല്ല, നാട്ടിലിറങ്ങി പ്രവർത്തിക്കുകയാണ് ചെയ്തത്. ഇന്ന് റോഡ് പണിതാൽ നാളെ ഒലിച്ചുപോകുന്ന സാഹചര്യമല്ല ഇടതുപക്ഷ സർക്കാരിന്റേത്. അത് സ്ഥായിയായി നിർത്തുകയാണ്. ഒരു പത്തുവർഷത്തേക്ക് ആ ബി.എം.ബി.സി. റോഡ് പണിയേണ്ട; റിപ്പെയറും ചെയ്യേണ്ട. അതാണ് ഗതാഗതവും പൊതുമരാമത്തുമായി ബന്ധപ്പെടുത്തിയിട്ടുള്ള റിപ്പോർട്ട്. അത് നിങ്ങൾ പഠിക്കണം.

കഴിഞ്ഞ 5 വർഷക്കാലത്തെ പൊതുമരാമത്തിന്റെ റോഡുകളൊന്ന് പരിശോധിക്കുക. ഈ കഴിഞ്ഞ രണ്ടര വർഷത്തിനുള്ളിൽ നമ്മുടെ മണ്ഡലങ്ങളിലുണ്ടായ മാറ്റങ്ങളൊന്ന് പരിശോധിക്കുക. ഈ രണ്ടുകാര്യങ്ങളും വസ്തുതാപരമായി നല്ലകാര്യങ്ങൾ നല്ലതെന്ന് പറയണം. കാരണം ഇതൊക്കെ ജനം നോക്കുകയല്ലേ; ജനം വീക്ഷിക്കുകയല്ലേ? പ്രളയത്തിനുശേഷം ഒന്നും ചെയ്തില്ലായെന്ന് പറയുന്ന ആ ഒരു സമീപനത്തെ നാട്ടിക മണ്ഡലത്തിൽ നെഞ്ചോടു ചേർക്കുകയാണ്. എന്തെല്ലാം വികസന പദ്ധതികളാണ്

നാട്ടികയിൽ ഈ കാലങ്ങളിൽ ചെയ്യാൻ സാധിച്ചത്. ഈ സർക്കാർ വന്നതിനുശേഷം ശ്രീമതി ജെ. മേഴ്സിക്ക് അമ്മയുടെ വകുപ്പിൽ നിന്ന് വലപ്പാട് തീരദേശ മത്സ്യത്തൊഴിലാളികൾക്ക് ഏകദേശം നാലരക്കോടി രൂപയുടെ ഒരു ആയുർവേദ ആശുപത്രി, സാംസ്കാരികതയ്ക്ക് എന്നും ഏത് രീതിയിലും എതിർക്കുന്ന സാഹിത്യ-സാംസ്കാരിക മേഖലയെ എന്നും അംഗീകരിക്കുന്ന ഒരു സമീപനം കഴിഞ്ഞ സർക്കാരിനോട് അഭ്യർത്ഥിച്ചു, നടന്നില്ല. എന്നും സമരങ്ങളും സ്ഥലസംബന്ധമായിട്ടുള്ള തർക്കങ്ങളും പറഞ്ഞ് 25 വർഷം പോരാടിയ കുഞ്ഞുണ്ണിമാഷ് സ്മാരകം ബഹുമാന്യനായ മന്ത്രി എ. കെ. ബാലൻ അധികാരത്തിൽ വന്നതിനുശേഷമാണ് നടത്തേണ്ടി വന്നത്. ആ ചരിത്രം നാട്ടികയ്ക്കുണ്ട്; വലപ്പാടിനുണ്ട്. ആ ഒരു ചരിത്രം മറച്ചുവെക്കാൻ കഴിയില്ല പ്രതിപക്ഷങ്ങളെ. ഐ.ടി. ഇൻസ്റ്റിറ്റ്യൂട്ട്, തൊഴിൽവകുപ്പ് മന്ത്രി സഭയിലുണ്ടല്ലോ. കഴിഞ്ഞ സർക്കാരിന്റെ കാലത്ത് ഒരു തൊഴിൽ വകുപ്പുമന്ത്രിയുണ്ടായിരുന്നല്ലോ, ശ്രീ. ഷിബു ബേബി ജോൺ. അദ്ദേഹത്തെ നേരിട്ട് കണ്ട് പെരിങ്ങോട്ടുകര സ്കൂളിൽ ഐ.ടി. ഇൻസ്റ്റിറ്റ്യൂട്ടിന് വേണ്ടി ഒരു പുതിയ കെട്ടിടം പണിതുതരണമെന്ന് ആവശ്യപ്പെട്ടു; എന്നാൽ മൈൻഡ് ചെയ്തില്ല. ബഹുമാന്യനായ റ്റി. പി. രാമകൃഷ്ണൻ, നാലുക്കോടി രൂപയുടെ ഐ.ടി.

ഇൻസ്റ്റിറ്റ്യൂട്ട് പണിതു തന്നു. അങ്ങേയ്ക്ക് ജൂൺ മാസത്തിൽ ആ ഐ.ടി. ഇൻസ്റ്റിറ്റ്യൂട്ട് ഉദ്ഘാടനം ചെയ്യാം. ഈ സർക്കാരിന്റെ നേട്ടങ്ങൾ മാത്രമേ ഈ സഖാവ് ഗീതാ ഗോപി എം.എൽ.എ.-യ്ക്ക് പറയാനുള്ളൂ.

കഴിഞ്ഞ 5 വർഷം എവിടെയായിരുന്നു നിങ്ങൾ? അങ്ങേയ്ക്ക് കിഫ്ബി ആഘോഷിക്കാം. തൃപ്രയാർ ഒരു പുതിയ പാലത്തിന് 28.64 കോടി രൂപ അങ്ങ് അനുവദിച്ചു; സൈറ്റ് ഇൻസ്പെക്ഷൻ നടത്തി; ഡിസൈൻ അപ്രൂവലായി. 6 കോടി രൂപ പൊതുമരാമത്ത് വകുപ്പുമന്ത്രിയും തന്നു. സ്റ്റോൺ ഫിക്സ് ചെയ്തു; ഭൂമി അക്വിസിഷൻ വേണ്ട. ഈ സർക്കാരിന്റെ കാലഘട്ടത്തിൽ തന്നെ നിർദ്ദിഷ്ട സ്ഥലത്ത് തൃപ്രയാർ പാലം ഞാൻ പണിയും. തീർന്നില്ല, മുനിയറ റെഗുലേറ്റർ താൽക്കാലിക തടയണയ്ക്ക് പകരം സ്ഥിരമായിട്ടുള്ള തടയണ വേണമെന്ന് പറഞ്ഞ് എം.എൽ.എ. രണ്ടുദിവസം പട്ടിണി കിടന്ന് സമരം ചെയ്തു. ഈ സർക്കാർ അധികാരത്തിൽ വന്നപ്പോൾ ഇതിനുവേണ്ടി 24 കോടി രൂപ അനുവദിച്ചു. കഴിഞ്ഞ ആഴ്ചയാണ് ഡിസൈൻ അപ്രൂവലായി വന്നത്. ചെയ്ത കാര്യങ്ങൾ ചെയ്തതായി പറയാനും അത് ജനങ്ങളുടെ മുന്നിൽ സമർത്ഥിക്കാനും ഈ സർക്കാർ കൂടെയുള്ളപ്പോൾ ഒരു ഭയവുമില്ല. അത് നേരായ വഴി തന്നെ ചെയ്യും. കിഫ്ബി മുഖാന്തരം 5 കോടി രൂപ ചേർപ്പ് ഗവൺമെന്റ് സ്കൂൾ, 3

കോടി രൂപ നാട്ടിക ഗവൺമെന്റ് ഫിഷറീസ് സ്കൂൾ, 4 കോടി രൂപ പെരിങ്ങോട്ടുകര സ്കൂൾ, മൂന്നരക്കോടി രൂപ വലപ്പാട് ഗവൺമെന്റ് സ്കൂൾ ഇവയെല്ലാം പണിതുകൊണ്ടിരിക്കുകയാണ്. കിഫ്ബിയിൽ അംഗീകരിച്ചുവന്ന പദ്ധതികളാണ്. ഇതെല്ലാം ഓൺലൈനാണ്, അങ്ങേയ്ക്ക് നാലുവർഷം എടുക്കേണ്ട ആവശ്യമില്ല. അഞ്ചാമത്തെ വർഷം ഈ സർക്കാർ അധികാരത്തിലിരിക്കുമ്പോൾ നാട്ടികയിൽ വികസനത്തിന്റെ ഉദ്ഘാടന പെരുമഴയായിരിക്കും.

അങ്ങേയ്ക്ക് കാണാം, ഇതൊരു വലിയ ജനാധിപത്യ വിശ്വാസത്തിന്റെ ഭാഗമായിട്ടാണ് ഞാൻ ഇവിടെ സംസാരിക്കുന്നത്. ബഹുമാനപ്പെട്ട മുഖ്യമന്ത്രി എങ്ങനെയാണ് ഈ സീറ്റിലിരുന്ന് പ്രളയത്തെ വളരെ ഭംഗിയായി നിർവ്വഹിച്ചത്? അദ്ദേഹത്തിന്റെ മനസ്സിൽ ഒരു കാഴ്ചപ്പാടുണ്ട്; ജനാധിപത്യമെന്നു പറയുന്ന വിശ്വാസം. ആ വിശ്വാസം ഒട്ടനവധി ചരിത്രസമരങ്ങളുടെ അധ്വാനിക്കുന്ന തൊഴിലാളി പ്രസ്ഥാനത്തിന്റെ ഒരു പ്രവർത്തകനും ഒരു സഖാവുമാണ് എന്ന നിലയിൽ അദ്ദേഹം ഈ മന്ത്രി സ്ഥാനത്തിരിക്കുന്നിടത്തോളം കേരളത്തിലെ വികസനങ്ങൾ കേന്ദ്രത്തിലിരുന്ന് ആസൂത്രണം ചെയ്ത് തകർക്കാൻ മോദിയും കോൺഗ്രസ്സും ശ്രമിക്കുമെങ്കിൽ അത്

കേരളത്തിൽ നടക്കില്ലായെന്ന് തെളിയിച്ചില്ലേ? ശബരിമല വിഷയവുമായി ബന്ധപ്പെട്ട് കേരളത്തിൽ എന്താണ് നടന്നത്? പ്രതിപക്ഷത്തിന് സ്ത്രീസമൂഹപക്ഷമെന്ന് പറയാൻ ഇപ്പോൾ അവകാശമില്ല. ഇടതുപക്ഷം പ്രതിപക്ഷത്തിരുന്നപ്പോൾ ഞങ്ങൾക്ക് വനിതാ എം.എൽ.എ. മാർ ഉണ്ടായിരുന്നു. ഇപ്പോൾ ഞങ്ങൾ ഭരണപക്ഷത്താണ്. ഞങ്ങൾ (വനിതകൾ) 8 പേരുണ്ട്. പ്രതിപക്ഷത്ത് എത്ര വനിതകളുണ്ടെന്ന് ഒന്ന് എണ്ണി നോക്കൂ. അവിടെ എത്രപേരുണ്ട്? അതാണ് സ്ത്രീജനകീയമുന്നേറ്റം. ഈ സർക്കാരിന്റെ പ്രമുഖ അജണ്ടയാണ് സാമൂഹ്യ മുന്നേറ്റം. അത് നടപ്പിലാക്കാൻ സഖാവ് പിണറായി വിജയൻ ഗവൺമെന്റിന് സാധിക്കും. അതാണ് ജനകീയ വനിതാ മതിൽ. അതിനെ നിങ്ങൾ പൂർത്തിയാക്കിയിട്ടില്ല. കേരളത്തിന്റെ ഐതിഹാസിക നവോത്ഥാന സമരങ്ങൾക്ക് (സ്ത്രീകൾക്ക് മാറ്റ് മറയ്ക്കാനും മുട്ടിന് താഴെ മുണ്ട് ഇറക്കി ഉടുക്കാനും മൂക്കുത്തി സമരവും നടു നിവർന്നു നിൽക്കുന്ന സമരവും) ഇടതുപക്ഷ പ്രസ്ഥാനത്തിന്റെ ത്യാഗോജ്ജ്വലമായ സമരനേട്ടത്തിന്

നിങ്ങൾക്കല്ല അവകാശം. മനസ്സിലായോ? അതിന് നിങ്ങൾക്ക് ഒരിക്കലും കഴിയില്ല. അത്തരമൊരു ചരിത്രം കേരളത്തിനുണ്ടെങ്കിൽ തീർച്ചയായും രണ്ടര വർഷം കഴിയുമ്പോൾ ഇടതുപക്ഷ സർക്കാരിന് വീണ്ടുമൊരു ഭരണമുന്നേറ്റം ഉണ്ടാകും. അങ്ങനെയൊരു ഭരണ മുന്നേറ്റമുണ്ടാകണമെങ്കിൽ നമ്മുടെ വികസന പ്രവർത്തനങ്ങൾ നേരായ വഴിയിലൂടെ പോകണം. വികസന പ്രവർത്തനങ്ങളെ നേരായ വഴിയിലൂടെ കൊണ്ടുപോകാൻ സാധിക്കുന്ന ഈ ബഡ്ജറ്റ് എന്തുകൊണ്ടും അനുഭാവപൂർണ്ണമായിട്ടുള്ള ഒന്നാണ്. എത്ര പഠത്താലും തീരാത്ത വികസന നേട്ടങ്ങൾ ഇക്കഴിഞ്ഞ രണ്ടര വർഷം കൊണ്ട് നേടി. ആയിരം ദിനം പിന്നിട്ട ഇടതുപക്ഷ സർക്കാരിന്റെ പദ്ധതികളുടെ പ്രഖ്യാപനം മാത്രമല്ല പൂർത്തീകരിച്ച പദ്ധതികൾ ഈ മാസം മുതൽ ജനങ്ങൾക്ക് സമർപ്പിക്കാൻ പോകുകയാണ്. നിങ്ങളത് പരിശോധിച്ചോളൂ. എന്റെ മണ്ഡലമായ നാട്ടികയിൽ 68 കോടി രൂപയുടെ കിഫ്ബി കുടിവെള്ള പദ്ധതിയുടെയും 34 കോടി രൂപയുടെ താന്നൂം-അന്തിക്കാട്-ചാന്തൂർ കുടിവെള്ള പദ്ധതിയുടെയും

ബി.എം.ബി.സി. ചെയ്ത 11 കോടി രൂപയുടെ റോഡുകളുടെയും ഉദ്ഘാടനം ഈ മാസം ബഹുമാനപ്പെട്ട വകുപ്പുമന്ത്രിമാർ നിർവ്വഹിക്കാൻ പോകുകയാണ്. അതുകൂടാതെ പുതിയ സബ്-രജിസ്ട്രേഷൻ ഓഫീസ് കെട്ടിടത്തിന്റെ ശിലാസ്ഥാപനവും നടക്കുകയാണ്.

ടൂറിസം, വ്യവസായം, വിദ്യാഭ്യാസം തുടങ്ങിയ മേഖലകളിൽ സാമൂഹ്യപരമായ ചരിത്രനേട്ടങ്ങൾക്ക് അടിസ്ഥാനം നൽകിക്കൊണ്ടാണ് ഈ ഗവൺമെന്റ് ജനകീയമായ വികസനത്തെ നേർവഴിയിലൂടെ കൊണ്ടുപോകാൻ ആഗ്രഹിക്കുന്നത്. അവിടെ നമ്മുടെ വിദ്യാർത്ഥികളുടെ മാത്രമല്ല ജനങ്ങളുടെ സാമൂഹ്യ ജീവിത പ്രശ്നങ്ങളും കണക്കിലെടുത്തുകൊണ്ട് മുന്നോട്ടുപോകുകയാണ് ഈ ഗവൺമെന്റ്. ജനങ്ങളുടെ ജീവിത പ്രശ്നം കണക്കിലെടുക്കുന്നതുകൊണ്ടാണ് ജനാധിപത്യത്തെ ഒരിക്കലും കളങ്കപ്പെടുത്താൻ ബഹുമാനപ്പെട്ട മുഖ്യമന്ത്രി തയ്യാറാകാത്തത്.

ഞാൻ ബഹുമാനപ്പെട്ട മുഖ്യമന്ത്രിയുടെ ചങ്ങറ്റം വീക്ഷിക്കുകയാണ്.

നിലപാടുകളിൽ ഉറച്ച് നിൽക്കണം. അതിൽ അടിപതറാതെ ദീർഘവീക്ഷണത്തോടുകൂടിയ ഈ ഭരണം, അന്തസ്സറ്റ ഭരണം കേരളത്തിന് മാതൃകയായി വരുന്ന രണ്ടര വർഷത്തിനുള്ളിൽ ചരിത്രം സൃഷ്ടിക്കും. അതിനായി ബഹുമാനപ്പെട്ട മുഖ്യമന്ത്രി നയം സ്വീകരിച്ചുകൊണ്ട് മുന്നോട്ട് പോകുന്നതിൽ അതിനെ ഏറ്റു പിടിക്കാൻ ഞങ്ങൾ ശക്തരായ ഇടതുപക്ഷ എം.എൽ.എ.മാരുണ്ട്. ഒരു ശക്തിക്കും അതിനെ തകർക്കാൻ കഴിയല്ല, ഒരു പ്രതിബന്ധത്തിനും അതിനെ തകർക്കാൻ കഴിയില്ല.

ശബരിമല വിഷയത്തിൽ ആർ.എസ്.എസ്-ന്റെയും ബി.ജെ.പി.യുടെയും കോൺഗ്രസ്സിന്റെയും നയം എന്താണെന്ന് ജനം അറിഞ്ഞില്ലേ? ഏതെങ്കിലും തരത്തിൽ സ്ത്രീയെ സഹായിക്കാനോ സ്ത്രീപക്ഷപാതം പറയാനോ ഏതെങ്കിലും രാഷ്ട്രീയ പാർട്ടികൾക്ക് കഴിഞ്ഞോ? ആരുണ്ടായിരുന്നു? സുപ്രീംകോടതി വിധി നടപ്പിലാക്കാൻ സർക്കാർ ബാധ്യസ്ഥരാണ്. സ്ത്രീകളെ ശബരിമലയിലേയ്ക്ക് കൊണ്ടുപോകാൻ ഞങ്ങളാരും ക്വട്ടേഷൻ എടുത്തിട്ടില്ല. ഇതുമായി

ബന്ധപ്പെടുത്തി സ്ത്രീയെ കരിവാരി തേയ്ക്കുന്നൊരു സമീപനം ഏത് രാഷ്ട്രീയ പാർട്ടികളാണ് സ്വീകരിക്കുന്നതെന്ന് നമുക്ക് കാണാം. ഈ പാർലമെന്റ് തെരഞ്ഞെടുപ്പിൽ കേരളത്തിലെ സ്ത്രീപുരുഷ പക്ഷം നോക്കുമ്പോൾ ഏറ്റവും കൂടുതൽ വോട്ടിംഗ് ശതമാനം ആർക്കാണ് പരിശോധിക്കാം. ആ പരിശോധനയിൽ സ്ത്രീകൾക്കുവേണ്ടി കേരളത്തിന്റെ ചരിത്രമുറങ്ങുന്ന ഐതിഹാസിക സമരങ്ങൾ മുന്നിൽ നിർത്തി സ്ത്രീകളെയും ജനങ്ങളെയും ബോധ്യപ്പെടുത്താൻ ഞങ്ങൾ എട്ട് എം.എൽ.എ.-മാർ ഉണ്ട്. സഖാവ് പിണറായി വിജയന് ഒരു ഭയപ്പാടുമില്ല. സ്ത്രീകളോടൊപ്പം വനിതാ മതിൽ കെട്ടിപ്പടുക്കുന്നതിന് ശക്തമായ പ്രചോദനം നടത്തിയ സഖാവ് പിണറായി വിജയന്റെ ഈ ഗവൺമെന്റിന് വരും വർഷങ്ങളിൽ പിന്തുടർച്ചയുണ്ടാകും.

ഈ ബഡ്ജറ്റിലൂടെ നമുക്ക് വിഭാവനം ചെയ്യാൻ ഇനിയും ധാരാളം കാര്യങ്ങളുണ്ട്. കാലവും സാഹചര്യവും നമ്മളെ നടത്തും. അവസാനം ഒരു വരി പാടാൻ ഞാൻ ആഗ്രഹിക്കുകയാണ്. "മലയപ്പലയനാ മാടത്തിൻമുറ്റത്തു മഴ വന്ന നാളൊരു വാഴ നട്ടു" പുലയൻ വീടുമുറ്റത്ത് വാഴ നട്ടുനനച്ചു വളർത്തി.

വാഴക്കല പഴുക്കുന്ന മുപ്പത്തിയപ്പോൾ ജന്മി/തന്ത്രാൻ വന്നു കല
വെട്ടിക്കൊണ്ടുപോയി. വാഴക്കല വെട്ടിക്കൊണ്ടുപോയപ്പോൾ തന്റെ മക്കൾക്ക്
ഇഷ്ടത്തോടുകൂടി വാഴപ്പഴം കഴിക്കാനില്ല. താൻ അധ്വാനിച്ച് നട്ടുവളർത്തിയ
വാഴയുടെ കലവെട്ടിക്കൊണ്ടുപോയി. അന്ന് നിലനിന്നിരുന്ന ജന്മി കുടിയാൻ
സമ്പ്രദായം ഇന്ന് കേരളത്തിൽ നടക്കുമോ? ഇന്ന് സവർണ്ണന്റെ ഏകാധിപത്യ
ഭരണം കേരളത്തിൽ ഉണ്ടാകുമോ? കേരളത്തിൽ ഇടതുപക്ഷ ജനാധിപത്യ
മുന്നണിയുടെ സഖാവ് പിണറായി വിജയൻ മുഖ്യമന്ത്രിയായി ഉള്ളിടത്തോളം
കാലം ജാതിയുടെയും ഹിന്ദുത്വത്തിന്റെയും മതത്തിന്റെയും സ്ത്രീകളുടെ
വിശ്വാസ്യതയുടെയും അശുദ്ധിയുടെയും പേരും പറഞ്ഞ് മത തീവ്രവാദം
വളർത്താൻ കേന്ദ്രം ഭരിക്കുന്ന ശ്രീ. നരേന്ദ്ര മോദിയും ആർ.എസ്.എസ്.ഉം
കോൺഗ്രസ്സും തീരുമാനിച്ചാൽ അതിവിടെ നടക്കില്ലെന്ന് ഞങ്ങൾ തെളിയിക്കും.
അതുകൊണ്ട് ഈ ബഡ്ജറ്റിൽ വിഭാവനം ചെയ്യുന്നതുപോലെ വരുന്ന രണ്ടര
വർഷം ഒരു ദിവസത്തിൽ ഒരു സെക്കന്റ് പോലും കളയാതെ ജനങ്ങളുടെ
ജീവിതത്തിന്റെ അടിത്തട്ടറിഞ്ഞ് ഒരു തൊഴിലാളി പ്രസ്ഥാനത്തിന്റെ,

ഇടതുപക്ഷ പ്രസ്ഥാനത്തിന്റെ എം.എൽ.എ. എന്ന നിലയിൽ ഞാൻ ഈ ഗവൺമെന്റിനുവേണ്ടി അഹോരാത്രം പണിയെടുക്കും.

മി. ഡെപ്യൂട്ടി സ്പീക്കർ: യെസ് പ്ലീസ്, പ്ലീസ് കൺക്ലൂഡ്

ശ്രീമതി ഗീതാ ഗോപി: സർ, രണ്ട് കാര്യങ്ങൾകൂടി പറയാനാണ്. എന്റെ

മണ്ഡലത്തിലെ പെരുങ്ങോട്ടുകരയിൽ ഒരു പോലീസ് സ്റ്റേഷൻ അനുവദിക്കണം.

അന്തിക്കാട് പോലുള്ള സ്ഥലത്ത് ക്രമസമാധാനവും സാമൂഹികാന്തരീക്ഷവും

സുരക്ഷിതത്വവും ഉറപ്പുവരുത്താൻ നിലവിലുള്ള പോലീസ് സ്റ്റേഷന്റെ

പരിമിതമായ സൗകര്യം അങ്ങയെ ബോധ്യപ്പെടുത്തിക്കൊണ്ട്

പെരുങ്ങോട്ടുകരയിൽ ഒരു പോലീസ് സ്റ്റേഷനും തൃപ്പറയാറിനെ ഒരു താലൂക്ക്

ആക്കാനും ബഹുമാനപ്പെട്ട ധനകാര്യ വകുപ്പുമന്ത്രിയോട് വിനീതമായി

അഭ്യർത്ഥിച്ചുകൊണ്ട് ഈ ബഡ്ജറ്റിനെ പൂർണ്ണമായും പിന്തുണയ്ക്കുന്നു,

അഭിവാദ്യങ്ങൾ.

ശ്രീ. അനിൽ അക്കര: സർ, എനിക്ക് 5 മിനിറ്റ് കൂടുതൽ നൽകണം.

ഞാൻ ഈ ബഡ്ജറ്റ് പ്രസംഗം പൂർണ്ണമായും വായിച്ചപ്പോൾ നവോത്ഥാന

മൂല്യങ്ങളുമായി ബന്ധപ്പെട്ടുള്ള മ്യൂസിയവും, ഏറ്റവും നല്ല നവോത്ഥാന പ്രവർത്തകനുള്ള അവാർഡുമൊക്കെ പ്രഖ്യാപിച്ചിട്ടുണ്ടെന്ന് മനസ്സിലായി. എ.സി.പി.യായ ചൈത്ര തെരേസ ജോണിനെതിരെ പരാതി നൽകിയ ശ്രീ. ആനാവൂർ നാഗപ്പൻ നവോത്ഥാന പ്രവർത്തകനുള്ള അവാർഡ് നൽകുമെന്നാണ് ഞാൻ ധരിച്ചത്. പക്ഷേ, ശ്രീമതി ഗീതാ ഗോപിയുടെ പ്രസംഗം കേട്ടപ്പോൾ ആ അവാർഡ് ശ്രീമതി ഗീതാ ഗോപിക്ക് നൽകേണ്ടി വരും. പണ്ട് ബഡ്ജറ്റ് ചോർന്നുവെന്ന പരാതി നാം ഉന്നയിച്ചിരുന്നു. എന്നാൽ ബഹുമാന്യനായ ധനകാര്യ വകുപ്പുമന്ത്രി അവതരിപ്പിച്ച ഈ വർഷത്തെ ബഡ്ജറ്റ് പ്രസംഗം കേട്ടപ്പോൾ അദ്ദേഹം പോലും ബഡ്ജറ്റ് പ്രസംഗത്തിന്റെ നോട്ട് വായിച്ചിട്ടില്ലെന്നാണ് എനിക്ക് മനസ്സിലായത്. കാരണം, ഞങ്ങൾക്ക് പ്രിന്റ് ചെയ്ത നൽകിയ ബഡ്ജറ്റ് പ്രസംഗത്തിൽ 43-ാമത്തെ പേജിൽ (പതിനാലു) തെക്ക്-വടക്ക് സമാന്തര റെയിൽപ്പാത, 44-ാം മത്തെ പേജിൽ (പതിനഞ്ച്) കേരള ബോട്ട് ലീഗ്, 46-ാമത്തെ പേജിൽ (പതിനേഴ്) തടിക്ക പകരം കയറിന്റെ ബോർഡുകൾ. പതിനഞ്ച് കഴിഞ്ഞ് പതിനാറ് ഇതിനകത്ത് കാണുന്നില്ല. ബഹുമാന്യനായ ധനകാര്യവകുപ്പുമന്ത്രി കണക്ക് തെറ്റിക്കുന്ന

ആളല്ല. അതുകൊണ്ട് അദ്ദേഹം പോലും ഈ ബഡ്ജറ്റിനെ കാര്യമായി എടുത്തിട്ടില്ലെന്നാണ് എനിക്ക് തോന്നിയത്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, എന്റെ പ്രസംഗത്തിൽ 16-ാം നമ്പർ പറഞ്ഞിട്ടുണ്ട്. തലവാചകം വായിക്കുകയും ചെയ്തിട്ടുണ്ട്. അത് അച്ചടിച്ചപ്പോൾ വിട്ടുപോയതാണ്.

ശ്രീ. അനിൽ അക്കര: സർ, അദ്ദേഹം ബഡ്ജറ്റ് പുസ്തകം നേരത്തെ

വായിച്ചു നോക്കിയിട്ടില്ലെന്നാണ് ഞാൻ സൂചിപ്പിച്ചത്. ഞാൻ അത്

മോശമാക്കി പറഞ്ഞതല്ല. ഇതിനകത്തുണ്ടായിരുന്ന ഒരു കാര്യം

ചൂണ്ടിക്കാണിച്ചുവെന്നേയുള്ളൂ. പ്രളയവുമായി ബന്ധപ്പെട്ട കാര്യങ്ങളാണ്

ഇപ്രാവശ്യത്തെ ബഡ്ജറ്റിൽ ഏറ്റവും പ്രധാനമായി വന്നിരിക്കുന്നത്.

പ്രളയവുമായി ബന്ധപ്പെട്ട് ഗംഭീര പ്രളയം, അതിഗംഭീര പ്രളയമെന്നൊക്കെ

പലയാളുകളും സൂചിപ്പിച്ചിരുന്നു. പ്രളയത്തെ ഒരു സുവർണ്ണാവസരം എന്ന

രീതിയിൽ എടുത്തുകൊണ്ടാകാം അപ്പുറത്തെ ബെഞ്ചിലിരുന്ന ആളുകൾ

അതിഗംഭീര പ്രളയമെന്നൊക്കെ സൂചിപ്പിച്ചത്. പ്രളയത്തിനുശേഷം നടത്തിയ

പ്രവർത്തനങ്ങളുമായി ബന്ധപ്പെട്ട കാര്യങ്ങളാണ് ഈ ബഡ്ജറ്റിൽ

വന്നിരിക്കുന്നത്. പ്രളയത്തിന്റെ സമയത്ത് എല്ലാവരും ഒരുമിച്ച് നിന്നുവെന്ന

കാര്യത്തിൽ ഒരു തർക്കവുമില്ല. ഏറ്റവും പ്രധാനമായി പ്രളയത്തിൽ കൈമാറന്ന് സഹായിച്ചത് കേരളത്തിലെ പഞ്ചായത്തുകളാണ്. ആ പഞ്ചായത്തുകളുടെ പ്രവർത്തനം കൊണ്ടാണ് നമുക്ക് വളരെ വേഗം അതിജീവനത്തിന്റെ പാതയിലേയ്ക്ക് പോകാൻ കഴിഞ്ഞത്. പ്രളയത്തിനുശേഷം അതിജീവനത്തിലേയ്ക്ക് കടക്കുമ്പോൾ, പ്രളയത്തിനുശേഷമുള്ള കാലഘട്ടത്തിലെ പ്രവർത്തനങ്ങളെ വിലയിരുത്തേണ്ടതായിട്ടുണ്ട്. റീബിൽഡ് കേരളയാണ് അതിജീവനത്തിൽ പ്രധാനമായി വരുന്നത്. ഇതുമായി ബന്ധപ്പെട്ട് ജനപ്രതിനിധികൾക്കും എം.എൽ.എ.മാർക്കും പഞ്ചായത്ത് ഭരണസമിതികൾക്കും എന്താണ് പങ്ക്? കേരളത്തിൽ പ്രകൃതി നൽകിയ ഈ കനത്ത താക്കീതിൽ ഏറ്റവും കൂടുതൽ ആളുകളുടെ ജീവൻ നഷ്ടപ്പെട്ടത് എന്റെ കൂടി മണ്ഡലമായ വടക്കാഞ്ചേരിയിലെ കുറാഞ്ചേരി എന്ന സ്ഥലത്താണ്. അവിടെ നാല് വീടുകൾ പൂർണ്ണമായും തകർന്ന് 19 മനുഷ്യജീവനങ്ങൾ നഷ്ടപ്പെട്ടു. ഞാനും ശ്രീ. പി. കെ. ബിജു, എം.പി.യും കൂടി നാല് ദിവസം പൂർണ്ണമായി നിന്നാണ് 19 പേരുടെയും മൃതദേഹങ്ങൾ കണ്ടെത്തിയത്. ഇപ്പോൾ വിലയിരുത്തി ചിന്തിക്കേണ്ട പ്രധാനപ്പെട്ട ഒരു കാര്യം, നാല് കുടുംബങ്ങൾ പൂർണ്ണമായി തകർന്നു. അതിൽ ഒരു കുടുംബത്തിൽ ആരുമില്ല. അവർക്ക് വീട്

വച്ചുകൊടുക്കേണ്ടതായിട്ടില്ല. ബാക്കി മൂന്ന് കുടുംബങ്ങൾക്കാണ് വീട് വച്ചുകൊടുക്കേണ്ടത്. അവരുടെ സ്ഥിതിയെന്താണ്? ശ്രീ. ബി. ഡി. ദേവസ്സിയും ശ്രീമതി ഗീതാ ഗോപിയും തൃശ്ശൂർ ജില്ലയുടെ വികസനവുമായി ബന്ധപ്പെട്ട് പറഞ്ഞു. ഈ വർഷത്തെ ബഡ്ജറ്റിൽ തൃശ്ശൂരിൽ പുതിയ ഒരു ട്രഷറി കൂടി ആരംഭിക്കേണ്ടിവരും. അത്രയധികം പദ്ധതികളാണ് രണ്ടുപേരും കൂടി പ്രഖ്യാപിച്ചത്. മൂന്ന് കുടുംബങ്ങളിലെ ആളുകളാണ് അവിടെ ജീവിച്ചിരിക്കുന്നത്. വീട് നഷ്ടപ്പെട്ടവരുടെ ലിസ്റ്റിൽ ആ മൂന്ന് കുടുംബങ്ങളിലെയും ആളുകളുടെ പേരില്ല എന്നുപറഞ്ഞ് അവർ പരാതി കൊടുത്തിരിക്കുകയാണ്. അവർക്ക് വീട് വയ്ക്കാൻ ഒരു രൂപ പോലും കൊടുത്തിട്ടില്ല. അവരുടെ ഭൂമി മണ്ണിടിച്ചിലിൽ തകർന്നുപോയതാണ്. സ്വാഭാവികമായും ഭൂമി വാങ്ങാനുള്ള തുക വയ്ക്കണം. ലിസ്റ്റിൽ അവരുടെ പേരില്ല. ഇതുസംബന്ധിച്ച് ചോദ്യമായി കൊടുത്തപ്പോൾ എനിക്ക് കിട്ടിയ മറുപടി വടക്കാഞ്ചേരി നഗരസഭാ ലിസ്റ്റിലാണ് അവരുടെ പേരുള്ളതെന്നാണ്. അവരുടെ പേര് കാണാതിരുന്നത് എന്തുകൊണ്ടാണ്? ബഹുമാന്യനായ എ. സി. മൊയ്തീന്റെ പഞ്ചായത്തായ തെക്കുംകരയിലാണ് അവർ താമസിക്കുന്നത്. തെക്കുംകര പഞ്ചായത്തിലെ ലിസ്റ്റിൽ അവരുടെ പേര് കാണാനില്ല. ഞാൻ വടക്കാഞ്ചേരി മണ്ഡലത്തിലെ ലിസ്റ്റ് നോക്കിയപ്പോൾ

അവരുടെ പേര് വടക്കാഞ്ചേരി നഗരസഭയിലാണ്. എന്താണ് ഇതിന്റെ പ്രശ്നം?
പ്രളയത്തിനുശേഷമുള്ള റീബിൽഡാണെങ്കിലും മറ്റ് പ്രവൃത്തികളിലേയ്ക്ക്
പോകുമ്പോഴും ഇത് മുഴുവൻ കൈകാര്യം ചെയ്യുന്നത്.....(ബഹളം)
ഇതിൽ രാഷ്ട്രീയം പറയുന്നതല്ല, നമ്മുടെ ഗവൺമെന്റാണ്, എന്റെ കൂടി
ഗവൺമെന്റാണ്, ജനകീയാസൂത്രണവും ജനകീയ പങ്കാളിത്തവും ഉറപ്പാക്കി
പോകുന്ന ഒരു സ്റ്റേറ്റാണിത്. പ്രളയാനന്തര പ്രവർത്തനങ്ങളിൽ പഞ്ചായത്ത്
മെമ്പർമാർക്കും എം.എൽ.എ.മാർക്കും ജനപ്രതിനിധികൾക്കും എന്ത്
റോളാണുള്ളത്? എന്നെ സംബന്ധിച്ചിടത്തോളം ഇത് പറയാനായി കളക്ടർക്ക്
അവർ നൽകിയ അപ്പീലിൽ ഞാൻ ഇടപെടണം. അതാത് എം.എൽ.എ.
മാരുടെ മണ്ഡലങ്ങളിൽ ഇത്തരത്തിലുള്ള പ്രശ്നങ്ങൾ എന്തെങ്കിലുമുണ്ടെങ്കിൽ
എം.എൽ.എ.മാരെ ചുമതലപ്പെടുത്തിയോ പങ്കെടുപ്പിച്ചുകൊണ്ടോ ഒരു യോഗം
വിളിച്ചുകൂട്ടിയിരുന്നെങ്കിൽ പത്തൊൻപത് പേരുടെ ജീവൻ നഷ്ടപ്പെടുപോയ
സ്ഥലത്ത്, അച്ഛനും അമ്മയും മൂത്തമകനും നഷ്ടപ്പെട്ട് പോയ സജീക്കും
സിജോവിനും അപ്പീലുമായി ജില്ലാ കളക്ടറുടെ മുന്നിലേയ്ക്ക് പോകേണ്ട അവസ്ഥ
വരുമായിരുന്നില്ല. ഇതിനെ ചെറുതായി കാണാൻ കഴിയില്ല. റീബിൽഡ്
കേരളയാണെങ്കിലും ഇനിയുള്ള പ്രവർത്തനങ്ങളാണെങ്കിലും എം.എൽ.എ.

മാർക്കോ പഞ്ചായത്ത് കമ്മിറ്റികൾക്കോ മെമ്പർമാർക്കോ അഭിപ്രായം പറയാൻ കഴിയുന്ന രീതിയിലേയ്ക്കുള്ള ഒരു സംവിധാനത്തിലേയ്ക്ക് നമ്മൾ പോയില്ലെങ്കിൽ ഇത് നടപ്പിലാക്കുന്നത് വില്ലേജ് ഓഫീസർമാരും ജില്ലാ കളക്ടർമാരുമാണെന്ന വലിയ പ്രശ്നം നമ്മുടെ മുന്നിലുണ്ട് എന്നുപറയാൻ ഞാൻ ആഗ്രഹിക്കുകയാണ്. അന്ന് പഞ്ചായത്തുകൾ ചെലവഴിച്ച ഫണ്ട് എത്രയാണ്? മൂന്ന് ലക്ഷം രൂപ അവരുടെ ഓൺ ഫണ്ടിൽ നിന്നും ചെലവഴിച്ചു. എന്നുവെച്ചാൽ മൂന്നു കോടിയിൽ കൂടുതൽ സംഖ്യ ആ സമയത്ത് പഞ്ചായത്തുകൾ ചെലവഴിച്ചതാണ്. ഇപ്പോൾ എത്രയാണ് കൊടുക്കാൻ ഉദ്ദേശിക്കുന്നത്? 250 കോടി രൂപയാണ് പഞ്ചായത്തുകൾക്ക് കൊടുക്കാൻ പോകുന്നത്. അത് പ്രാപ്തമായ തുകയാണോ? പഞ്ചായത്തുകളുടെ പ്രധാനപ്പെട്ട വരുമാനം അവരുടെ ഓൺ ഫണ്ടാണ്. എങ്ങനെയാണ് പഞ്ചായത്തുകൾ/നഗരസഭകൾക്ക് ഓൺ ഫണ്ട് കിട്ടിയിരുന്നത്. കെട്ടിട നികുതിയും പ്രൊഫഷണൽ ടാക്സ് വഴിയാണ്. നമ്മൾ കാനേണ്ട ഗുരുതരമായ പ്രശ്നമാണിത്.

നമ്മുടെ പഞ്ചായത്തുകളുടെ പ്രധാനപ്പെട്ട വരുമാനങ്ങളിലൊന്നാണ് തൊഴിൽ നികുതി. ഇന്ന് പല പഞ്ചായത്തുകളിലെയും പ്രധാനപ്പെട്ട സ്ഥാപനങ്ങളിൽ ഒരുലക്ഷത്തിനും രണ്ട് ലക്ഷത്തിനുമിടയിൽ ശമ്പളം വാങ്ങുന്ന

നിരവധി ജീവനക്കാരുണ്ട്. അൻപതിനായിരവും ഒരു ലക്ഷവും രണ്ട് ലക്ഷവും രൂപ ശമ്പളം ലഭിക്കുന്നവർ ഇന്ന് പഞ്ചായത്തിൽ തൊഴിൽ നികുതിയിനത്തിൽ അടയ്ക്കുന്നത് മൂവായിരം രൂപയാണ്. അത് ഏത് നിയമമനുസരിച്ചാണെങ്കിലും മാറ്റിയെഴുതാനുള്ള നടപടി സ്വീകരിക്കണം. പിന്നെ കിട്ടുന്ന പ്രധാനപ്പെട്ട വരുമാനം വിനോദ നികുതിയാണ്. വിനോദ നികുതി ധാരാളമായി ലഭിച്ചിരുന്നു. തിരുവനന്തപുരം കോർപ്പറേഷൻ ഉൾപ്പെടെ കിട്ടുന്ന വിനോദ നികുതി സിനിമാ തിയേറ്ററിൽ നിന്നാണ്. ഞാൻ നിരവധി തവണ ചോദിച്ച പ്രധാനപ്പെട്ട ചോദ്യമായിരുന്നു, വിനോദ നികുതി ജി.എസ്.ടി.യിലേക്ക് പോകുമ്പോഴുണ്ടാകുന്ന വിടവ് എങ്ങനെ നികത്തുമെന്നത്. ബഹുമാന്യനായ ധനകാര്യ വകുപ്പുമന്ത്രി പറഞ്ഞു, ഓരോ വർഷവും അവസാന വർഷം കിട്ടിയ വിനോദ നികുതി ബേസ് നികുതിയായി കണക്കാക്കി ഓരോ വർഷവും 15 ശതമാനം വർദ്ധിപ്പിച്ച് നൽകുമെന്ന്. അത് പൂർണ്ണമായി കൊടുത്തില്ല. ഈ വർഷം വലിയ പ്രതീക്ഷയിൽ അദ്ദേഹം പ്രഖ്യാപിച്ചു, വിനോദ നികുതിയുടെ 10 ശതമാനം പഞ്ചായത്തുകൾക്ക് കൊടുക്കാമെന്ന്. തിയേറ്ററുകളിൽ നിന്നും പിരിക്കുന്ന വിനോദനികുതി എത്ര രൂപയാണ്? സർക്കാർ നേരിട്ട് പിരിക്കുന്നത് 15 അല്ലെങ്കിൽ 18 ശതമാനമാണ്. അതിൽ 10 ശതമാനം നമ്മൾ പിരിക്കാൻ

തീരുമാനിക്കുമ്പോൾ 5 ശതമാനത്തിന്റെ കുറവ് വരും. 15 ശതമാനം വർദ്ധിപ്പിക്കുമെന്ന് പറഞ്ഞത് പോലെ, പഞ്ചായത്തുകൾക്ക് കിട്ടിയിരുന്ന 15 ശതമാനത്തിൽ നിന്നും 10 ശതമാനത്തിലേക്ക് കുറയുമ്പോൾ ഉണ്ടാകുന്ന 5 ശതമാനം സർക്കാർ നികത്തുമോ എന്നാണ് എനിക്ക് ഇതുമായി ബന്ധപ്പെട്ട് ചോദിക്കാനുള്ളത്. അത് നികത്തുമെന്ന് തന്നെയാണ് ഞാൻ വിശ്വസിക്കുന്നത്. ശ്രീ. കെ. എം. മാണി പറഞ്ഞതുപോലെ പഞ്ചായത്തുകളെ കൊല്ലുമെന്ന് ഞാൻ കരുതുന്നില്ല. അത് അനുവദിക്കുമെന്ന് തന്നെയാണ് ഞാൻ ഉദ്ദേശിക്കുന്നത്.

സമഗ്ര ആരോഗ്യ ഇൻഷുറൻസ് പദ്ധതിയാണ് ആയുഷ്മാൻ ഭാരത് പദ്ധതി. ഇന്ത്യയിലെ ഒരു സംസ്ഥാനത്തും ഈ പദ്ധതി നടപ്പിലാക്കാൻ മോദി ഗവൺമെന്റിന് കഴിഞ്ഞിട്ടില്ല. ആശുപത്രിയിലേക്ക് ഈ കാർഡുമായി പോയാൽ ആയുഷ്മാൻ ഭവഃ എന്നപറയേണ്ടിവരും. അല്ലാതെ ഇതുമായി ബന്ധപ്പെട്ട് ചികിത്സ കിട്ടില്ല. ഇന്ത്യയിലെ നാല് പൊതുമേഖലാ സ്ഥാപനങ്ങളായ ഇൻഷുറൻസ് കമ്പനികൾ ചേർത്തുണ്ടാക്കിയ ഒരു കൺസോർഷ്യമാണിത്. ഹിറ്റ എന്ന ടി.പി. ഏജൻസിയെ വെച്ചുകൊണ്ടാണ് ഇത് നടപ്പിലാക്കുന്നത്. പൊതുമേഖലാ ഇൻഷുറൻസ് കമ്പനിയുടെ കൺസോർഷ്യം അത് ഏറ്റെടുക്കാനേ തയ്യാറായിട്ടില്ല. ഇന്ത്യയിലെ ഒരു സംസ്ഥാനത്തും ആയുഷ്മാൻ

ഭാരത് പദ്ധതി നടത്തിയിട്ടില്ല, വിജയിച്ചിട്ടില്ല. അതുകൊണ്ട് ആ പദ്ധതിയെ ഒരു കാരണവശാലും ആശ്രയിക്കാൻ സാധിക്കില്ല. ഞാൻ ഇത് നേരത്തെ സൂചിപ്പിച്ചപ്പോൾ എനിക്ക് കിട്ടിയ മറുപടി, ഇത് സ്വകാര്യ ആശുപത്രികളെക്കൂടി സഹായിക്കുന്നുവെന്നതാണ്. ഇന്ന് സംസ്ഥാനത്തുള്ള പൊതുമേഖലാ ഇൻഷുറൻസ് കമ്പനികൾ നടപ്പിലാക്കുന്ന കാഷ്‌ലെസ് കാർഡ് ഉപയോഗിച്ച് മെഡിക്കൽ കോളേജുകളിൽ പോകാൻ സാധിക്കുമോ? ഞാൻ ഇൻഷുറൻസ് വാങ്ങുന്ന, റീഇംബേഴ്‌മെന്റ് ചെയ്യാത്ത മെമ്പറാണ്. തൃശ്ശൂർ മെഡിക്കൽ കോളേജിൽ പോയാൽ എന്റെ കയ്യിലുള്ള കാർഡ് ഉപയോഗിച്ച് ഒരു സൗകര്യവും എനിക്ക് ലഭിക്കുന്നില്ല. മറിച്ച്, ആ സൗകര്യങ്ങൾ എനിക്ക് മറ്റ് സ്വകാര്യ ആശുപത്രിയിൽ കിട്ടുന്ന സാഹചര്യമുണ്ട്. ആശുപത്രികൾക്ക് വിശ്വാസ്യതയുണ്ടാകണം. മുഖ്യമന്ത്രിയും ഞാനും ഉൾപ്പെടെയുള്ളവർക്ക് സ്വകാര്യ ആശുപത്രികളിൽ കിട്ടുന്ന ആനുകൂല്യങ്ങളും സൗകര്യങ്ങളും മെഡിക്കൽ കോളേജ് ഉൾപ്പെടെയുള്ള ആശുപത്രികളിൽ നിന്നും കിട്ടണം. ആ സൗകര്യമില്ല എന്നാണ് ഞാൻ സൂചിപ്പിച്ചത്. അല്ലാതെ സ്വകാര്യ ആശുപത്രികളെ സഹായിക്കുന്നു എന്നല്ല. ഇന്ന് ഇന്ത്യയിലെ മുഴുവൻ സ്വകാര്യ ആശുപത്രികളിലും കാഷ്‌ലെസ് കാർഡുണ്ട്. പക്ഷേ, സംസ്ഥാനത്തെ

മെഡിക്കൽ കോളേജുകളിലും താലൂക്കാശുപത്രികളിലും ജില്ലാ ആശുപത്രികളിലും ആ സൗകര്യമില്ല. ആ സംവിധാനത്തിലേയ്ക്ക് പോകാൻ സാധിക്കുന്നവിധത്തിലുള്ള ഒരു പദ്ധതി തയ്യാറാക്കണമെന്നാണ് ഞാൻ പറഞ്ഞത്. ആയുഷ്യാൻ ഭാരത് പദ്ധതിയെ ആശ്രയിച്ചുകൊണ്ട് സമഗ്ര ആരോഗ്യ ഇൻഷുറൻസിലേയ്ക്ക് പോയാൽ കഴിഞ്ഞ തവണ പ്രഖ്യാപിച്ച പദ്ധതിയെക്കുറിച്ച് ഇത്തവണ ഒരു വാക്യമേ പറയാൻ സാധിക്കൂ 'മല എലിയെ പ്രസവിച്ചതുപോലെ' എന്ന്. ഇനി അടുത്ത തവണ പ്രസംഗിക്കാൻ പോകുന്നതിനേക്കുറിച്ച് 'എലി ഇല്ലം ചുട്ടതുപോലെ' എന്നുപറയേണ്ടിവരും. ഈ പദ്ധതിയെ ആശ്രയിച്ച് സമഗ്ര ആരോഗ്യ ഇൻഷുറൻസ് പദ്ധതി നടപ്പാക്കാൻ കഴിയില്ല. അതുകൊണ്ടാണ് ഞാൻ പറഞ്ഞത്, സമഗ്ര ആരോഗ്യ ഇൻഷുറൻസ് പദ്ധതി കേരളത്തിന്റേതായ ശൈലിയിൽ ആയുഷ്യാൻ ഭവഃ എന്നുപറയാതെ ആളുകൾക്ക് ആശുപത്രിയിൽ ചികിത്സ കിട്ടുന്ന പദ്ധതിയിലേയ്ക്ക് പോകണം. ഈ ബഡ്ജറ്റിൽ തൃശ്ശൂർ ജില്ലയെ സംബന്ധിച്ചിടത്തോളം ഒരു പദ്ധതിയും പ്രഖ്യാപിച്ചിട്ടില്ല. മെഡിക്കൽ കോളേജിന് ഒരു മാസ്റ്റർ പ്ലാൻ തയ്യാറാക്കി കൊടുത്തിരുന്നു. അതുപോലും ബഡ്ജറ്റിൽ കാണാനില്ല. എന്നെക്കാൾ ബുദ്ധിമുട്ട് തൃശ്ശൂർ ജില്ലയിലെ മൂന്ന് മന്ത്രിമാർക്കാണ്. അവർക്ക് അവരുടെ

മണ്ഡലങ്ങളിലൂടെ ഇറങ്ങി നടക്കാനുള്ള സൗകര്യം കൂടി ഉണ്ടാക്കണം. അത്തരത്തിലുള്ള നിർദ്ദേശങ്ങൾ പരിഗണിക്കാത്തതിൽ പ്രതിക്ഷേധിച്ച് ഞാനിതിനെ എതിർക്കുകയാണ്.

ശ്രീ. മുല്ലക്കര രതാകരൻ: സർ, ഞാൻ ഈ ബഡ്ജറ്റിനെയും അതിലെ നിർദ്ദേശങ്ങളെയും അനുകൂലിക്കുകയാണ്. നമ്മുടെ സാഹിത്യത്തിൽ ഒരു ചെറിയൊരു സ്റ്റാനിഷ് കഥയുണ്ട്. ഒരു വീട്ടിൽ താമസിക്കുന്ന സ്ത്രീ എല്ലാ ദിവസവും സന്ധ്യയാകുന്നതിന് മുമ്പ് അയൽവക്കത്തെ വീട്ടിലിലെ സ്ത്രീ വസ്ത്രം അലക്കി വിരിച്ചിരിക്കുന്നത് നോക്കിയിട്ട് ആ സ്ത്രീ എന്തൊരു സ്ത്രീയാണ്, എത്ര അലക്കിയിട്ടും അതിൽ എന്തൊരു അഴുക്കാണെന്നുപറയും. ഇങ്ങനെ പറഞ്ഞ് പറഞ്ഞ് ഒരു ദിവസം ഇത് പറയുന്ന സ്ത്രീയുടെ ഭർത്താവ് അവർ നോക്കുന്ന സൈഡിലുള്ള കണ്ണാടിയിൽ പറ്റിയിരുന്ന അഴുക്ക് മാറ്റിയിട്ട് സ്വന്തം ഭാര്യയോട് ഇനി നോക്കാൻ പറഞ്ഞു. അന്ന് നോക്കിയപ്പോൾ ആ വസ്ത്രങ്ങൾക്കെല്ലാം നല്ല തിളക്കം. യു.ഡി.എഫ്.-നോട് ഞാൻ പറയുന്നത്, നിങ്ങളുടെ കണ്ണിന്റെ മുമ്പിൽ ഒരു അഴുക്കുണ്ട്. ബി.ജെ.പി.-യും ആർ.എസ്.എസ്.-ഉം വർഗ്ഗീയത കൊണ്ടാണ്

ആ അഴുക്ക് പിടിപ്പിച്ചിരിക്കുന്നത്. അതൊന്ന് മായ്ച്ചുകളഞ്ഞ് നോക്കിയാൽ നിങ്ങൾക്ക് വികസനവും കേരളത്തിന്റെ വിഷമവും അതിൽ എൽ.ഡി.എഫ്. പ്രകടിപ്പിച്ചിരിക്കുന്ന ജനാധിപത്യ മതേതരത്വ സാധ്യതകളും അത് ഭാവിയിലേയ്ക്ക് എത്രത്തോളം ദീർഘവീക്ഷണത്തോടെ പ്രകടിപ്പിച്ചിരിക്കുന്നുവെന്ന സത്യവും കാണാം. അങ്ങനെ നോക്കണമെന്നാണ് എനിക്ക് പറയാനുള്ളത്. കാഴ്ചപ്പാടൊന്ന് മാറ്റി, കാഴ്ചയ്ക്ക് മുമ്പിലെ അഴുക്ക് തിരുത്തി വെളിച്ചത്തിലൂടെ നിങ്ങൾ എൽ.ഡി.എഫ്.-നെയും കേരളത്തെയും ഈ ബഡ്ജറ്റിലുള്ള നിർദ്ദേശങ്ങളെയും നോക്കി കാണാൻ ശ്രദ്ധിക്കുക എന്നാണ് എനിക്ക് നിങ്ങളോട് അഭ്യർത്ഥിക്കാനുള്ളത്. ഇന്ത്യയിൽ ആ അഴുക്ക് പിടിപ്പിച്ചിരിക്കുന്നത് കോൺഗ്രസ് അല്ലെങ്കിലും കോൺഗ്രസ്സിന് അതിൽ പങ്കുണ്ട്. അത് ശ്രീ. നരേന്ദ്ര മോദിയും ബി.ജെ.പി.-യും ആർ.എസ്.എസ്.-ഉം ഒക്കെ കൂടിയാണ്. നിങ്ങളുടെ കരുത്ത് മുഴുവൻ ആ അഴുക്ക് മാക്കുന്നതിന് പ്രകടിപ്പിക്കാതെ എൽ.ഡി.എഫ്.-നെതിരായി പ്രകടിപ്പിച്ചാൽ നിങ്ങൾ തന്നെ പ്രശ്നത്തിൽ പെട്ടുപോകും എന്ന സത്യം കൂടി നിങ്ങളെ ഓർമ്മിപ്പിക്കാൻ ഞാൻ

ഈയവസരം ഉപയോഗിക്കുകയാണ്.

ഈ ബഡ്ജറ്റിൽ കിഫ്ബിയുമായി ബന്ധപ്പെട്ട് ഉന്നയിക്കപ്പെട്ട ഒരു കാര്യം, കിഫ്ബിയിൽ മുടക്കുന്ന പൈസയെല്ലാം ഭാവിയിൽ തിരിച്ചുകിട്ടുമോ എന്ന ആശങ്കയാണ്. തിരിച്ചുകിട്ടും എന്നു ഞാൻ ഉറപ്പായി പറയുന്നു. തിരിച്ചുകിട്ടും എന്നുപറയുന്നത് വെറുതെയല്ല. കിഫ്ബിയിൽ വലിയൊരു പങ്ക് പണം ചെലവഴിച്ചിരിക്കുന്നത് വിദ്യാഭ്യാസത്തിനാണ്. ഡോ. പ്രണബ് കുമാർ മുഖർജി കേരളത്തിൽ വന്ന് പറഞ്ഞ പ്രധാനപ്പെട്ട ഒരു കാര്യം 'ആധുനികലോകത്തെ ഏറ്റവും വലിയ ധനം അറിവാണ്, അറിവുള്ളവർ പട്ടിണി കിടക്കേണ്ടി വരികയില്ല. ലോകത്ത് എവിടെ പോയും അവർ ജീവിക്കും' എന്നാണ്. ഒരുകാലത്ത് ഇന്ത്യയിൽ അറിവ് ഏറ്റവും കൂടുതൽ കൊടുത്തതുകൊണ്ടാണ് ഇന്നത്തെ കേരളം സൃഷ്ടിക്കപ്പെട്ടത്. 1957-ലെ ഗവൺമെന്റ് ചെയ്ത ഏറ്റവും വലിയ കാര്യം ഭൂപരിഷ്കരണമല്ല, അറിവ് കൊടുത്തുവെന്നതാണ്. അറിവിന്റെ അന്തരീക്ഷത്തെ തടഞ്ഞു

നിർത്തിയിരിക്കുന്ന ഘടകങ്ങളെ മുഴുവൻ കെട്ടഴിച്ചുവിട്ട് വിദ്യാഭ്യാസത്തെയും അക്ഷരത്തെയും സുതാര്യമാക്കി. അതുകൊണ്ടാണ് യു.പി., ബീഹാർ, മധ്യപ്രദേശ് എന്നീ സംസ്ഥാനങ്ങൾക്ക് കഴിയാതെ കേരളത്തിൽ എല്ലായിടത്തും വീടുകൾ വലുതായത്, നമ്മൾ മറ്റ് രാജ്യങ്ങളിലേയ്ക്ക് പോയത്, ലോകത്ത് എവിടെ പോയും അമ്മയെയും സഹോദരിയെയും അച്ഛനെയും സംരക്ഷിക്കാൻ വേണ്ടി അദ്ധ്വാനിക്കണമെന്ന് തോന്നിയത്, മലയാളി ലോകത്തെല്ലാം നിറഞ്ഞത്. നവോത്ഥാനം അതിലൊരു കാരണമാണ്. വളരാനുള്ള മോഹം ആ നവോത്ഥാനമുണ്ടാക്കിയ ഒരു കാരണമാണ്. അതിന് അറിവാൻ ഏറ്റവും പ്രധാനമെന്ന് മലയാളി പഠിച്ചു. കേരളത്തിലെ എല്ലാവരും കൂടി ചെയ്ത ഏറ്റവും വലിയ സമരത്തിന്റെ ഫലമായാണ് കേരളത്തിൽ സ്റ്റാറ്റൂട്ടറി റേഷൻ സിസ്റ്റം ഉണ്ടാക്കാനായത്. ആ സ്റ്റാറ്റൂട്ടറി റേഷൻ സിസ്റ്റം ഉണ്ടായപ്പോഴാണ് നമ്മുടെ വീട്ടിൽ ആഹാരത്തിന്റെ ചെലവ് കുറഞ്ഞത്. ആഹാരത്തിന്റെ ചെലവ് കുറഞ്ഞപ്പോഴാണ് ബാക്കി വന്ന പണത്തിന് പുസ്തകം വാങ്ങിയത്. ഒപ്പം വീട്ടിൽ വേവിച്ച ഒരു പൊതിച്ചോറ് പഠിക്കാൻ പോകുന്ന

കുട്ടിക്ക് കൊടുത്തത്. കുട്ടിക്ക് ഒരു പാത്രം ചോറ് കൊടുക്കാനുള്ള പൈസ അതിലൂടെ സംഭരിച്ചപ്പോൾ ഇന്ത്യയ്ക്കു കത്ത് മാത്രമല്ല ഫ്രാൻസിലും അമേരിക്കയിലുമുള്ളതിനെക്കാൾ കൂടുതൽ ഡിഗ്രിക്കാർ കേരളത്തിലുണ്ടായി. ഇന്നലെകളിൽ നമ്മുടെ നിക്ഷേപം എങ്ങനെയാണ് നടത്തിയതെന്ന് ആലോചിച്ചാൽ ഞാൻ ഒരു കാര്യം ഉറപ്പിച്ചുപറയുന്നു, ഇപ്പോൾ വിദ്യാഭ്യാസത്തിൽ കേരളത്തിലെ ഗവൺമെന്റ് കടം വാങ്ങി കിഫ്ബിയിലൂടെ മുടക്കുന്ന ഈ പണം ഭാവിയിൽ ഉറപ്പായി തിരിച്ചുവരുമെന്ന്. ഒരു പക്ഷേ ഉറപ്പായി ഏറ്റവും വലുതായി തിരിച്ചുവരുന്നത് അത് മാത്രമായിരിക്കും. ലോകത്തോട് മത്സരിക്കാൻ കഴിയുന്ന ഒരു യൗവ്വനം നമുക്കുണ്ടാകണം. നമ്മുടെ വിദ്യാഭ്യാസത്തിന് 1957-ൽ കിട്ടിയ ഒരു പോക്കിൽ, മുന്നോട്ടു പോകാൻ പറ്റാതെ നിന്ന ഒരിടത്തുനിന്നാണ് നമ്മൾ ഒരു പുനഃസംഘടനയ്ക്ക്, ലോകനിലവാരത്തിലേയ്ക്ക് ഇപ്പോൾ മാറാൻ തീരുമാനിച്ചത്. അതിനുവേണ്ടിയാണ് ഒരുപാട് പൈസ കിഫ്ബിയിലൂടെ കടം വാങ്ങി

മുടക്കുന്നത്. ഇന്നലെ ഞാനിവിടെ ഒരു പ്രസംഗം കേട്ടു. രണ്ടരലക്ഷം വിദ്യാർത്ഥികൾ അൺ എയ്ഡഡിൽ നിന്നും എയ്ഡഡിലേക്ക് വന്നുവെന്നും പണമില്ലാത്തതുകൊണ്ടാണ് ഗൾഫിൽ നിന്ന് ആളുകൾ തിരികെ വന്നതെന്നാണ് അതിൽ പറഞ്ഞത്. അതുകൊണ്ടാണല്ലോ. അങ്ങനെയൊരു അന്തരീക്ഷം ഉണ്ടായത് എന്താണെന്നുവെച്ചാൽ നമ്മുടെ എയ്ഡഡ് മേഖലയിൽ, ഗവൺമെന്റ് മേഖലയിൽ വിദ്യാഭ്യാസം മെച്ചപ്പെടുത്തണമെന്നും അങ്ങനെ മെച്ചപ്പെടുന്നതിനനുസരിച്ച് രണ്ടര ലക്ഷം വരുമ്പോൾ അതിനൊരു ദർശനമുണ്ട്. രണ്ടരലക്ഷം പേർ അൺഎയ്ഡഡിലാണ് പോകുന്നതെങ്കിൽ ഒരു കുട്ടിക്ക് പതിനായിരം രൂപ വെച്ചാണെങ്കിൽ ഒരുവർഷം 250 കോടി രൂപ മുടക്കുന്നു. ഗവൺമെന്റ് സ്വീകരിക്കുന്ന നിലപാടുകൊണ്ട് ആ 250 കോടി രൂപ പൊതു മേഖലയിലേയ്ക്ക് വരികയാണ്. ഈ പൈസ അവർക്ക് ബാക്കിയാവുകയാണ്. ഈ പൈസ എവിടെ മുടക്കും; എന്റെ കയ്യിലുള്ള 10/- രൂപ ഞാൻ മുടക്കുമ്പോൾ എനിക്കത് അധികം വന്നാൽ സ്വാഭാവികമായി ഒരു സാമൂഹ്യ സംവിധാനത്തിൽ എന്റെ അന്തസിനുവേണ്ടി ഞാനത്

ഉപയോഗിക്കും. ആ പൈസ അന്തസിനവേണ്ടി ഉപയോഗിക്കുമ്പോൾ അത് സമൂഹത്തിന്റെ കറങ്ങുന്ന വേറൊരുതരം പൈസയാകും. രണ്ട്, അത്തരം കുട്ടികൾ ഒരു പ്രത്യേക വിദ്യാഭ്യാസ വിഭാഗത്തിൽ നിന്ന് പൊതുവിഭാഗത്തിലേയ്ക്ക് വരുമ്പോൾ ഒരു പൊതു സാമൂഹ്യ സംവിധാനത്തിന്റെ സൗന്ദര്യത്തിൽ അവർ ഉൾപ്പെടും. അതുണ്ടാക്കുന്ന ഒരു മാനവികതയുടെ ദാർശനികത ഒരുപക്ഷേ ഇപ്പോൾ നമുക്ക് മനസ്സിലാക്കുകയില്ല. ഇന്ത്യയിൽ എവിടെയും വർഗ്ഗീയത വരുമ്പോഴും തെറ്റായ ചിന്തകൾ വരുമ്പോഴും കേരളം അതിന്റെ നവോത്ഥാനത്തിന്റെ നന്മയാർന്ന വെളിച്ചം നിലനിൽക്കാനുള്ള അടിസ്ഥാനകാരണമായി മാറുന്നത് ഈ വിദ്യാഭ്യാസത്തിന്റെ മാറ്റമാണ്. കേന്ദ്രഗവൺമെന്റിന്റെ ബഡ്ജറ്റ് ഏത് വെളിച്ചമാണ് നൽകുന്നത്; സംസ്ഥാന ബഡ്ജറ്റിന് തീർച്ചയായും കേന്ദ്രത്തിന്റെ ഒരു ചങ്ങലയുണ്ട്. കാരണം ജി.എസ്.ടി വന്നതിനുശേഷം നമുക്ക് ധാരാളം പണം സമാഹരിക്കാൻ സാധിക്കുന്നില്ല. ഇത്തരം സാഹചര്യത്തിലും പണത്തെക്കുറിച്ചുള്ള മഹത്

വചനമായി ഇപ്പോൾ നിൽക്കുന്നത് 'ശരിയായി പണമുണ്ടാക്കുക
 പ്രയാസമാണ്. അതിനെക്കാൾ പ്രയാസമാണ് ആ പണം സൂക്ഷിക്കുക എന്നത്.
 ഏറ്റവും പ്രയാസം ആ പണം ശരിയായി ചെലവഴിക്കുക എന്നതാണ്.' ഈ മൂന്ന്
 കാര്യങ്ങളുമായി കേന്ദ്രം പണത്തിന്റെ കാര്യത്തിൽ കയ്യിൽ വിലങ്ങിട്ട്
 കേരളത്തെ മാത്രമല്ല എല്ലാ സംസ്ഥാനങ്ങളെയും നിലനിർത്തിയിരിക്കുന്ന ഈ
 കാലത്ത് പണമുണ്ടാക്കാനും സൂക്ഷിക്കാനും ഭാവിക്ക് വേണ്ടി ചെലവഴിക്കാനുമുള്ള
 ഒന്നാണ് പരിമിതിക്കിടയിൽ നിന്നുള്ള ഈ ബഡ്ജറ്റ്. അതിന്റെ കുറ്റങ്ങളും
 കുറവുകളും പറയണം. ആർക്കും സെസ് ഏർപ്പെടുത്തുന്നത് ഇഷ്ടമുള്ള കാര്യമല്ല.
 പക്ഷേ നമുക്ക് നിവൃത്തിയുണ്ട്. നമുക്ക് എവിടെ നിന്നെങ്കിലും പണം
 കണ്ടെത്തിയേ തീരൂ. കാരണം നമ്മൾ ഒരുപാട് വിഷമതകളിൽപ്പെട്ട്
 നിൽക്കുകയാണ്. പണം കണ്ടെത്തേണ്ടത് എവിടെ നിന്നാണെന്ന് പ്രതിപക്ഷം
 പറയണം. ഇങ്ങനെയല്ല എങ്കിൽ നമുക്ക് ആവശ്യമുള്ള പണം എവിടെ നിന്ന്
 കണ്ടെത്താം; എങ്ങനെ കണ്ടെത്താം; ഏത് വഴിയിൽ നമുക്ക് കൂടുതൽ

ഉപകാരപ്രദമായി ചെലവഴിക്കാം, തീർച്ചയായും പറയേണ്ട ബാധ്യതയുണ്ട്.

നമ്മൾ ഒരു പൊതു സമൂഹമാണ്. പ്രതിപക്ഷവും ഭരണപക്ഷവും കൂടിച്ചേർന്നാണ്

കേരളത്തിലെ പ്രളയത്തെ നേരിട്ടത്. നമ്മൾ ഒരുമിച്ചാണ് നിന്നത്.

അതിനിടയിലാണ് ശബരിമല വിഷയം വന്നത്. കേരളത്തിലുണ്ടായ ഒരു

ഐക്യത്തെ തകർക്കാൻ ശബരിമലക്കാലത്ത് ശ്രമിച്ചു. അവിടെയാണ്

രാഷ്ട്രീയവും വിശ്വാസവും രണ്ടായി കാണേണ്ടത്. അത് രണ്ടും രണ്ടായി

ഇന്ത്യയിൽ കണ്ട മനുഷ്യൻ, പണ്ട് കേന്ദ്രത്തിൽ ഭരണമൊന്നും

ഇല്ലാതിരുന്നതുകൊണ്ട് ഒരു കമ്മ്യൂണിസ്റ്റുകാരന്റെ പേരല്ല പറയാനുള്ളത്. അത്

ജവഹർലാൽ നെഹ്റുവാണ്. അദ്ദേഹം ഇന്ന് ജീവിച്ചിരുന്നവെങ്കിൽ ഞാൻ

ഉറപ്പായി പറയുന്നു, ശ്രീ. ഉമ്മൻ ചാണ്ടിയെയും ശ്രീ. രമേശ് ചെന്നിത്തലയെയും

കോൺഗ്രസ്സിൽ നിന്നും പുറത്താക്കുമായിരുന്നു. കാരണം വിശ്വാസം

എന്താണെന്നും രാഷ്ട്രീയം എന്താണെന്നും അദ്ദേഹം കൃത്യമായി വിശദീകരിച്ച്

ഇന്ത്യയിൽ നടപ്പാക്കി. ശ്രീ. വി. ഡി. സതീശനും ശ്രീ. വി.ടി. ബൽരാമിനും

ശ്രീ. അനിൽ അക്കരയ്ക്കും അത് ചെറുതായി മനസ്സിലാകുന്നുണ്ട് എന്നാണ് എനിക്ക് തോന്നുന്നത്. നിങ്ങളിൽ തന്നെ എല്ലാവരുടെയും കാഴ്ചപ്പാട് ഒരു പോലെയാണെന്ന് ഞാൻ കരുതുന്നില്ല. നെഹ്റു എന്താണ് പറഞ്ഞത്; നെഹ്റുവിന്റെ ഏറ്റവും വലിയ പ്രത്യേകത അദ്ദേഹം ഏറ്റവും കൂടുതൽ ബഹുമാനിച്ചിരുന്ന മഹാത്മാഗാന്ധിയോട് പോലും ചില കാര്യങ്ങളിൽ വിരോധിപ്പിച്ചിരുന്നതായിരുന്നു എന്നതാണ്. മഹാത്മാഗാന്ധി ഒരുപാട് അമ്പലത്തിലൊന്നും പോയിട്ടില്ലെങ്കിലും അദ്ദേഹമൊരു വിശ്വാസിയായിരുന്നു. ജവഹർലാൽ നെഹ്റു അവിശ്വാസിയായിരുന്നു. അന്ന് കോൺഗ്രസ് നെഹ്റുവിനോടൊപ്പം ആയിരുന്നില്ല. വിശ്വാസിയായ പട്ടേലിനോടൊപ്പമായിരുന്നു. പക്ഷേ, വിശ്വാസിയായ പട്ടേലിനോടൊപ്പമല്ല വിശ്വാസിയായ ഗാന്ധിജി നിന്നത്. വിശ്വാസിയല്ലാത്ത നെഹ്റുവിനെയാണ് അദ്ദേഹം സ്വന്തം ജൈവ സന്താനങ്ങളെക്കാൾ കൂടുതൽ ഇന്ത്യയെ ഏൽപ്പിക്കാൻ മോഹിച്ചത്. ആ നെഹ്റുവാണ് വിശ്വാസവും രാഷ്ട്രീയവും എന്താണ്; എങ്ങനെയാണ്; എത്ര

അകലം വേണ്ടതെന്ന് നിശ്ചയിച്ചത്. അതുകൊണ്ടാണ് അദ്ദേഹം പള്ളിയിലും അമ്പലത്തിലും ഉദ്ഘാടനത്തിനും പോകാതിരുന്നത്. അദ്ദേഹം ഒരു മതനിരപേക്ഷ സമൂഹത്തിന്റെ പ്രായോഗിക ഭരണവഴി എങ്ങനെയാണെന്ന് കൃത്യമായി സഞ്ചരിച്ചു കാണിച്ചുതന്ന മനുഷ്യനാണ്. ആ വഴിയിലാണോ കോൺഗ്രസ് കേരളത്തിൽ ശബരിമല വിഷയത്തിൽ നിന്നത്; ശ്രീ. രമേശ് ചെന്നിത്തല എപ്പോഴും ഉപയോഗിച്ച വാക്കുകളാണ് 'ഞങ്ങൾ വിശ്വാസികളുടെ കൂടെയാണ്' എന്നുള്ളത്. ജവഹർലാൽ നെഹ്റു എപ്പോഴെങ്കിലും വിശ്വാസികളുടെ കൂടെയാണെന്ന് പറഞ്ഞിട്ടുണ്ടോ; അദ്ദേഹം വിശ്വാസിയും അവിശ്വാസിയും ഹിന്ദുവും മുസ്ലിമാനും യുക്തിവാദിയുമൊക്കെയായ ഇന്ത്യയുടെ കൂടെയായിരുന്നു. നിങ്ങൾ കേരളത്തിന്റെ കൂടെയായിരുന്നില്ല. ബി.ജെ.പി.-ക്ക് അത് പറയാം. ബി.ജെ.പി.-ക്ക് വിശ്വാസിയുടെ കൂടെയാണെന്ന് പറയാം. പക്ഷേ, കോൺഗ്രസ് പറയാൻ പാടില്ല. കോൺഗ്രസ് കേരളത്തിന്റെ കൂടെ നിൽക്കണം. കേരളത്തിലെ മാനവികതയുടെ കൂടെ നിൽക്കണം. കേരളത്തിലെ

മനുഷ്യരുടെ കൂടെ നിൽക്കണം. അങ്ങനെയല്ല നിങ്ങൾ നിന്നത്. നെഹ്റുവും ശ്രീ. രമേശ് ചെന്നിത്തലയും തമ്മിലുള്ള ദൂരമൊക്കെ നമുക്ക് മനസ്സിലാക്കാൻ കഴിയും. പക്ഷേ, നിങ്ങൾ നെഹ്റുവിനെ ഓർക്കണം. ജവഹർലാൽ നെഹ്റു എന്ന മനുഷ്യൻ നിങ്ങളുടെ മനസ്സിൽ എത്രത്തോളം ഉണ്ടായിരുന്നെങ്കിൽ, ഇപ്പോൾ വളർന്ന് വളർന്ന് എവിടെ എത്തി; ബി.ജെ.പി. ഇന്ത്യയിൽ ഏറ്റവും കൂടുതൽ വെറുക്കുന്ന മനുഷ്യൻ ജവഹർലാൽ നെഹ്റുവാണ്. അവർ ഗാന്ധിജിയെപ്പോലും വേണമെങ്കിൽ ഉൾക്കൊള്ളും. എന്തുകൊണ്ട് അവർ ഗുജറാത്തിൽ ലോകത്തിലെ ഏറ്റവും ഉയരം കൂടിയ പ്രതിമ പട്ടേലിന്റെ പേരിൽ നിർമ്മിച്ചപ്പോൾ നിങ്ങൾക്ക് നൊന്തില്ല; പട്ടേലിനെ അവർ തട്ടിയെടുക്കുകയാണ്. ഏറ്റവും വലിയ പ്രതിമ പട്ടേലിന്റെ പേരിൽ ഉണ്ടാക്കുന്നതിനൊന്നും ഞാൻ എതിരല്ല. പക്ഷെ പട്ടേലിന് പട്ടേലിന്റെ പൊക്കമേയുള്ളൂ. പട്ടേലിനേക്കാൾ പൊക്കമുണ്ട് ജവഹർലാൽ നെഹ്റുവിന്. അതിന്റെ മൂന്നിരട്ടി പൊക്കമുണ്ട് മഹാത്മാഗാന്ധിക്ക്. അതായത്, ലോകത്തിൽ ഏറ്റവും കൂടുതൽ പൊക്കമുള്ളത് പട്ടേലിനാണെന്ന് അവർ പറയുമ്പോൾ അതിന്

വേറൊരു രാഷ്ട്രീയ അർത്ഥമുണ്ട്, മഹാത്മാഗാന്ധിക്കും ജവഹർലാൽ നെഹ്റുവിനും പൊക്കം കുറവെന്നാണ് അത്. ഏറ്റവും പൊക്കം കൂടുതൽ പട്ടേലിനെന്ന് പറയുമ്പോൾ ആ അപകടം കോൺഗ്രസ് മനസ്സിലാക്കണം, ഇന്ത്യൻ മതേതരത്വ സമൂഹം മനസ്സിലാക്കണം. ഇന്ത്യയെന്നല്ല, ആധുനിക ലോകത്തിലെ ഏറ്റവും പൊക്കമുള്ള മനുഷ്യരിൽ, മഹാത്മാരായ രാഷ്ട്രീയക്കാരിൽ, മനുഷ്യസ്നേഹിയിൽ ഒരാളാണ് മഹാത്മാഗാന്ധി. ആ മഹാത്മാഗാന്ധിയെയാണ് ജനുവരി 30-ന്, അദ്ദേഹത്തിന്റെ രക്തസാക്ഷിത്വത്തിന് 70 വയസ്സ് പൂർത്തിയാകുന്ന ദിവസം, പണ്ടും ബി.ജെ.പി.-ക്കാർക്ക് മഹാത്മാഗാന്ധിയെ വെടിവെക്കാൻ ആഗ്രഹം ഉണ്ടായിരിക്കാം, പക്ഷെ അവർക്ക് ഭയമുണ്ടായിരുന്നു, ഇന്ന് അവർക്ക് ഭയം മാറി, അവിടെ പടം ഉണ്ടാക്കി വെച്ച് പരസ്യമായി വെടിവെച്ച് ഫേസ്ബുക്കിലും വാട്സാപ്പിലും സർവ്വയിടത്തും വരുമ്പോൾ പ്രതിഷേധം മാത്രമല്ല ഞാൻ പറയുന്നത്, അതിന്റെ അപകടമാണ്. നമ്മളെല്ലാം ആഗ്രഹിക്കുന്നത്, മഹാത്മാഗാന്ധിയെപ്പോലൊരാൾ ഇന്ത്യൻ മതേതരത്വത്തിന്, ഇന്ത്യയിൽ വീണ്ടും ജനിക്കണമെന്നാണ്. പക്ഷെ, അവർ വെടിവെച്ച് ഗോഡ്സേയ്ക്ക് മുദ്രാവാക്യം വിളിക്കുമ്പോൾ അവർ പരസ്യമായി പറഞ്ഞത്, ഗാന്ധിജി വീണ്ടും

ജനിക്കാൻ പാടില്ല, ഗോഡ്സേ ജനിക്കണമെന്നാണ്. അതൊരു വല്ലാത്ത രാഷ്ട്രീയ ദുര്യോഗമാണ്, അതൊരു ദുരന്തമാണ്. ആ ദുരന്തം ഉണ്ടാകാൻ പറ്റിയ സാഹചര്യം ഉണ്ടാക്കുന്നതിൽ എല്ലാ അമ്പലത്തിലും ഞാൻ ശിവഭക്തനാണെന്ന് പറഞ്ഞ് കുറങ്ങിനടക്കുന്ന ശ്രീ. രാഹുൽ ഗാന്ധിക്കൂടി പരോക്ഷമായെങ്കിലും പങ്കുണ്ടോയെന്ന് നിങ്ങൾ അന്വേഷിക്കണം. ശ്രീ. രാഹുൽ ഗാന്ധി, നെഹ്റു കുടുംബത്തിലെ ആളാണ്. പക്ഷെ, നമ്മുടെ മുമ്പിൽ വരുന്ന ദുരവ്യാപകമായ ചില രാഷ്ട്രീയ പ്രത്യാഘാതങ്ങളുണ്ട്. ആ പ്രത്യാഘാതങ്ങളുടെ മുമ്പിലാണ് ഈ ബഡ്ജറ്റ്, അതിന്റെ പരിമിതികൾക്കകത്തുനിന്ന് ഒരു മതേതരത്വ ജനാധിപത്യ നവോത്ഥാന കേരളത്തിന്റെ വെളിച്ചത്തിന് ഞങ്ങളാൽ കഴിയുന്ന ഇന്ധനം, ഇന്ത്യ ഞങ്ങളിൽ വിലങ്ങ് വയ്ക്കുമ്പോഴും കൊടുക്കുന്നുവെന്ന് പറയുന്നത്. അതിനെയാണ് നിങ്ങൾ അംഗീകരിക്കേണ്ടത്. അതിനെ നിങ്ങൾ അംഗീകരിച്ച് മുന്നോട്ടുപോകാൻ ശ്രദ്ധിക്കുന്നതിനുപകരം രാഷ്ട്രീയം മനസ്സിലാക്കാത്ത, ഇടതുപക്ഷവും വലതുപക്ഷവും തമ്മിൽ മത്സരിച്ച് തോക്കുന്നതിലും ജയിക്കുന്നതിലും ഇന്ത്യൻ രാഷ്ട്രീയത്തിൽ ഒരു ജനാധിപത്യ മതേതരത്വ സമൂഹത്തിൽ വലിയ കാര്യമില്ല. പക്ഷെ, ഇന്ന് ഇന്ത്യൻ മതേതരത്വവും ഇന്ത്യൻ ജനാധിപത്യവും അത് മുൻവയ്ക്കുന്ന സാമ്പത്തിക രീതികളും, ഒരു

സാമ്പത്തികരീതി, ഒരു സാമൂഹ്യ സംവിധാനം, ഒരു സാമൂഹ്യ രാഷ്ട്രീയം, ആ രാഷ്ട്രീയം ഉത്പാദിപ്പിക്കുന്ന മാനവികത എന്നിവയെക്കൂടി നമുക്ക് സംഭാവന ചെയ്യും. ഇന്ത്യ കണ്ട ഏറ്റവും വലിയ ബൗദ്ധിക സിംഹങ്ങളിൽ ഒരാളാണ് സ്വാമി വിവേകാനന്ദൻ. ആ സ്വാമി വിവേകാനന്ദന്റെ ചിക്കാഗോ പ്രസംഗത്തിന്റെ 125-ാം വാർഷികമൊക്കെ ആഘോഷിച്ച നാളുകളാണിത്. ഞാൻ പറയുന്നത്, സ്വാമി വിവേകാനന്ദൻ എപ്പോഴും പറഞ്ഞുനടന്ന ഒരു കഥയുണ്ട്, ഒരു കള്ളൻ രാത്രി നടന്നുപോകുമ്പോൾ വഴിയിൽ ഒരു മരക്കുറ്റി നിന്നിരുന്നു. രാത്രിയായതുകൊണ്ട് അത് കണ്ടപ്പോൾ അയാൾക്കുതോന്നി അതൊരു പോലീസുകാരനാണെന്ന്. അയാൾ ഭയപ്പെട്ടുമാറി. വേറൊരാൾ അയാളുടെ കാമുകിയെത്തേടി വന്നു. ഇരുട്ടിൽ അപ്പോഴും ആ മരക്കുറ്റി കണ്ടു. അയാൾക്കുതോന്നി അത് അയാളുടെ കാമുകിയാണെന്ന്. അയാൾ അവിടെപ്പോയി പ്രാർത്ഥിച്ചിരുന്നു. മൂന്നാമതായി പ്രേതങ്ങളുടെ കഥയൊക്കെ അറിയാവുന്ന ഒരു കുട്ടി വന്നു. ആ കുട്ടിക്കുതോന്നി അതൊരു പ്രേതമാണെന്ന്. ആ കുട്ടി നിലവിളിച്ച് ഓടിപ്പോയി ബോധംകെട്ടുവീണു. സ്വാമി വിവേകാനന്ദൻ പറയുന്നത് ഇത്രയേയുള്ളൂ, അവരെ മൂന്നുപേരെയും തെറ്റിദ്ധരിപ്പിച്ചത് വെളിച്ചമില്ലായ്മയാണ്. ഇടതുപക്ഷ ജനാധിപത്യ മുന്നണി നമ്മുടെ മുന്നിൽ

വയ്ക്കുന്നത് നവോത്ഥാനത്തിന്റെയും മതേതരത്വത്തിന്റെയും വെളിച്ചമാണ്. വെളിച്ചമുണ്ടെങ്കിൽ അത് മരക്കുറ്റി മാത്രമാണ്. നിങ്ങൾക്ക് അത് മരക്കുറ്റിയാണെന്ന് തോന്നാവുന്ന തരത്തിൽ ഒരു വെളിച്ചം നൽകാൻ പ്രളയകാലത്തും അതിനുമുമ്പും ഇടതുപക്ഷ ജനാധിപത്യ മുന്നണി ശ്രമിച്ചു. നിങ്ങൾ ശബരിമലകൊണ്ട് ആ വെളിച്ചത്തെ കെടുത്താൻ ബി.ജെ.പി.-യോടൊപ്പം ശ്രമിച്ചു. ആ തെറ്റ് മനസ്സിലാക്കണം. കോൺഗ്രസ്സിൽ ശ്രീ. എ. കെ. ആന്റണിയെപ്പോലുള്ള അവിശ്വാസികളില്ലേ; എല്ലാ പാർട്ടിയിലും മഹാഭൂരിപക്ഷവും വിശ്വാസികളാണ്. അവർക്ക് ശബരിമലയിൽ പോകാം പോകാതിരിക്കാം. അതൊക്കെ വിശ്വാസം. വിശ്വാസത്തിന്റെ പേരിൽ ശബരിമലയിൽ ചെന്ന് നാമജപമെന്ന് പറയുന്നത് മുദ്രാവാക്യം വിളിക്കുന്നതുപോലെയാണ്. മുദ്രാവാക്യം വേറൊന്നാണ്. അത് ഭൗതികമാണ്. പ്രാർത്ഥന വേറൊന്നാണ്. അത് ആത്മീയമാണ്. പ്രാർത്ഥനയെന്ന് പറയുന്നത് ഒരാളുടെ ഹൃദയത്തിന്റെ തുടിപ്പാണ്. മുദ്രാവാക്യമെന്ന് പറയുന്നത് ഒരാളിന്റെ കരുത്തിന്റെ പ്രഖ്യാപനമാണ്. നാമജപമെന്ന് പറഞ്ഞ് അവിടെ കേട്ടത് മുദ്രാവാക്യമാണ്, പ്രാർത്ഥനയല്ല. ശബരിമലയിൽ കേൾക്കേണ്ടത് പ്രാർത്ഥനയാണ്. ശരണം വിളിതന്നെയാണ് പ്രാർത്ഥന. അതൊന്നും ഞാൻ

പറഞ്ഞുപോകുന്നില്ല. ചരിത്രത്തിൽ സംവാദമാകാം. സത്യത്തിൽ ഈ കാലത്ത് ഒരു സംവാദമായിരുന്നെങ്കിൽ എത്രയോ ഗുണം കേരളത്തിനുണ്ടായേനെ. പകരം ഉണ്ടായത് എന്താണ്; പകരം ഉണ്ടായത് കേരളത്തെ പുറകോട്ട് നയിക്കാൻ, നമ്മൾ നവോത്ഥാനമൊക്കെ ഉണ്ടാക്കിയത് നമ്മുടെ പൂർവ്വകാലത്ത് നമ്മളെപ്പോലെ വിവരവും ഇത്രയും വലിയ അറിവൊന്നും ലോകത്ത് ശേഖരിക്കാൻ പറ്റാതിരുന്ന കാലത്ത് അവരുടെ മുമ്പിൽ വെളിച്ചം കാട്ടിക്കൊടുത്ത കുറച്ച് വലിയ മനുഷ്യരുടെ മുമ്പിൽ നിറഞ്ഞുനിന്ന കേരളത്തിലെ സമൂഹമാണ്, അവർ ഉണ്ടാക്കിയെടുത്ത ഒരു കാലത്തെ ചില ശീലങ്ങളുണ്ട്. അനാചാരവും ദുരാചാരവും സദാചാരവും തുടങ്ങി ഒരുപാട് ആചാരങ്ങളുണ്ട്. ആചാരം പെട്ടെന്ന് ദുരാചാരമാകും. ആചാരവും വിശ്വാസവും തമ്മിൽ ഒരുപാട് അകലമുണ്ട്. വിശ്വാസമെന്ന് പറയുന്നത് ലോകം മുഴുവൻ നിറയുന്നതാണ്. ആചാരമെന്ന് പറയുന്നത് ഒരു പ്രത്യേക സമൂഹത്തിൽ, പ്രത്യേക കാലത്ത് സ്വാർത്ഥതയോടെ രൂപപ്പെടുന്ന ഒന്നാണ്. ആചാരങ്ങളെല്ലാം അറിയാതെതന്നെ മാറ്റം. ചിലത് അറിഞ്ഞുകൊണ്ട് മാറ്റം. വിശ്വാസം അങ്ങനെയല്ല. ആചാരത്തിൽ എല്ലായ്പ്പോഴും എവിടെയും അനാചാരം വരും, ദുരാചാരം വരും. ഇതിനിടയിലാണ് നല്ല മനുഷ്യർ

ലോകത്തിലെ എല്ലാവർക്കുംവേണ്ടി സദാചാരം ഉണ്ടാക്കിയത്. മഹാത്മാഗാന്ധി ഇതിനെയാണ്മല്ല അംഗീകരിച്ചത്. മഹാത്മാഗാന്ധി പറഞ്ഞത്, എല്ലാ ആചാരത്തിനും അപ്പുറമാണ് ധർമ്മികാചാരം. ആ ധർമ്മികാചാരം രാഷ്ട്രീയത്തിലും ജീവിതത്തിലും കൊണ്ടുവരാൻ ശ്രമിച്ച ആളാണ് മഹാത്മാഗാന്ധി. ആ ധർമ്മികാചാരമാണ് സത്യത്തിൽ ഈ ശബരിമലക്കാലത്ത് തകർന്നുതരിപ്പണമായിപ്പോയത്. മഹാത്മാഗാന്ധിയെ കുറിച്ച് നിങ്ങൾ കുറച്ചുകൂടി അറിയണം, മഹാത്മാഗാന്ധിയെക്കുറിച്ച് പഠിക്കണം. മഹാത്മാഗാന്ധി ആരാണെന്ന് അറിയണം. മാർക്സും ഗാന്ധിയുമായി ഒരുപാട് അടുപ്പമുണ്ട്. ഇന്ന് മാർക്സും ഗാന്ധിയും വീണ്ടും ജനിച്ചു, രണ്ടുപേരുംകൂടി കണ്ടാൽ രണ്ടുപേരും സഖാക്കളായിരിക്കും. അവർ രണ്ടുപേരും മനുഷ്യർക്കുവേണ്ടിയാണ് നിന്നത്. നിങ്ങൾ മാർക്സിനെയും ഗാന്ധിയെയുമൊന്നും വ്യത്യസ്തമാക്കേണ്ട. വ്യത്യസ്തരായി നിൽക്കുന്നതെല്ലാം വ്യത്യസ്തരാണെന്നും വ്യത്യസ്തരല്ലാത്തവരെല്ലാം വ്യത്യസ്തതയില്ലാത്തവരാണെന്നും ചിന്തിക്കരുത്. മുസ്ലീംലീഗും കോൺഗ്രസും ഒന്നുമല്ല ഞാൻ പറയുന്നത്. ഞാൻ പറയുന്നത്, അത്തരമൊരു സാഹചര്യത്തിൽ ഇന്നത്തെ കേരളത്തിൽ നാളത്തെ ഇന്ത്യയ്ക്കുവേണ്ടി കേന്ദ്ര സർക്കാർ ഇങ്ങനെയൊരു രീതി അവലംബിക്കുമ്പോൾ

നമ്മുടെ സാമ്പത്തിക സ്വാതന്ത്ര്യവും സാമൂഹ്യസ്വാതന്ത്ര്യവുമൊക്കെ പരിമിതപ്പെടുത്തി നിർത്താൻ പ്രധാനമന്ത്രി ശ്രമിക്കുകയാണ്. പ്രധാനമന്ത്രി എന്തിനാണ് തൃശ്ശൂരിൽ വന്നത്; ശ്രീ. അമിത് ഷാ എന്തിനാണ് വേറെ വന്നത്; കേരളത്തെ ചീത്ത പറയാൻ ഇവിടെ വരണോ; അതിനിടയിൽ ഇവർ രണ്ടുപേരും വന്ന കൂട്ടത്തിൽ ശ്രീ. രാഹുൽ ഗാന്ധികൂടി എറണാകുളത്തുവന്ന് അങ്ങനെ പറയേണ്ടതുണ്ടോ; അദ്ദേഹം വന്ന് സത്യത്തിൽ ഇവർ പറഞ്ഞത് തെറ്റാണെന്ന് പറഞ്ഞിട്ടുപോയാൽ കോൺഗ്രസിന്റെ വോട്ടെണ്ണം കുറയില്ല, അദ്ദേഹത്തിന്റെ മാന്യത കൂടിയേണേ, അദ്ദേഹത്തിന്റെ രാഷ്ട്രീയ മെച്ചുരിറ്റി കേരളം കണ്ടേണേ. അതുകൊണ്ടാണ് അത്തരമൊരു സാഹചര്യത്തിൽ ഇവിടെ അവതരിപ്പിച്ച ബഡ്ജറ്റിലെ എല്ലാ നിർദ്ദേശങ്ങളും തീർച്ചയായും അംഗീകരിക്കണം. നമ്മുടെ ധനകാര്യ വകുപ്പുമന്ത്രി കേരളത്തിന്റെ ധനകാര്യ വകുപ്പുമന്ത്രിയാണ്, ഭരണകക്ഷിയുടെ മാത്രമല്ല, നമ്മുടെയെല്ലാം ധനകാര്യ വകുപ്പുമന്ത്രിയാണ്. കേരളത്തെ നാളത്തെ നമ്മയ്ക്കുവേണ്ടി കഴിഞ്ഞ രണ്ട് വർഷം ധനകാര്യ വകുപ്പുമന്ത്രി മുന്നോട്ടുകൊണ്ടുപോയത് ശരിയായ വഴിയേയാണെന്ന്, പുരോഗതിയിലേയ്ക്കാണെന്ന്, ജനാധിപത്യത്തിലേയ്ക്കാണെന്ന്,

മതേതരത്വത്തിലേയ്ക്കൊന്നെന്ന് കേരളം തിരിച്ചറിഞ്ഞിട്ടുണ്ട്. ആ

തിരിച്ചറിവോടെ ഇതിനേയും അംഗീകരിച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. ഒ. രാജഗോപാൽ : സർ, എന്റെ ഈ ചുരുങ്ങിയ സമയത്തിൽ ലോക

കാര്യങ്ങളും ഗാന്ധിജിയും പട്ടേലും സ്റ്റാച്യുവും അതുപോലുള്ള മറ്റ്

കാര്യങ്ങളിലേയ്ക്കൊന്നും പോകുന്നില്ല. നമ്മൾ ഇവിടെ ചർച്ച ചെയ്യുന്നത്

ബഡ്ജറ്റിലെ നല്ല വശങ്ങളെയും ചീത്ത വശങ്ങളെയും പറ്റിയും അത് എങ്ങനെ

സ്വീകാര്യമാകും, എങ്ങനെ മാറ്റം വരുത്തേണ്ടതുണ്ട് എന്നതുമാണ് നമ്മുടെ

പ്രധാനപ്പെട്ട പ്രശ്നം. എനിക്ക് പലപ്പോഴും തോന്നാറുള്ളത്, കേരളം ഇത്രയും

ബുദ്ധിമാന്മാരുള്ളതും ഇത്രയും പാരമ്പര്യങ്ങളുള്ള മഹാത്മാക്കൾക്ക് ജന്മം

നൽകിയിട്ടുള്ളതുമായ നാടായിട്ടും ദൈവം അനുഗ്രഹിച്ച് നൽകിയിട്ടുള്ള എല്ലാ

ആനുകൂല്യങ്ങളും സാഹചര്യങ്ങളുമെല്ലാം ഉണ്ടായിട്ടും എന്തുകൊണ്ട് മുഴുവൻ

വികസനത്തിന്റെ സാധ്യതകളും പ്രയോജനപ്പെടുത്തുന്നില്ലെന്ന് കാര്യമായി

ചിന്തിക്കുന്ന അവസരത്തിൽ നമുക്ക് മനസ്സിലാക്കാൻ കഴിയുന്നത് നമ്മുടെ ശ്രദ്ധ

അതിൽ അല്ലെന്നുള്ളതാണ്. നമ്മൾ രാഷ്ട്രീയ വിവാദങ്ങളിലും ഏത്

കാര്യത്തിലാണ് വിവാദമുണ്ടാക്കാൻ സാധിക്കുക എന്നതിലും അഭിരമിക്കുന്ന

ഒരു ചിന്താഗതിയാണുള്ളത്. ഏതായാലും ഈ ബഡ്ജറ്റിനെപ്പറ്റി ചിന്തിക്കുന്ന

അവസരത്തിൽ എനിക്ക് തോന്നുന്ന അഭിപ്രായങ്ങൾ പറയാൻ ഞാൻ ആഗ്രഹിക്കുകയാണ്.

ഒന്ന്, തിരുവനന്തപുരം-കാസർഗോഡ് അതിവേഗ ട്രെയിനിനെപ്പറ്റി പറഞ്ഞിരിക്കുന്നത് ഒരു നല്ല കാര്യമാണ്. നിലമ്പൂർ-നഞ്ചൻകോട് റെയിൽവെയെപ്പറ്റി യാതൊരു പരാമർശവും ഇല്ലാതെ പോയത് വളരെ തെറ്റായിപ്പോയി. അതിനുവേണ്ടി എന്തെങ്കിലും നടപടി സ്വീകരിക്കേണ്ട ബാധ്യതയുണ്ട്. കർണ്ണാടക ഗവൺമെന്റ് അതിന് പകുതി അനുകൂലവുമാണ്. നമ്മൾ മുൻകയെടുക്കുകയാണെങ്കിൽ അത് നടപ്പിലാക്കാൻ സാധ്യതയുണ്ട്. അതിനുവേണ്ടി ശ്രമിക്കേണ്ടതിന്റെ ആവശ്യകതയുണ്ട്. നേരെമറിച്ച് തലശ്ശേരിയിൽനിന്നുള്ള ആ റെയിൽവെ ലൈനിന് മുൻതുക്കം കൊടുക്കുകയാണെങ്കിൽ, അവിടെയുള്ള പ്രശ്നം, അത് മലകളിൽക്കൂടിയും തുരങ്കങ്ങളിലൂടെയും ഏറെ സഞ്ചരിക്കേണ്ടി വരുന്നതിനാൽ അതിന് ഏറെ കാലതാമസം വരാനിടയുണ്ട്. അതുകൊണ്ട് മറ്റേതിനാണ് കൂടുതൽ സാധ്യതയെന്ന് തോന്നുന്നു.

ഈ ബഡ്ജറ്റിൽ നമ്മുടെ തലസ്ഥാന നഗരമായ തിരുവനന്തപുരത്തിനെ അവഗണിച്ചതിൽ ശക്തമായ പ്രതിഷേധം രേഖപ്പെടുത്തുന്നു. തിരുവനന്തപുരം

ജില്ലയിൽ വികസനവുമായി ബന്ധപ്പെട്ട സ്കീമുകളൊന്നും ഉണ്ടാക്കിയിട്ടില്ല. അവിടെയുള്ള മൂന്ന് എം.എൽ.എ.-മാർക്കും ഒരുപോലെ അസംഗ്രഹിയുണ്ടായിട്ടുള്ള ഒരു സാഹചര്യമാണുള്ളത്. തിരുവനന്തപുരത്തെ സംബന്ധിച്ചിടത്തോളം ആറ്റുകാൽ പദ്ധതിയുടെ വികസനത്തിനുവേണ്ടി ഒരു പരിപാടിയുണ്ടായിരുന്നു. അതിനുവേണ്ടി ഒരു സഹായവും ചെയ്യാൻ ആരും തയ്യാറായിട്ടുമില്ല, ഒരു പരാമർശവുമില്ല. പിന്നെ സ്മാർട്ട് സിറ്റിയാക്കാൻ വേണ്ടി ആഗ്രഹിക്കുന്നുവെന്നുള്ളതായ ഒരു നിലപാടുണ്ട്, അതിനുവേണ്ടിയും യാതൊരു നടപടിയും എടുത്തിട്ടില്ല. തലസ്ഥാന നഗരിയെ ഇത്തരത്തിൽ അവഗണിച്ചതിൽ ശക്തമായ പ്രതിഷേധം ഞാൻ രേഖപ്പെടുത്തുകയാണ്. പാലക്കാട്, തൃശ്ശൂർ എന്നീ ജില്ലകളിൽ റൈസ് പാർക്ക് തുടങ്ങുന്നതിനുള്ള സ്കീം കണ്ടു, അതൊരു നല്ല കാര്യമാണ്. തിരുവനന്തപുരം സിറ്റിയിൽ വരുംകാലങ്ങളിൽ ഇലക്ട്രോണിക് വാഹനങ്ങളെ അനുവദിക്കൂ എന്നുള്ള നിലപാട് ശരിയായ കാഴ്ചപ്പാടാണ്. ഏറെ പുകയും മാലിന്യങ്ങളും തിങ്ങി നിൽക്കുന്ന സാഹചര്യത്തിൽ അതിനൊരു മാറ്റം വരുത്തുവാൻ ഇത് സഹായകരമായിരിക്കും. കേരളത്തിന്റെ വികസനത്തിന് വളരെ സഹായകരമായ രണ്ട് പദ്ധതികളാണ് തീരദേശ ജലപാതയും തെക്ക്-വടക്ക്

എലിവേറ്റഡ് റെയിൽവെ ലൈനും ആരംഭിക്കുമെന്നത്. അഞ്ചു മണിക്കൂർ കൊണ്ട് തിരുവനന്തപുരത്തുനിന്നും കാസർഗോഡ് ജില്ലയിലേയ്ക്ക് എത്താൻ കഴിയുന്ന പദ്ധതിക്ക് വലിയ മുൻഗണന കൊടുത്തുകൊണ്ട്, ജനങ്ങളുടെ പങ്കാളിത്തത്തോടെ ആ പരിപാടിയുമായി മുന്നോട്ട് പോയാൽ കേരളത്തിന്റെ ഭാവിക്ക് വളരെ സഹായകരമായിരിക്കുമെന്ന് തോന്നുന്നു. കായൽ ടൂറിസത്തിന്റെ പ്രധാന്യത്തെപ്പറ്റി പറയുന്നുണ്ട്. ഈ പൊട്ടൻഷ്യൽ വാസ്തവത്തിൽ വിദേശത്തുനിന്നും ഇവിടേയ്ക്ക് വരുന്ന ആളുകൾക്ക് വളരെ ആകർഷകമായിട്ടുള്ള കാഴ്ചപ്പാടായിരിക്കും. അത് കേരളത്തിന്റെ ടൂറിസം മേഖലയെ ശക്തിപ്പെടുത്താൻ സഹായിക്കുന്ന ഒരു പരിപാടിയായിരിക്കും.

കേരളം നാളികേരത്തിന്റെ നാടാണ്, ഇപ്പോൾ ചകിരിക്കുവേണ്ടി നമ്മൾ തമിഴ്നാടിനെയും കർണ്ണാടകത്തെയും ആശ്രയിക്കേണ്ടിവരുന്ന ഒരു ഗതികേടിലാണ്. നമുക്കാവശ്യമുള്ള ചകിരി ഇവിടെതന്നെ സംഭരിക്കാനും അതിലൂടെ തൊഴിൽ നൽകാനും കഴിയുന്ന രീതിയിൽ യന്ത്രവൽകൃതമായ മാർഗ്ഗത്തിലൂടെ എന്തുകൊണ്ട് അതിന് ശ്രമിക്കുന്നില്ലെന്നുള്ളതാണ് എനിക്ക് ചോദിക്കാനുള്ളത്. വിദേശത്ത് ജീവിക്കുന്ന കേരളീയർ അവിടെ വെച്ച് മരണപ്പെടുകയാണെങ്കിൽ അവരുടെ ശവശരീരം നാട്ടിലെത്തിക്കാൻ

സഹായിക്കുമെന്നുള്ളത് വളരെ നല്ല നിലപാടാണ്.

കേരളത്തിൽ വിദ്യാഭ്യാസ രംഗത്ത്, പൊതുമേഖലയിൽ ഇപ്പോൾ കൂടുതൽ താൽപ്പര്യം വരുന്നുണ്ടെന്നുള്ളത് സ്വാഗതാർഹമായ കാര്യമാണ്. കാരണം അവിടെ എല്ലാ യോഗ്യതകളുമുള്ള അധ്യാപകരുടെ സേവനം ലഭ്യമാകുന്നതിനാൽ ആ മേഖലയിലേയ്ക്ക് കൂടുതൽ വിദ്യാർത്ഥികളെ ആകർഷിക്കുവാൻ സാധിക്കുന്നുവെന്നത് വളരെ സന്തോഷകരമായിട്ടുള്ള കാര്യമാണ്. കേന്ദ്ര ഗവൺമെന്റിന്റെ പട്ടികജാതി/പട്ടികവർഗ്ഗ വിഭാഗത്തിന്റെ ഒട്ടേറെ പദ്ധതികളുണ്ട്. ആ പദ്ധതികളുടെ ഗുണം പൂർണ്ണമായി പ്രയോജനപ്പെടുത്തുന്ന കാര്യത്തിൽ സംസ്ഥാന സർക്കാർ പരാജയപ്പെട്ടിരിക്കുകയാണ്. പട്ടികജാതി വിഭാഗങ്ങൾക്ക് സഹായകരമായ കേന്ദ്ര ഗവൺമെന്റിന്റെ ഒട്ടേറെ പദ്ധതികളുണ്ട്, ആ പദ്ധതികൾക്കനുസരിച്ചുള്ള പ്രൊപ്പോസൽ നമ്മൾ കൊടുക്കുകയാണെങ്കിൽ അവ അനുവദിക്കുകയും അത് കേരളത്തിന്റെ പുരോഗതിക്ക് സഹായകരവുമായിരിക്കും. ആ മാർഗ്ഗത്തെപ്പറ്റിയും ചിന്തിക്കണം. അതല്ലാതെ രാപകൽ കേന്ദ്ര ഗവൺമെന്റിനെ കുറ്റം പറഞ്ഞുകൊണ്ടിരിക്കുന്നതുകൊണ്ട് കേരളത്തിനുണ്ടാകുന്ന നേട്ടമെന്താണെന്ന് എനിക്കറിയാൻ കഴിയുന്നില്ല. ഏതായാലും ശരി ഇരുപത്തിയൊന്ന്

സംസ്ഥാനങ്ങൾ ഭരിക്കുന്ന പാർട്ടി ഒന്നിനും കൊള്ളില്ലെന്ന് പറയുന്ന നിലപാട് സ്വീകരിക്കുന്നതിന് അവർക്ക് പൂർണ്ണ സ്വാതന്ത്ര്യമുണ്ട്, അവർക്ക് അത് ചെയ്യാം. ഏതായാലും ശരി, സ്കിൽ ഡെവലപ്മെന്റിന്റെ കാര്യത്തിൽ കുറെക്കൂടി ശ്രദ്ധ കൊടുക്കേണ്ടതായിട്ടുണ്ട്. കേരളത്തിൽ ബി.എ., എം.എ. തുടങ്ങിയ ബിരുദങ്ങളെടുത്ത് വെറുതെ ഇരിക്കുന്നതിനുപകരം അവർ ഏതെങ്കിലും തൊഴിൽ നൈപുണ്യ കോഴ്സുകൾ പരിശീലിച്ചാൽ കൂടുതൽ തൊഴിൽ കിട്ടാൻ സാധ്യതയുണ്ട്. ആ കാര്യത്തിലും ഊന്നൽ കൊടുക്കേണ്ടതായിട്ടുണ്ട്.

ശബരിമലയിൽ ഒരു എയർപോർട്ട് സ്ഥാപിക്കുന്നതിനെപ്പറ്റി ഒരു പരാമർശമുണ്ട്, ഇത് ശരിയായ ഒരു നീക്കമാണെന്ന് തോന്നുന്നില്ല. കാരണം എയർപോർട്ട് വരുന്നതുകൊണ്ടുള്ള വിരോധം കൊണ്ടല്ല, ശബരിമല ഒരു തീർത്ഥാടന കേന്ദ്രമാണ്. അവിടെ വരുന്ന തീർത്ഥാടകർക്ക് മല കയറി ഇരുമുടി കെട്ടുകളും കൊണ്ട് സന്ദർശനം നടത്താനാണ് താൽപ്പര്യം. അവിടെക്കൊണ്ടുപോയി ഒരു എയർപോർട്ട് സ്ഥാപിച്ച് ടൂറിസം കേന്ദ്രമാക്കി മാറ്റാനുള്ള നീക്കം ചില കേന്ദ്രങ്ങളിൽനിന്നും പല കാരണങ്ങളാലുണ്ട്. അത് കേരളത്തിന് ഗുണകരമല്ല, ശബരിമല തീർത്ഥാടന കേന്ദ്രമായിതന്നെ നിലനിൽക്കണം, അതിനുവേണ്ടി പ്രവർത്തിക്കണം.

പ്രളയ സെസ്സ് ആവശ്യമാണെന്ന് മനസ്സിലാക്കാം, പക്ഷെ രണ്ട് ശതമാനമെന്നത് ഒരു ശതമാനമാക്കി കുറയ്ക്കാനുള്ള ശ്രമം നടത്തേണ്ടതായിട്ടുണ്ട്. പാലക്കാട്, തൃശ്ശൂർ ജില്ലകളിൽ റൈസ് പാർക്ക് തുടങ്ങാനുള്ള പ്രൊപ്പോസൽ നല്ല കാര്യമാണ്. നമ്മുടെ വരുമാനം 13.8 ശതമാനമായും ചെലവ് 53 ശതമാനമായും വർദ്ധിച്ചതായി കാണുന്നു. എന്നുവെച്ചാൽ വരുമാനത്തിനേക്കാൾ കൂടുതൽ ചെലവഴിക്കുന്ന ഒരു പ്രക്രിയയുണ്ട്. ഇവിടെ ആർഭാടങ്ങളും സമ്മേളനങ്ങളും പരിപാടികളും നടത്തുന്ന ഒരു പ്രവണതയാണ് കൂടുതലായുള്ളത്. ഇതിനൊരു ബാലൻസുണ്ടായാൽ കേരളത്തിന്റെ പുരോഗതിക്ക് സഹായകരമായിരിക്കും എന്നൊരു എളിയ അഭിപ്രായം പ്രകടിപ്പിച്ചുകൊണ്ട് നിർത്തുന്നു. നന്ദി.

ശ്രീ. ഡി. കെ. മുരളി: സർ, ഞാൻ ഈ ബഡ്ജറ്റിനെ അനുകൂലിക്കുകയാണ്. സമയബന്ധിതമായി എന്റെ ചർച്ച അവസാനിപ്പിക്കുമെന്ന ഉറപ്പും നൽകുകയാണ്. നമ്മുടെ മുമ്പിൽ ഇപ്പോൾ രണ്ട് ബഡ്ജറ്റുകളാണ് ചർച്ചയ്ക്ക് വിഷയീഭവിച്ചിട്ടുള്ളത്. ഒന്ന് കേന്ദ്ര ഗവൺമെന്റ് അവതരിപ്പിച്ച ബഡ്ജറ്റ്, മറ്റൊന്ന് കേരള ഗവൺമെന്റ് അവതരിപ്പിച്ച ബഡ്ജറ്റ്. രണ്ട് സമീപനങ്ങൾ ഈ ബഡ്ജറ്റിലൂടെ നമുക്ക് കാണാൻ കഴിയും. കേന്ദ്ര

ഗവൺമെന്റ് അവരുടെ അവസാന നാളുകളിൽ എത്തി നിൽക്കുകയാണ്. രണ്ടോ മൂന്നോ മാസം മാത്രമാണ് ബാക്കിയുള്ളത്. വോട്ട് ഓൺ അക്കൗണ്ടിന് പകരം എല്ലാ പത്രങ്ങളും വിശേഷിപ്പിച്ചതുപോലെ വോട്ട് പിടിക്കാനുള്ള ഒരു ബഡ്ജറ്റാണ് അവർ അവതരിപ്പിച്ചതെന്ന് എല്ലാവർക്കും അറിയാം. ഇവിടെയും വലിയ തർക്കമുണ്ടാകുമെന്ന് തോന്നുന്നില്ല. പക്ഷെ ഒരു കാര്യം ആലോചിക്കണം, കഴിഞ്ഞ നാലേമുക്കാൽ വർഷത്തെ ഭരണത്തിന്റെ ഭാഗമായി കേന്ദ്രത്തിൽ ഇന്ത്യയുടെ സമ്പത്തിന്റെ ബഹുഭൂരിപക്ഷവും കേന്ദ്രീകരിച്ചിരിക്കുന്നത് അതിസമ്പന്നരുടെ കൈകളിലാണെന്നത് എല്ലാവർക്കും അറിയാവുന്ന കാര്യമാണ്. ഇപ്പോൾ ആരെയാണ് ഈ ഭരണം സഹായിച്ചത്? സ്വാഭാവികമായി നമുക്ക് പറയാൻ സാധിക്കും കോർപ്പറേറ്റുകളെയും അതിസമ്പന്നരെയുമാണെന്ന്. അതിൽനിന്നും വ്യത്യസ്തമായ ഒരു സമീപനം ഉയർത്തി പിടിക്കുന്നുവെന്നുള്ളതാണ് കേരള ബഡ്ജറ്റിന്റെ ഏറ്റവും വലിയ പ്രത്യേകതയായി ഞാൻ കാണുന്നത്. ഇതൊരു ജനപക്ഷ ബഡ്ജറ്റാണെന്ന് ഉറപ്പായും പറയാൻ കഴിയും. മറ്റൊന്നും കൊണ്ടല്ല, ഈ ഗവൺമെന്റ് വന്നതിനുശേഷമാണ് ക്ഷേമ പെൻഷനുകൾ ആയിരം രൂപയായി വർദ്ധിപ്പിച്ചത്. അത് എല്ലാവർക്കും കൊടുത്തു. അടുത്ത ബഡ്ജറ്റിൽ

അത് ആയിരത്തി ഒരുനൂറ് രൂപയാക്കി ഉയർത്തി. ഈ സാമ്പത്തിക പ്രതിസന്ധികൾക്കിടയിലും നൂറ് രൂപകൂടി വർദ്ധിപ്പിച്ച് നാൽപ്പത്തിരണ്ട് ലക്ഷത്തോളം വരുന്ന ആളുകൾക്ക് ക്ഷേമ പെൻഷൻ വിതരണം ചെയ്യാനുള്ള പ്രതിജ്ഞാബദ്ധമായ നിലപാട് ഈ ബഡ്ജറ്റിലൂടെ ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റ് ഏറ്റെടുക്കുകയാണ്. അതുകൊണ്ടാണ് പറയേണ്ടിവരുന്നത് ഈ ഗവൺമെന്റ് സാധാരണക്കാരുടെ പക്ഷത്താണ്, ജനങ്ങളുടെ പക്ഷത്താണ്, ഇതൊരു ബദലാണ് എന്ന്. ആഗോളീകരണത്തിന്റെ ഭാഗമായി ലോകത്തെമ്പാടും ക്ഷേമ പ്രവർത്തനങ്ങളുടെ ചെലവ് വെട്ടിച്ചുരുക്കുകയാണ്. ക്ഷേമരംഗത്തുനിന്ന് പൊതുമൂലധനം പിൻവലിക്കുകയാണ്. എന്നാൽ എത്ര പ്രതിസന്ധിയുണ്ടെങ്കിലും കേരളത്തിൽ ഞങ്ങളുടെ മുൻഗണനയിലുള്ളത് അശരണരും അവശത അനുഭവിക്കുന്നവരും നിരാലംബരുമാണെന്ന് ഈ ബഡ്ജറ്റിലൂടെ പ്രഖ്യാപിക്കുകയാണ്. ഇവിടെ ആരോഗ്യ ഇൻഷുറൻസിനെ സംബന്ധിച്ച് പറയുകയുണ്ടായി. കാരുണ്യ പദ്ധതി പിൻവലിക്കാൻ പോവുകയാണെന്ന ആക്ഷേപത്തിന് ബഹുമാനപ്പെട്ട ധനകാര്യ വകുപ്പുമന്ത്രി വളരെ വ്യക്തമായി മറുപടി പറഞ്ഞു. കാരുണ്യ പദ്ധതി പരിമിതപ്പെടുത്തുകയല്ല, അതിനെ വിപുലീകരിക്കുകയാണ് ചെയ്യുന്നത്. 42

ലക്ഷം കുടുംബങ്ങൾക്ക് അതിന്റെ ഭാഗമായി സഹായമെത്തുകയാണ്. ആധുനിക കാലത്ത് ചികിത്സാ ചെലവിന്റെ ബാഹുല്യം എത്രയാണെന്ന് എല്ലാവർക്കും അറിയാം. ഒരുപാട് സ്വകാര്യ ആശുപത്രികൾ ഉൾപ്പെടെയുള്ള നാടാണിത്. വലിയ രോഗം വന്നാൽ സാധാരണക്കാർക്ക് ചികിത്സയ്ക്ക് നിവൃത്തിയില്ലാത്ത അവസ്ഥയുമുണ്ട്. അവിടെ സമഗ്രമായൊരു ആരോഗ്യ ഇൻഷുറൻസ് പദ്ധതി കൊണ്ടുവരുന്ന എന്നത് സാധാരണക്കാരെ സംബന്ധിച്ചിടത്തോളം വലിയ കാര്യമാണ്. അതാണ് ഈ ബഡ്ജറ്റിന്റെ പ്രത്യേകത.

ജീവനോപാധി വികസനത്തിനായി 47,000 കോടി രൂപയാണ് ബഡ്ജറ്റിൽ മാറ്റിവെച്ചിരിക്കുന്നത്. അതിൽ പ്രധാനമായും എടുത്ത് പറയേണ്ട ഒരു കാര്യം, ദേശീയ ഗ്രാമീണ തൊഴിലുറപ്പ് പദ്ധതിക്ക് 10 കോടി തൊഴിൽ ദിനങ്ങൾ 2018-19 വർഷത്തിൽ സൃഷ്ടിക്കും എന്നുള്ളതാണ് പ്രതീക്ഷ. അത് ഏകദേശം നിറവേറുകയാണ്. അടുത്ത സാമ്പത്തിക വർഷത്തിലും 10 കോടി തൊഴിൽ ദിനങ്ങൾ സൃഷ്ടിക്കുകയാണ്. അതിനുവേണ്ടി 230 കോടി രൂപ സംസ്ഥാന ഗവൺമെന്റ് വകയിരുത്തുന്നു. നാട്ടിലെ സാധാരണക്കാരാണ് തൊഴിലുറപ്പ് പദ്ധതിയിൽ അംഗങ്ങളായിട്ടുള്ളവർ. അവരെ സഹായിക്കാനുള്ള ബാധ്യത തീർച്ചയായും ഗവൺമെന്റിനാണ്. കേന്ദ്രത്തിൽ കോൺഗ്രസ്

തുടങ്ങിവെച്ച ഉദാരവൽക്കരണ നയങ്ങളുടെ ഭാഗമായി സമ്പന്നരെ വളർത്തുമ്പോൾ നമ്മുടെ നാട്ടിലെ പാർശ്വവൽക്കരിക്കപ്പെടുന്നവരെയും പാവപ്പെട്ടവരെയും സാധാരണക്കാരെയും ഒരു കൈത്താങ്ങു കൊടുത്ത് സഹായിക്കുന്ന സമീപനമാണ് ഈ ബഡ്ജറ്റിന്റെ ഏറ്റവും വലിയ പ്രത്യേകത. അതാണ് കാനേഷുമാരി. ഇവിടെ പറയുന്നതുപോലെ എല്ലാ ബഡ്ജറ്റിലും വരവും ചെലവുമൊക്കെ ക്രമീകരിക്കുന്നത് തന്നെയാണ്. പക്ഷേ അതിൽ ആർക്കാണ് പ്രയോജനം നൽകേണ്ടതെന്ന് നിശ്ചയിക്കുന്നതിലാണ് ഒരു ഗവൺമെന്റിന്റെ സമീപനവും പ്രതിജ്ഞാബദ്ധതയുമൊക്കെ പ്രകടമാകുന്നത്. അക്കാര്യത്തിൽ ജനങ്ങളോടൊപ്പമാണ്, പാവപ്പെട്ടവരോടൊപ്പമാണ് എന്ന് തെളിയിക്കുന്ന ബഡ്ജറ്റ് കൂടിയാണ് ഇതെന്ന് ഞാൻ സൂചിപ്പിക്കുകയാണ്. ഗ്രാമീണ തൊഴിലുറപ്പ് പദ്ധതിക്ക് മാത്രമല്ല, അയ്യങ്കാളി തൊഴിലുറപ്പ് പദ്ധതിക്കും തുക വർദ്ധിപ്പിച്ചിരിക്കുകയാണ്.

നികുതി വരുമാനം 10 ശതമാനം വർദ്ധിക്കുമ്പോൾ ചെലവ് 16, 17 ശതമാനമാണ്. ഇതിൽ പറഞ്ഞിട്ടുണ്ട്. കുടിശ്ശികകൾ കർശനമായി പിരിച്ചുകൊണ്ടും നികുതി വരുമാനം വർദ്ധിപ്പിച്ചുകൊണ്ടുമാത്രമേ വരുമാനം കണ്ടെത്തുമെന്ന് നിശ്ചയദാർഢ്യത്തോടും ശുഭാപ്തിവിശ്വാസത്തോടുംകൂടി

ധനകാര്യ വകുപ്പുമന്ത്രി പ്രഖ്യാപനം നടത്തുകയാണ്. പണ്ട് കിഫ്ബി വന്നപ്പോൾ കിഫ്ബി ഒരു സ്വപ്ന പദ്ധതിയാണ്, അത് നടപ്പിലാക്കാൻ പോകുന്നില്ല എന്നൊക്കെയുള്ള ആശങ്കകൾ ഉണ്ടായിരുന്നു. അന്ന് അദ്ദേഹം പറഞ്ഞു, ഭാവിയിലെ വരുമാനംകൂടി കണ്ടുകൊണ്ട് സെക്യൂരിറ്റിപ്പെടുത്തിയെടുക്കുകയാണെന്ന്. അതിപ്പോൾ പ്രാവർത്തികമാവുകയല്ലേ; ഞങ്ങളുടെയൊക്കെ നാട്ടിൽ റോഡുകളുടെയും മറ്റും വികസനം കിഫ്ബി ഫണ്ടിലൂടെ യാഥാർത്ഥ്യമാവുകയാണ്. കോടിക്കണക്കിന് രൂപയുടെ സ്വപ്നം കാണാൻ കഴിയാത്ത വികസനം നടക്കുന്നത് കണ്ടില്ലെന്ന് നടിക്കാൻ എങ്ങനെയാണ് പ്രതിപക്ഷത്തിനാകുന്നത്; യാഥാർത്ഥ്യ ബോധമില്ലാതെയാണ് ഈ വിഷയങ്ങളെ സമീപിക്കുന്നത്. അതിൽനിന്നാണ് പ്രതിപക്ഷം മാറേണ്ടത്.

തലസ്ഥാന ജില്ലയെ സംബന്ധിച്ചിടത്തോളം തീർച്ചയായും ആഹ്ലാദകരവും അഭിമാനകരവുമാണ്. വലിയ വികസന പദ്ധതികളാണ് ഈ ജില്ലയ്ക്ക് ബഡ്ജറ്റിലൂടെ പ്രഖ്യാപിച്ചിട്ടുള്ളത്. നിർഭാഗ്യവശാൽ ബഹുമാനപ്പെട്ട ശ്രീ. വി. എസ്. ശിവകുമാറിനും ശ്രീ. ഒ. രാജഗോപാലിനും ഇതൊന്നും കാണാനാകാത്തത് കണ്ണടച്ച് ഇരട്ടാക്കുന്നതുകൊണ്ടാണ്. വിഴിഞ്ഞം തുറമുഖം വികസിപ്പിക്കുന്നതിന് വേണ്ടിയുള്ള ഔട്ട്ഡോർ, റിംഗ് റോഡ്സ്, അതുമായി

ബന്ധപ്പെട്ട അനുബന്ധ കോറിയോർ എന്നിവ വലിയ വികസന സാധ്യതയാണ് തിരുവനന്തപുരം ജില്ലയ്ക്കും വിഴിഞ്ഞം തുറമുഖത്തിനും വരുത്താൻ പോകുന്നത്. ഒരു അഭ്യർത്ഥനയുള്ളത്, ഈ വികസന പ്രവർത്തനങ്ങൾ വരുമ്പോൾ തീർച്ചയായും നമ്മുടെ മനുഷ്യവാസവുമായി ബന്ധപ്പെട്ട ക്രമീകരണങ്ങൾ, അതിനുവേണ്ടിയുള്ള പ്ലാനിംഗ് എന്നിവയൊക്കെ തയ്യാറാക്കാൻ ഗവൺമെന്റ് മുൻകയ്യെടുക്കണമെന്നുകൂടി സൂചിപ്പിക്കുകയാണ്.

ഇതൊരു കർഷക സൗഹൃദ ബഡ്ജറ്റാണ്. കാർഷിക രംഗത്ത് ഇതിനിടയിൽത്തന്നെ നമുക്ക് നല്ല മുന്നേറ്റമുണ്ടാക്കാൻ കഴിഞ്ഞിട്ടുണ്ട്. ഭക്ഷ്യോൽപ്പാദന രംഗത്തും പച്ചക്കറി ഉൽപ്പാദനരംഗത്തും ക്ഷീരോൽപ്പാദന രംഗത്തും വലിയ വർദ്ധനവുണ്ടാകുന്നു. എന്നാൽ അതിനെ കൂടുതൽ കാര്യക്ഷമമാക്കുന്നതിനുവേണ്ടിയുള്ള പ്രഖ്യാപനങ്ങളല്ലേ ഈ ബഡ്ജറ്റിൽ വരുന്നത്. കേരംതിങ്ങും കേരളനാട് പദ്ധതി - യന്ത്രവൽക്കരണത്തിലൂടെയും മൂല്യവർദ്ധിത ഉൽപ്പന്നങ്ങളുടെ നിർമ്മാണത്തിലൂടെയും കേരളത്തെ കേരംതിങ്ങും നാടായി വീണ്ടെടുക്കുവാനുള്ള പരിശ്രമമാണ് ബഡ്ജറ്റിലുള്ളത്. സംയോജിത റൈസ് പാർക്ക്, റബ്ബർ പാർക്ക് എന്നിവയൊക്കെത്തന്നെ കാർഷിക രംഗത്ത് വലിയ സാധ്യതകളാണ് ഉണ്ടാക്കാൻ പോകുന്നത്.

കൃഷിക്കാർക്ക് ആശ്വാസമേകുന്ന ബഡ്ജറ്റാണ്. അതുകൊണ്ടാണ് കാർഷിക സൗഹൃദ ബഡ്ജറ്റ് എന്ന് പറയേണ്ടി വരുന്നത്.

പ്രകൃതി സൗഹൃദംകൂടിയാണ് ഈ ബഡ്ജറ്റ്. നദീ പുനരുദ്ധാരണത്തെ സംബന്ധിച്ച് - വരട്ടാറിന്റെയും മറ്റ് ആറുകളുടെയുമൊക്കെ കാര്യങ്ങൾ ഈ ബഡ്ജറ്റിൽ പരാമർശിച്ചിട്ടുണ്ട്. അതിൽ അഭിമാനത്തോടുകൂടി എടുത്തുപറയാവുന്നതാണ് തിരുവനന്തപുരത്തെ കിള്ളിയാർ നവീകരിക്കുന്നതിനുവേണ്ടി നടത്തിയ പ്രവർത്തനം. വലിയ ജനപങ്കാളിത്തത്തോടുകൂടിയാണ് അതിന്റെ ആദ്യഘട്ട പ്രവർത്തനം നടത്തിയത്. അതിന്റെ രണ്ടാംഘട്ട പ്രവർത്തനത്തിലേക്ക് കോർപ്പറേഷൻ ചുവടുവയ്ക്കുകയാണ്. വലിയ മാറ്റമാണ് വരാൻ പോകുന്നത്. കിള്ളിയാറിലൂടെ അതിന്റെ ആദ്യത്തെ റീച്ചിൽ ഇപ്പോൾ ശുദ്ധജലം ഒഴുകുകയാണ്. അതിന്റെ തുടർ പദ്ധതികൾക്കുവേണ്ടി ഗവൺമെന്റ് സഹായം വാഗ്ദാനം ചെയ്യുകയാണ്. നമ്മുടെ നദികളെല്ലാം വീണ്ടെടുക്കുവാൻ വളരെ പ്രതിജ്ഞാബദ്ധതയോടുകൂടി, 25 കോടി രൂപ മാറ്റിവയ്ക്കാൻ തയ്യാറായ ഒരു ബഡ്ജറ്റാണിത്. അതുകൊണ്ടാണ് അതിനെ പ്രകൃതി സൗഹൃദ ബഡ്ജറ്റ് എന്ന് വിശേഷിപ്പിക്കാനാകുന്നത്.

പൊതുമേഖലാ വ്യവസായം, കേന്ദ്രത്തിൽ ലാഭകരമായ

പൊതുമേഖലകൾപോലും വിറ്റഴിക്കുകയാണ്. ഓഹരിക്കച്ചവടം നടത്തുകയാണ്. തിരുവനന്തപുരം വിമാനത്താവളം വിൽക്കാൻ പോകുന്നു. ഞങ്ങൾ അത് വാങ്ങിക്കോളാമെന്ന് ഈ ഗവൺമെന്റ് ഡൈറക്ടറും പറയുകയാണ്. അതാണ് നയം. ആ നയത്തിന് ബദലാണ് കേരള ഗവൺമെന്റ് അവതരിപ്പിച്ച ബഡ്ജറ്റ്. കേന്ദ്രം പൊതുമേഖലയെ വിറ്റുപറ്റുന്ന സന്ദർഭത്തിലാണ് ഇവിടെ എല്ലാ പൊതുമേഖലാ സ്ഥാപനങ്ങൾക്കും ധനസഹായം പ്രഖ്യാപിച്ചുകൊണ്ട് അതിനെ ഉത്തേജിപ്പിക്കുന്നതിനുവേണ്ടിയുള്ള പരിശ്രമം നടത്തുന്നത്. ഒട്ടേറെ പൊതുമേഖലാ സ്ഥാപനങ്ങൾ തിരുവനന്തപുരത്തുണ്ട്. എല്ലാ പൊതുമേഖലയ്ക്കും ഈ ബഡ്ജറ്റിലൂടെ പണം വകയിരുത്തുകയാണ്. പൊതുമേഖലയെ സംരക്ഷിക്കുന്ന ഒരു സമീപനമാണ്. അതാണ് ഞാൻ പറയുന്നത്, വ്യത്യസ്തമായ സമീപനമാണ്. കൃഷിയെയും പൊതുമേഖലയെയും സംരക്ഷിക്കുന്നു. പാവപ്പെട്ട ആളുകൾക്ക് ആവശ്യമായ സഹായങ്ങൾ ചെയ്യുന്നു.

റോഡുകളുടെ കാര്യമെടുക്കാം. ഒരുപക്ഷേ ഇന്ന് കേരളത്തിലെ പൊതുമരാമത്ത് വകുപ്പ് ഇന്ത്യക്കുതന്നെ മാതൃകയായി ഉയർന്നുനിൽക്കുകയല്ലേ. എത്ര ആധുനികമായ റോഡുകളാണ് ഇപ്പോൾ പൂർത്തീകരിച്ചു കൊണ്ടിരിക്കുന്നത്. ബി.എം.&ബി.സി. നിലവാരത്തിൽ നല്ല

ഡിസൈനിംഗുകളാണ്. വലിയ നിലയിലാണ് ഈ റോഡുകളുടെ പുരോഗതി കാണാൻ കഴിയുന്നത്. ഇന്ത്യൻ റോഡ് കോൺഗ്രസ്സിന്റെ മാനദണ്ഡങ്ങൾ പാലിച്ചുകൊണ്ട് നമ്മുടെ സംസ്ഥാനത്തെ എല്ലാ റോഡുകളും നവീകരിക്കപ്പെടുകയാണ്. ഇതാണ് നാട്ടിലെ പുരോഗതി. ഇതെല്ലാം എങ്ങനെയാണ് കോൺഗ്രസ്സിന് കണ്ടില്ലെന്ന് നടിക്കാൻ കഴിയുന്നത്? കേരള ബാങ്കിന്റെ കാര്യമെടുക്കാം. അങ്ങനെ ഓരോന്നുമെടുത്താൽ നവ കേരള സൃഷ്ടിക്ക് എന്തുകൊണ്ടും പ്രയോജനപ്പെടുന്ന, നല്ല കാഴ്ചപ്പാടുള്ള, ദീർഘവീക്ഷണമുള്ള, ജനപക്ഷത്ത് നിൽക്കുന്ന ഒരു ബഡ്ജറ്റാണ് ഡോ. ടി. എം. തോമസ് ഐസക് അവതരിപ്പിച്ചിരിക്കുന്നതെന്ന് നിസ്സംശയം പറയാം. രാഷ്ട്രീയ അന്ധത ബാധിച്ചിട്ടില്ലാത്ത എല്ലാവരും അത് അംഗീകരിക്കും.

തിരുവനന്തപുരം ജില്ലയെ ബഡ്ജറ്റിൽ നല്ല രീതിയിൽ പരിഗണിച്ച കാര്യം ഞാൻ പറഞ്ഞു. നവോത്ഥാന സമഗ്ര പഠന മ്യൂസിയം ഇവിടെ കൊണ്ടുവരികയാണ്. വിഴിഞ്ഞം തുറമുഖ വികസനം, അതുപോലെത്തന്നെ ജില്ലയുടെ എല്ലാ പൊതുമേഖലാ സ്ഥാപനങ്ങൾക്കും ആനുകൂല്യം പ്രഖ്യാപിക്കുകയാണ്. പൊഴിയൂരിൽ പുതിയ തുറമുഖത്തിന് ഈ ബഡ്ജറ്റിൽ തുക വകയിരുത്തുകയാണ്. ആ നിലയിൽ എന്തുകൊണ്ടും ജില്ലയെ പരിഗണിച്ച

ബഡ്ജറ്റാണ് എന്നുതന്നെ പറയാൻ സാധിക്കും.

എന്റെ നിയോജക മണ്ഡലത്തിൽ എം.സി. റോഡിൽ വെഞ്ഞാറമൂട് ഒരു പ്രധാനപ്പെട്ട ജംഗ്ഷനാണ്. ബഹുമാനപ്പെട്ട അധ്യക്ഷനും അതിലൂടെ സഞ്ചരിക്കുന്ന ആളാണ്. വലിയ ഗതാഗതക്കുരുക്കാണ് അവിടെ അനുഭവപ്പെടുന്നത്. രണ്ടാമത്തെ ബഡ്ജറ്റിൽ ഒരു ബൈപ്പാസിനുവേണ്ടി 25 കോടി രൂപ അനുവദിക്കപ്പെട്ടു. അതിന്റെ പരിശോധനയെല്ലാം നടക്കുമ്പോൾ യഥാർത്ഥത്തിൽ അത് ഫീസിബിളല്ലെന്ന് മനസ്സിലായി. ഏകദേശം 75 കോടിയോളം രൂപയിലേയ്ക്ക് അത് പോകും. അതുകൊണ്ട് കുറേക്കൂടി പ്രയാസരഹിതമായി നടത്താൻ കഴിയുന്ന ഒരു പ്രൊപ്പോസലിലേയ്ക്ക് ഞങ്ങൾ പോയി. ബഹുമാനപ്പെട്ട പൊതുമരാമത്ത് വകുപ്പുമന്ത്രിയുടെ ചേംബറിൽത്തന്നെ ഒരു മീറ്റിംഗ് വിളിച്ചുകൂട്ടിയപ്പോൾ അവിടെ ഏകദേശം 450-600 മീറ്റർ മാത്രം വരുന്ന ഒരു ഐക്ടോവർ നിർമ്മിക്കുന്നത് നന്നായിരിക്കുമെന്ന തീരുമാനത്തിലെത്തി. അതിന്റെ ഡി.പി.ആർ. ഉൾപ്പെടെ തയ്യാറാക്കിയിരിക്കുകയാണ്. അതിന്റെ നടപടിക്രമങ്ങളുമായി മുന്നോട്ട് പോവുകയാണ്. അത് ഈ ബഡ്ജറ്റ് പ്രഖ്യാപനത്തിൽ വന്നാൽ നിശ്ചയമായും അതിന്റെ നടപടികൾ പൂർത്തിയാക്കാൻ വളരെ എളുപ്പമായിരിക്കും. ഞാൻ

ഒന്നരണ്ട് റോഡുകളുടെ കാര്യംകൂടി പറഞ്ഞിട്ടുണ്ട്. 20 ശതമാനം വകകൊള്ളിച്ച് അതുകൂടി ഉൾപ്പെടുത്തി തന്നാൽ നന്നായിരിക്കുമെന്നാണ് പറയുവാനുള്ളത്.

മി. ചെയർമാൻ: ബഹുമാനപ്പെട്ട അംഗം, അങ്ങ് അവസാനിപ്പിക്കണം.

ശ്രീ. ഡി. കെ. മുരളി: സർ, ഇന്ത്യൻ രാഷ്ട്രീയത്തിൽ ഇടതുപക്ഷത്തിന്റെ പ്രസക്തിയെ സംബന്ധിച്ച് ഇപ്പോഴും കോൺഗ്രസ്സ് സംശയിക്കുകയാണ്. ഇവിടെ കഴിഞ്ഞ പ്രസംഗങ്ങളിലൊക്കെ അതിന്റെ ചില സൂചനകളുണ്ടായി. കേരളത്തിൽ ഇടതുപക്ഷ മുന്നണിയുടെ അവസാനം കാണാൻ പോവുകയാണ്, ബംഗാളിലും ത്രിപുരയിലും നഷ്ടപ്പെട്ടു എന്ന് ബഹുമാന്യനായ ഒരംഗം പറയുന്നത് കേട്ടു. ബംഗാളിൽ നഷ്ടപ്പെട്ടിട്ട് ആരാണ് പകരം വന്നത്; ഇപ്പോൾ ആരൊക്കെ തമ്മിലാണ് അവിടെ യുദ്ധം; ഇടതുപക്ഷത്തിന് ക്ഷീണം സംഭവിച്ചു എന്നുള്ളത് ശരിയാണ്. പക്ഷേ ഞങ്ങൾ വീണ്ടെടുക്കുകയാണ്. വളരെ ഗുരുതരമായ പ്രതിസന്ധികളെയും അക്രമങ്ങളെയും നേരിട്ടുകൊണ്ടാണെങ്കിലും ഇടതുപക്ഷം തിരിച്ചുവരാനുള്ള നല്ല പരിശ്രമത്തിലാണ്. ത്രിപുരയിൽ പകരം വന്നതാര്, ബി.ജെ.പി., രാജസ്ഥാനിൽ കോൺഗ്രസ്സ് ജയിച്ചു. അതിനുവേണ്ടിയുള്ള രാഷ്ട്രീയ സാമൂഹ്യ പശ്ചാത്തലം ഒരുക്കിയതാര്; അവിടത്തെ കർഷക പ്രക്ഷോഭങ്ങളിൽ പങ്കെടുത്തുകൊണ്ട് ഇടതുപക്ഷം. മഹാരാഷ്ട്രയിൽ നടന്ന ലോഗ് മാർച്ചിൽ

സാധാരണ ജനങ്ങൾ പിടിച്ചു കൊടിയേത്; ചെങ്കൊടി. ആ നിലയിൽ ഇന്ത്യയിൽ, ഒരുപക്ഷേ പാർലമെന്ററി രംഗത്ത് എണ്ണം കുറവാണെങ്കിലും സമൂഹത്തിൽ ഇടപെട്ടുകൊണ്ട് ഒരു ബദൽ രാഷ്ട്രീയം, ബദൽ നയം, ഉറച്ച നിലപാട് എടുത്തുകൊണ്ട് ഇടതുപക്ഷം മുന്നോട്ട് പോവുകയാണ്. ഇടതുപക്ഷം നശിച്ചുപോയാൽ അത് ഗുണപ്പെടുന്നത് ബി.ജെ.പി.ക്കാണെന്ന കാര്യം മറന്നുപോകരുത്. കോൺഗ്രസ്സ് ഈ പറയുന്നതുപോലെ നേതാവർ എന്നൊക്കെ പറഞ്ഞ് നടക്കാമെന്നല്ലാതെ, മുഖശ്രീയുള്ള ശ്രീമതി പ്രിയങ്കാഗാന്ധിയെ ഇറക്കി എന്നുള്ളതുകൊണ്ടാണെന്നും നയങ്ങളിൽ മാറ്റം വരുത്താതെ രക്ഷപ്പെടാൻ പോകുന്നില്ല. മതനിരപേക്ഷ പ്രസ്ഥാനങ്ങളുടെ കൂട്ടായ്മയ്ക്ക് മാത്രമേ ഇനി ഇന്ത്യ ഭരിക്കാൻ കഴിയൂ എന്ന അവസ്ഥയാണുള്ളത്. ബി.ജെ.പി.യെ തകർക്കണമെന്നാണ് മോഹമെങ്കിൽ അതാണ് ചെയ്യേണ്ടത്. ബി.ജെ.പി.യെ തകർക്കണമെന്ന് ഇവർക്ക് മോഹമൊന്നുമില്ല. അതിന് അഖിലേന്ത്യാ തലത്തിലേയ്ക്കൊന്നും പോകേണ്ട. ഇന്നലെ തിരുവനന്തപുരം ജില്ലയിലെ മലയിൻകീഴ് പഞ്ചായത്ത് പ്രസിഡന്റിനെതിരെയുള്ള അവിശ്വാസ പ്രമേയം പാസ്സായി. രണ്ട് വോട്ടുകൾ കോൺഗ്രസ്സിന് നൽകിയത് ബി.ജെ.പി.യാണ്. കഴിഞ്ഞ ഒരു വർഷക്കാലത്തിന് മുൻപ് ഒരു പ്രമേയം

കൊണ്ടുവന്നപ്പോൾ നടന്നില്ല. ഇപ്പോൾ തെരഞ്ഞെടുപ്പ് വന്നപ്പോൾ ശബരിമലയിലെ ബാധവത്തിന്റെ ഓർമ്മ പുതുക്കിക്കൊണ്ട് അവർ കൂട്ടായിരിക്കുന്നു. അതാണ് കോൺഗ്രസ്സിന്റെ രാഷ്ട്രീയം. ഈ പറയുന്നതുപോലെ റിസോർട്ട് കണ്ടാൽ, പണം കണ്ടാൽ ഒഴുകിപ്പോകും. ഇടതുപക്ഷം വിജയിച്ചുവന്നാൽ അത് ഉണ്ടാകില്ല. അതുകൊണ്ട് ബി.ജെ.പി.യെ അധികാരത്തിൽനിന്ന് മാറ്റണമെങ്കിൽ കേരളത്തിൽനിന്ന് ജയിച്ചുവരേണ്ടത് ഇടതുപക്ഷമാണ് എന്നുള്ള തിരിച്ചറിവ് കോൺഗ്രസ്സുകാർക്കുകൂടി ഉണ്ടാകണം എന്നുകൂടി ഓർമ്മിപ്പിച്ചുകൊണ്ട് ഈ ബഡ്ജറ്റിനെ ഒരിക്കൽക്കൂടി അനുകൂലിച്ചുകൊണ്ട് ഞാൻ എന്റെ പ്രസംഗം അവസാനിപ്പിക്കുന്നു.

ശ്രീ. ആന്റണി ജോൺ: സർ, ഈ ജനകീയ ബഡ്ജറ്റിനെ ഞാൻ പൂർണ്ണമായും പിന്തുണയ്ക്കുകയാണ്. രാഷ്ട്രീയ അന്ധത ബാധിച്ച യു.ഡി.എഫ് -ന് അല്ലാതെ ഈ ബഡ്ജറ്റിനെ എതിർക്കാൻ ഇന്ന് കേരളത്തിൽ നിഷ്പക്ഷമായി ചിന്തിക്കുന്ന മറ്റാർക്കും കഴിയില്ല. 2019-ൽ ഈ ബഡ്ജറ്റ് അവതരിപ്പിക്കുമ്പോൾ ഇതിനുമുൻപ് കേരളപ്പിറവിക്കുശേഷം നിരവധി ഗവൺമെന്റുകൾ കേരളത്തിൽ വന്നുപോയിട്ടുണ്ട്. കേരളപ്പിറവിക്കുശേഷം ഉണ്ടായിട്ടുള്ള ഗവൺമെന്റുകൾ വച്ചുനോക്കുമ്പോൾ, ഒരു അസാധാരണമായ സാഹചര്യത്തെയാണ് 2018 ആഗസ്റ്റ് മാസത്തിൽ നാം

നേരിട്ടത്. അപ്രതീക്ഷിതമായ ഒരു മഹാപ്രളയം കടന്നുവന്ന്, ഒരു ആയുസ്സിന്റെ മുഴുവൻ സമ്പാദ്യവും നഷ്ടപ്പെട്ട ആയിരക്കണക്കിന് ആളുകൾ നമ്മുടെ കേരളത്തിലുണ്ട്. അങ്ങനെ വലിയ നഷ്ടങ്ങൾ കേരളത്തിന് ഉണ്ടായി. മഹാപ്രളയത്തിനുശേഷം കേരളത്തിന്റെ പുനർ നിർമ്മാണ പ്രവർത്തനങ്ങളുമായി മുന്നോട്ടുപോകുന്ന ഈ ഘട്ടത്തിലാണ് ഇത്ര ജനകീയമായ ഒരു ബഡ്ജറ്റ് അവതരിപ്പിക്കാൻ ഇടതുപക്ഷ ജനാധിപത്യമുന്നണി ഗവൺമെന്റിനായത്. ഈ ഗവൺമെന്റിനല്ലാതെ മറ്റാർക്കും കഴിയുകയില്ലെന്നുള്ളത് ഞാൻ പ്രത്യേകം ഈ അവസരത്തിൽ സൂചിപ്പിക്കുകയാണ്. ആ ഒരു ജനകീയ ബഡ്ജറ്റിനെയാണ് ഇപ്പോൾ രാഷ്ട്രീയ അന്ധതവെച്ചുകൊണ്ട് ചില ആളുകൾ എതിർക്കുന്നത്. ഈ ബഡ്ജറ്റിനെ സംബന്ധിച്ച് പരിശോധിക്കുമ്പോൾ എല്ലാ മേഖലയിലും സ്പർശിക്കുന്നതരത്തിലുള്ള ഒരു സമഗ്രമായ ബഡ്ജറ്റാണ് ഇവിടെ അവതരിപ്പിച്ചിട്ടുള്ളതെന്ന് മനസ്സിലാക്കാൻ കഴിയും. അത് കേവലം ബഡ്ജറ്റിനപ്പുറത്ത് നമ്മൾ പരിശോധിക്കുമ്പോൾ, ഈ രണ്ടര വർഷക്കാലത്തെ പ്രവർത്തനം ഇന്നലെ പല അംഗങ്ങളും ഇവിടെ ചർച്ച ചെയ്തതാണ്. കേരളത്തിൽ ഇടതുപക്ഷ ജനാധിപത്യമുന്നണി ഗവൺമെന്റിന്റെ വികസന കാഴ്ചപ്പാടൊന്നുള്ളത്, 140 നിയോജകമണ്ഡലങ്ങളും ഒരുപോലെ വികസനം കൊണ്ടുവരികയെന്ന

വിശാലമായ കാഴ്ചപ്പാടോടു കൂടിയിട്ടാണ് ഈ ഗവൺമെന്റ് പ്രവർത്തിക്കുന്നത്. നമ്മുടെ മുൻകാലങ്ങളിൽ പല ഗവൺമെന്റുകളും ഭരിക്കുമ്പോൾ ചില പ്രത്യേക പ്രദേശങ്ങളിൽ മാത്രം വികസനം കേന്ദ്രീകരിച്ച് നിൽക്കുന്ന അവസ്ഥ ഉണ്ടായിരുന്നു. ആ അവസ്ഥയ്ക്കാണ് ശ്രീ. പിണറായി വിജയൻ സർക്കാർ ഇന്ന് മാറ്റം വരുത്തിയിട്ടുള്ളത്. കേരളത്തിലെ 140 നിയോജകമണ്ഡലങ്ങളിലും ഒരേപോലെ വികസന പ്രവർത്തനങ്ങൾ കൊണ്ടുവന്ന ഒരു ഗവൺമെന്റാണ് കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റ്. അതിന്റെയൊരു തുടർച്ചയെന്ന നിലയിൽ തന്നെയാണ് നമ്മൾ ഈ ബഡ്ജറ്റിനെ കാണേണ്ടത്. ഒരു ജനപ്രിയ ബഡ്ജറ്റാണിതെന്നുള്ള കാര്യത്തിൽ നമ്മളാരും സംശയിക്കേണ്ട കാര്യമില്ല. ഈ ബഡ്ജറ്റിനകത്ത് പറഞ്ഞിട്ടുള്ള കാര്യങ്ങൾ മാത്രമല്ല, കഴിഞ്ഞ രണ്ടരവർഷക്കാലത്തെ പ്രവർത്തനം പരിശോധിക്കണം. വിവിധ മിഷനുകൾ അതിന്റെ പ്രവർത്തനങ്ങൾ ഇവിടെ പ്രഖ്യാപിച്ചിട്ടുണ്ട്. ഹരിതകേരളം, ലൈഫ്, ആർദ്രം, പൊതുവിദ്യാഭ്യാസ സംരക്ഷണയജ്ഞം ഉൾപ്പെടെയുള്ള പ്രവർത്തനങ്ങളുടെയെല്ലാം ഗുണഫലം ഏറ്റവും കൂടുതൽ ലഭിക്കുന്നത് നമ്മുടെ സമൂഹത്തിനകത്തെ സാധാരണക്കാരായിട്ടുള്ള ആൾക്കാർക്ക് തന്നെയാണ്. മഹാഭൂരിപക്ഷം വരുന്ന സാധാരണക്കാരനെ ഉൾക്കൊള്ളുന്നൊരു വികസന

സമീപനമാണ് ഈ ഗവൺമെന്റ് മുന്നോട്ടുവയ്ക്കുന്നത്. പലപ്പോഴും കേരളത്തെ സംബന്ധിച്ച് പറയാറുള്ളത്, കേരളത്തിനകത്തെ വികസന പ്രവർത്തനങ്ങൾ സമയബന്ധിതമായി പൂർത്തീകരിക്കാൻ കഴിയുകയില്ല, അനന്തമായി നീണ്ടുപോകുന്നു എന്നതുൾപ്പെടെയുള്ള വലിയതോതിൽ ആക്ഷേപങ്ങൾ ഉണ്ടായിട്ടുണ്ട്. ഈ ഗവൺമെന്റ് വന്നതിനുശേഷം നമ്മൾ ശ്രദ്ധിക്കണം, ഏറ്റെടുത്ത വികസന പ്രവർത്തനങ്ങളെല്ലാം സമയബന്ധിതമായി പൂർത്തീകരിക്കുന്നതിനുവേണ്ടി ഗവൺമെന്റ് വളരെ ഇച്ഛാശക്തിയോടുകൂടി നിലപാട് സ്വീകരിച്ചിട്ടുണ്ട്. ദേശീയപാതാ വികസനവും, അന്തർ സംസ്ഥാന വൈദ്യുതി ലൈനും, കൊച്ചി മെട്രോയും, കണ്ണൂർ വിമാനത്താവളവും, വിഴിഞ്ഞം തുറമുഖവും, കൊല്ലം ബൈപ്പാസും ക്ഷേമ പെൻഷനുകളും ഉൾപ്പെടെ ഏറ്റെടുത്ത എല്ലാ പ്രവർത്തനങ്ങളും സാമ്പത്തിക പരിമിതികളെത്തു നിന്നുകൊണ്ട് ഈ ഗവൺമെന്റ് സമയബന്ധിതമായി പൂർത്തീകരിക്കാൻ പ്രത്യേക ശ്രദ്ധ കൊടുക്കുന്ന ഗവൺമെന്റാണ്. അതിന്റെയൊരു തുടർച്ചയെന്നുള്ള നിലയിൽ തന്നെയായിരിക്കണം നമ്മൾ ഈ ബഡ്ജറ്റിനേയും കാണേണ്ടത്. ഒരു ശതമാനം പ്രളയസെസ്സ് ഏർപ്പെടുത്തിയതിനെ ഇവിടെ പല ആളുകളും വിമർശിക്കുന്നുണ്ട്. ഈ രണ്ടര വർഷക്കാലത്തിനുമുൻപും കേരളത്തിൽ അഞ്ചു വർഷക്കാലമുണ്ടായിരുന്നുവെന്നത് മറന്നുകൊണ്ടാണ് സംസാരിക്കുന്നത്. ആ

കാലത്തുണ്ടായിരുന്ന നിരവധിയായ ഉദാഹരണങ്ങൾ ഇവിടെ ചൂണ്ടിക്കാണിച്ചിട്ടുണ്ട്. അന്ന് പ്രളയമില്ലാതിരുന്ന കാലത്തും വാറ്റ് നികുതിയുമായി ബന്ധപ്പെട്ടുകൊണ്ട് 12 ശതമാനത്തിൽ നിന്നും രണ്ടര ശതമാനം വർദ്ധിപ്പിച്ചുകൊണ്ടാണ് കഴിഞ്ഞ യു.ഡി.എഫ്. ഗവൺമെന്റ് നിലപാട് സ്വീകരിച്ചിട്ടുള്ളത്. വലിയ തോതിലുള്ള നഷ്ടം കേരളത്തിന്റെ എല്ലാ മേഖലയിലും നേരിട്ടതിനുശേഷം ഈ ബഡ്ജറ്റ് അവതരിപ്പിക്കുമ്പോൾ ഒരു ശതമാനം പ്രളയസെസ്സ് ഏർപ്പെടുത്തിയതുമായി ബന്ധപ്പെട്ട് വലിയതോതിൽ ജനങ്ങൾക്കിടയിൽ ആശയകുഴപ്പം സൃഷ്ടിക്കാനാണ് ഇവർ ശ്രമിക്കുന്നത്. വിലക്കയറ്റം ഉണ്ടാകുന്നതിനുവേണ്ടി ഒത്താശ ചെയ്തുകൊടുക്കുന്ന സമീപനമാണ് കേരളത്തിൽ യു.ഡി.എഫ്. സ്വീകരിച്ചുകൊണ്ടിരിക്കുന്നത്. ബഡ്ജറ്റുമായി ബന്ധപ്പെട്ട് മാത്രമല്ല, ഞാൻ നേരത്തെ സൂചിപ്പിച്ച, വൻകിട പദ്ധതികളെല്ലാം സമയബന്ധിതമായി പൂർത്തീകരിക്കുന്ന കാര്യത്തിൽ ഗവൺമെന്റ് നന്നായി ശ്രദ്ധിക്കുന്നുണ്ട്. കഴിഞ്ഞ രണ്ട് വർഷക്കാലമായി കിഫ്ബിയുമായി ബന്ധപ്പെട്ട് പ്രഖ്യാപിച്ച പദ്ധതികളെ സംബന്ധിച്ച് യു.ഡി.എഫും പ്രതിപക്ഷ മാധ്യമങ്ങളും വലിയ തോതിലുള്ള വിമർശനങ്ങളുമായി മുന്നോട്ടുവന്നിട്ടുണ്ട്. ഇന്ന് രണ്ടരവർഷക്കാലം പിന്നിടുമ്പോൾ, കിഫ്ബിയുമായി ബന്ധപ്പെട്ട് കഴിഞ്ഞ ബഡ്ജറ്റുകളിൽ പ്രഖ്യാപിച്ച 74 ശതമാനം

പദ്ധതികളും നിർമ്മാണഘട്ടത്തിലാണ്. ഏതാണ്ട് പൂർത്തിയാകുന്ന ഘട്ടത്തിലുള്ള പദ്ധതികളുമുണ്ട്. കിഫ്ബിയെന്ന സംവിധാനം രൂപവൽക്കരിച്ചുകൊണ്ട് വലിയതോതിലുള്ള വികസന പ്രവർത്തനങ്ങളാണ് നമ്മുടെ നാടിന്റെ എല്ലാ മേഖലകളിലും നടപ്പിലാക്കാൻ ഗവൺമെന്റ് സ്വീകരിക്കുന്നത്. വിദ്യാഭ്യാസ മേഖലയിൽ രണ്ടര വർഷക്കാലം കൊണ്ട് രണ്ടരലക്ഷം കുട്ടികളാണ് കേരളത്തിലെ പൊതു വിദ്യാലയങ്ങളിലേക്ക് കൂടുതലായി കടന്ന് വന്നിട്ടുള്ളത്. കേരളത്തിൽ കുറച്ചു വർഷങ്ങൾക്കുമുമ്പ് ഞങ്ങളൊക്കെ വിദ്യാർത്ഥി സംഘടനാപ്രവർത്തനത്തിന്റെ ഘട്ടത്തിൽ ലാഭകരമല്ല, അൺ എക്കണോമിക് എന്നു പറഞ്ഞ് വിദ്യാലയങ്ങൾ അടച്ചു പൂട്ടിയിരുന്ന ചരിത്രമെങ്കിൽ ഇന്ന് ആ വിദ്യാലയങ്ങളെ കൈപിടിച്ചുയർത്തി ആവശ്യമായ അടിസ്ഥാന സൗകര്യങ്ങൾ ഏർപ്പെടുത്തിക്കൊണ്ട് അവയെ മികവിന്റെ കേന്ദ്രങ്ങളാക്കി മാറ്റുന്ന ഗവൺമെന്റാണ് കേരളം ഭരിക്കുന്നത്. ഇന്ന് ലോകത്തെവിടെയുമുള്ള സമാന പ്രായക്കാരായ കുട്ടികൾക്ക് വിദ്യാഭ്യാസ മേഖലയിൽ ലഭിക്കുന്ന സൗകര്യം കേരളത്തിലെ പൊതുവിദ്യാലയങ്ങളിൽ പഠിക്കുന്ന കുട്ടികൾക്കും ലഭ്യമാക്കിക്കൊടുക്കുകയാണ്. വലിയതോതിലുള്ള മാറ്റം കേരളത്തിലെ വിദ്യാഭ്യാസ മേഖലയിൽ കൊണ്ടുവരികയാണ്. ആരോഗ്യമേഖലയിൽ വലിയതോതിൽ തസ്തികകൾ ഈ ഗവൺമെന്റ് സൃഷ്ടിക്കുന്നു.

കേരളത്തിൽ ആരോഗ്യമേഖലയിൽ മുമ്പ് വലിയ കുഴപ്പങ്ങൾതന്നെയായിരുന്നു. ആവശ്യത്തിന് ഡോക്ടർമാരും മറ്റ് സ്റ്റാഫുകളും ഉണ്ടായിരുന്നില്ല. ആ പോരായ്മ പരിഹരിക്കാൻ വേണ്ടി ആയിരക്കണക്കിന് തസ്തികകൾ സൃഷ്ടിച്ച് ആ മേഖലയെ മുന്നോട്ട് കൊണ്ടുവരികയാണ്. വിദ്യാഭ്യാസ മേഖലയേയും, ആരോഗ്യമേഖലയും വളരെ കരുതലോടുകൂടി ഭാവി വികസനത്തിന് ഏറ്റവും അത്യന്താപേക്ഷിതമായ കാര്യമാണെന്ന് കണ്ടുകൊണ്ടാണ് ഈ ഗവൺമെന്റ് മുന്നോട്ട് പോകുന്നത്. വിദ്യാഭ്യാസത്തിനായി നീക്കി വയ്ക്കുന്ന ഒരു രൂപപോലും നഷ്ടമാകില്ലെന്ന ഉറച്ച കാഴ്ചപ്പാടോടുകൂടിയാണ് ഈ ഗവൺമെന്റ് മുന്നോട്ടുപോകുന്നത്. നമ്മുടെ കുട്ടികൾക്ക് കൊടുക്കാൻ കഴിയുന്ന ഏറ്റവും വലിയ കാര്യം മെച്ചപ്പെട്ട വിദ്യാഭ്യാസം നൽകുകയെന്നുള്ളതാണ്. ആ മെച്ചപ്പെട്ട വിദ്യാഭ്യാസ സമ്പ്രദായം കേരളത്തിനകത്ത് ഒരുക്കിക്കൊടുക്കാൻ വേണ്ടിയാണ് ഗവൺമെന്റ് ഇത്തരം സമീപനങ്ങൾ സ്വീകരിക്കുന്നത്. കേരളത്തിൽ യു.ഡി.എഫ് ഭരിക്കുമ്പോൾ വിദ്യാർത്ഥികൾക്ക് സാമ്പത്തികമായി പഠിക്കാൻ സാഹചര്യമില്ലാത്തതുകൊണ്ട്, വിദ്യാഭ്യാസം നിഷേധിക്കേണ്ടി വന്നു. അപ്പോൾ ഫാസിലയും, അമ്പാടിയും, രജനിയും, വേളാങ്കണ്ണിയുമുൾപ്പെടെയുള്ള ഒട്ടനവധി വിദ്യാർത്ഥികൾ ആത്മഹത്യചെയ്ത കാലമായിരുന്നു ഉണ്ടായിരുന്നത്. ഇന്ന് കേരളത്തിൽ ആ സ്ഥിതിക്ക് മാറ്റം

വന്നിരിക്കുകയാണ്. എല്ലാ മേഖലയിലും സമഗ്രമായ മാറ്റം വരുത്തിക്കൊണ്ടുതന്നെയാണ് ഈ ഗവൺമെന്റ് കഴിഞ്ഞ രണ്ടര വർഷക്കാലത്തെ ഭരണവുമായി ബന്ധപ്പെട്ട് മുന്നോട്ടുപോകുന്നത്. പ്രളയത്തിനുശേഷവും ബഡ്ജറ്റിൽ എല്ലാ മേഖലകളിലും ജനങ്ങൾക്ക് പരിഗണനയും സഹായവും കൊടുത്തിരിക്കുകയാണ്. ഈ ഗവൺമെന്റ് വരുമ്പോൾ ക്ഷേമ പെൻഷൻ 600 രൂപയായിരുന്നു. ഇപ്പോൾ അത് 1200 രൂപയായി വർദ്ധിപ്പിച്ചിരിക്കുകയാണ്. അത് പടിപടിയായി 5 വർഷക്കാലം കൊണ്ട് 1500 രൂപയിലെത്തിക്കണമെന്നാണ് ബഹുമാനപ്പെട്ട മന്ത്രി പ്രഖ്യാപനത്തിൽ പറഞ്ഞിട്ടുള്ളത്. മഹാഭൂരിപക്ഷം വരുന്ന ആളുകളേയും ഉൾക്കൊള്ളുന്ന തരത്തിലുള്ള ഒരു വികസന സമീപനം, ഒരു വ്യത്യസ്തമായിട്ടുള്ള ബദൽ വികസന കാഴ്ചപ്പാട് കേരളത്തിലെ ഗവൺമെന്റ് മുന്നോട്ട് വയ്ക്കുകയാണ്. കേരളത്തിൽ 42 ലക്ഷം കുടുംബങ്ങളെ ഉൾക്കൊള്ളുന്ന ആരോഗ്യ ഇൻഷുറൻസ് പദ്ധതി നടപ്പിലാക്കാൻ തീരുമാനിച്ചിരിക്കുകയാണ്. ശബരിമലയുമായി ബന്ധപ്പെട്ടാണ് സമീപ കാലത്ത് കേരളത്തിനകത്ത് ഏറ്റവും വലിയ വർഗ്ഗീയ ധ്രുവീകരണശ്രമം നടത്താൻ ആർ.എസ്.എസ്, യു.ഡി.എഫിന്റെ പിന്തുണയോടുകൂടി നടത്തിയിട്ടുള്ളത്. മുൻകാലങ്ങളിൽ വിശ്വാസികളെന്ന് പറഞ്ഞ ആളുകൾ ഭരിച്ചിരുന്ന കാലഘട്ടങ്ങളിലൊന്നും നീക്കിവയ്ക്കാത്ത വലിയ വിഹിതമായ

739 കോടി രൂപയാണ് ഈ ഗവൺമെന്റ് ശബരിമലയ്ക്ക് വേണ്ടി നീക്കി വെച്ചിട്ടുള്ളത്. കെ.എസ്.ആർ.ടി.സി.-യെ സംരക്ഷിക്കാൻ വലിയ തുക നീക്കിവെക്കുന്നു. സ്ത്രീ ശാക്തീകരണ രംഗത്ത് വലിയതോതിൽ ഇടപെടാൻ വേണ്ടി ഗവൺമെന്റ് തീരുമാനിക്കുന്നു. പ്രളയത്തിനുശേഷവും എല്ലാ മേഖലകളിലും നല്ല നിലയിലുള്ള ഒരു പരിഗണന കൊടുത്തുകൊണ്ട് ഗവൺമെന്റ് മുന്നോട്ടുപോയിട്ടുണ്ട്. ഈ ബഡ്ജറ്റിനെ പിന്തുണയ്ക്കാൻ പ്രതിപക്ഷത്തെ സുഹൃത്തുക്കൾ തയ്യാറാകണമെന്നാണ് എനിക്ക് സൂചിപ്പിക്കാനുള്ളത്. രാജ്യം ഒരു പൊതുതിരഞ്ഞെടുപ്പിന് തയ്യാറായോൾ സുരക്ഷിതമായ ഒരു ഭാവിക്ക് വേണ്ടി ആർ.എസ്.എസ്. എന്ന് പറയുന്ന മഹാവിപത്തിനെ എതിർക്കാൻ യു.ഡി.എഫ്. തയ്യാറാകണമെന്നാണ് എനിക്ക് പറയാനുള്ളത്. പലപ്പോഴും ഈ നിയമസഭയിൽ ആർ.എസ്.എസ്.നെതിരെ ബി.ജെ.പി.ക്കെതിരെ വർത്തമാനം പറയുമ്പോൾ വേണ്ടത്ര ആർജ്ജവത്തോടുകൂടി പറയാൻ യു.ഡി.എഫ്. തയ്യാറാകുന്നില്ല. ശബരിമല വിഷയത്തിലുൾപ്പെടെ രാഷ്ട്രീയ ലാഭം നേടുന്നതിനുവേണ്ടിയുള്ള ഒരു സമീപനമാണ് കേരളത്തിനകത്ത് യു.ഡി.എഫ്. സ്വീകരിച്ചിട്ടുള്ളത്. അത് കേരളത്തിന്റെ ജനസമൂഹം തിരിച്ചറിയുമെന്നുള്ള കാര്യത്തിൽ നമുക്കാർക്കും സംശയമില്ല. ഇപ്പോൾ ചില പെയ്ഡ് സർവ്വേകളുമായിട്ടാണ് ആളുകൾ മുന്നോട്ട് വന്നിട്ടുള്ളത്. ആ സർവ്വേകളൊക്കെ

ജനങ്ങൾ തള്ളിക്കളയും. കേരളത്തിലെ ജനങ്ങളുടെ മനസ്സറിയാവുന്നവരാണ് ഇടതുപക്ഷത്തിന്റെ ഓരോ പ്രവർത്തകരും. ആ ജനത ഇനി വരാൻ പോകുന്ന ലോകസഭാ തെരഞ്ഞെടുപ്പിൽ കേരളത്തിലെ ഇടതുപക്ഷത്തെ മുഴുവൻ സീറ്റുകളിലും വിജയിപ്പിക്കുമെന്ന കാര്യത്തിൽ സംശയമില്ല എന്നു മാത്രം പറഞ്ഞുകൊണ്ട് ഈ ബഡ്ജറ്റിനെ ഒരിക്കൽ കൂടി പിന്തുണച്ചുകൊണ്ട് നിർത്തുന്നു. നന്ദി, നമസ്കാരം.

ശ്രീ. കെ. എൻ. എ. ഖാദർ: സർ, ഈ ബഡ്ജറ്റിനെക്കുറിച്ച് ഇവിടെ ധാരാളമായി പറഞ്ഞുകഴിഞ്ഞതാണ്. കേരളത്തിൽ പ്രളയശേഷം ഉണ്ടായിട്ടുള്ള പ്രശ്നങ്ങൾക്ക് പരിഹാരം കാണുന്നതിന് വേണ്ടി ബഡ്ജറ്റിനകത്ത് പ്രധാനപ്പെട്ട ഇരുപത്തിയഞ്ചിന പരിപാടികളാണ് ബഹുമാനപ്പെട്ട ധനകാര്യ വകുപ്പുമന്ത്രി പറഞ്ഞിട്ടുള്ളത്. ഇവിടെ പലരും ചൂണ്ടിക്കാണിച്ചതുപോലെ ആ ഇരുപത്തിയഞ്ച് പദ്ധതികളൊക്കെത്തന്നെ പുതിയ പദ്ധതികളാണെന്ന് എനിക്ക് തോന്നുന്നില്ല. അതുപോലെ തന്നെ ബഡ്ജറ്റിന്റെ ആദ്യത്തെ അഞ്ചെട്ടു പാഠശ്രാഫും കുമാരനാശാനം ശ്രീനാരായണ ഗുരുവുമൊക്കെയാണ് വന്നിട്ടുള്ളത്. അതുകഴിഞ്ഞ്, പ്രളയശേഷമുണ്ടായിട്ടുള്ള സാഹചര്യങ്ങളെ നേരിടാനും നവകേരള നിർമ്മിതിക്കുവേണ്ടിയും ബഡ്ജറ്റിൽ പറഞ്ഞിട്ടുള്ള കാര്യങ്ങൾ ആലോചിക്കുമ്പോൾ ഈ പുതിയ കേരളം എന്നതിനെക്കുറിച്ചുള്ള സങ്കല്പം

വളരെ അവിഷ്കരമാണെന്നാണ് എനിക്ക് തോന്നിയിട്ടുള്ളത്. പുതിയ കേരളം എന്ന് പറയുമ്പോൾ, മലനാടും, ഇടനാടും, തീരപ്രദേശവും ചേർന്നുള്ള കേരളത്തിൽ, മലനാട്ടിലെ ഉരുൾപൊട്ടലും ഇടനാട്ടിലെ വെള്ളപ്പൊക്കവും തീരദേശത്തെ കടലാക്രമണവും തടയത്തക്ക രീതിയിലുള്ള നിർമ്മാണ പ്രവർത്തനങ്ങളെക്കുറിച്ച് ആലോചിച്ചിട്ടുണ്ടോ; അത്തരം പദ്ധതികളാണോ ആവിഷ്കരിക്കുന്നത്? അതുപോലെ പാരിസ്ഥിതികമായ ദുരന്തങ്ങളിൽ നിന്നും കേരളത്തെ രക്ഷപ്പെടുത്താനും ഇതുപോലുള്ള പ്രളയങ്ങളും ഭൂകമ്പങ്ങളും ഉരുൾപൊട്ടലും വന്നാൽ അതിന് പ്രത്യാഘാതങ്ങളുണ്ടാക്കാത്ത നിർമ്മാണ പ്രക്രിയകളെക്കുറിച്ച് ഒരു പഠനം നടത്തിയശേഷം മാത്രമേ അത്തരം പദ്ധതികൾ ആവിഷ്കരിക്കാവൂ എന്നാണ് എനിക്ക് തോന്നുന്നത്. പ്രതിപക്ഷത്തിനും ഇതിന്റെതായ ആശയങ്ങളുണ്ട്. ഗവൺമെന്റ് മാത്രം നവകേരള നിർമ്മാണത്തെക്കുറിച്ച് പറയുന്നതിന് പകരം പ്രതിപക്ഷവുമായും ബന്ധപ്പെട്ട വിദഗ്ദ്ധന്മാരുമായും ഒരു നല്ല കൂടിയലോചന നടത്തിയാൽ വളരെ നല്ല ആശയങ്ങൾ ഈ ഗവൺമെന്റിന് കിട്ടും എന്നാണ് ഞാൻ മനസ്സിലാക്കുന്നത്. അതുകൊണ്ട് എല്ലാ വിഭാഗങ്ങളിലെയും ആളുകളുമായി വേണ്ടത്ര ചർച്ച ചെയ്തതിനുശേഷം മാത്രമേ നവകേരള നിർമ്മിതി പോലുള്ള

കാര്യങ്ങൾ ചെയ്യാൻ പാടുള്ളൂ. ഇന്ന് ഇവിടെ പല ആളുകളും കൂടുതലായി രാഷ്ട്രീയ കാര്യങ്ങൾ പറഞ്ഞു. എന്റെ സമയം പരിമിതമായതുകൊണ്ട് ഞാൻ ബഡ്ജറ്റിനെക്കുറിച്ച് കൂടുതൽ പറയാൻ ആഗ്രഹിക്കുന്നില്ല. ലോകത്ത് ഇന്നുവരെ ഒരു ഗവൺമെന്റും ഒരു പുതിയ പുഴ ഒരു വികസന പദ്ധതിയുടെയും ഭാഗമായി നിർമ്മിച്ചിട്ടില്ല. ലോകത്ത് ഒരു ഗവൺമെന്റും ഒരു പുതിയ മല അല്ലെങ്കിൽ പർവ്വതം ഇതുവരെ നിർമ്മിച്ചതായി ചരിത്രമില്ല. എല്ലാം നശിപ്പിക്കുകയല്ലാതെ മറ്റൊന്നും ചെയ്തിട്ടില്ല. അത്തരം വിഷയങ്ങളെക്കൂടി മനസ്സിലാക്കി മാത്രമേ ഇത്തരം കാര്യങ്ങൾ ചെയ്യാൻ പാടുള്ളൂ. നിർമ്മാണ പ്രവർത്തനങ്ങളെക്കുറിച്ചൊക്കെ പറഞ്ഞിട്ടുള്ള വേദങ്ങളാണ് നമ്മുടെ രാജ്യത്തുണ്ടായിരുന്നത്. ആയുർവേദം, ധനുർവേദം, ഗാന്ധർവ്വവേദം, സ്പത്യവേദം എന്നിവയെല്ലാം ഭാരതീയ സംസ്കാരത്തിന്റെ ഭാഗമായുള്ള വേദങ്ങളുടെ ഉപവേദങ്ങളാണ്. ഇതിലെ സ്പത്യവേദത്തിൽ സിറ്റിയും വില്ലേജുകളും എങ്ങനെ പ്ലാൻ ചെയ്യാമെന്നും, കൺസ്ട്രക്ഷൻ എങ്ങനെ നടത്താമെന്നും വരെ വേദ കാലഘട്ടത്തിൽപ്പോലും ഭാരതത്തിൽ പറഞ്ഞിട്ടുണ്ട്. അതെല്ലാം വിസ്മരിച്ചുകൊണ്ടാണ് നമ്മൾ കാര്യങ്ങളുമായി മുന്നോട്ടുപോകുന്നത്. ഈ രീതിയിൽത്തന്നെ കേന്ദ്ര ഗവൺമെന്റ് മുന്നോട്ടുപോയാൽ സംസ്ഥാനം

ഇനിയും പാപ്പരാകുകയേയുള്ളൂ എന്നാണ് ഞാൻ മനസ്സിലാക്കുന്നത്. സംസ്ഥാനം പാപ്പരാണെന്നും, സാമ്പത്തികമായി പ്രതിസന്ധിയുണ്ടെന്നും, ബുദ്ധിമുട്ടുണ്ടെന്നും ബഹുമാനപ്പെട്ട ധനകാര്യ വകുപ്പുമന്ത്രി തുറന്ന് പറയണമെന്നാണ് ഞാൻ പറയുന്നത്. ആ സത്യം, ആ വസ്തുനിഷ്ഠ യാഥാർത്ഥ്യങ്ങൾ ഉൾക്കൊണ്ടു വേണം ഗവൺമെന്റ് പദ്ധതികൾ ആവിഷ്കരിക്കേണ്ടത്. ഇവിടെ ഒന്നും സംഭവിച്ചിട്ടില്ലായെന്ന മട്ടിൽ മുടി വയ്ക്കുന്നത് ഗുണം ചെയ്യുമെന്ന് ഞാൻ കരുതുന്നില്ല. കേന്ദ്ര ഗവൺമെന്റ് എല്ലാ ഭരണഘടനാ സ്ഥാപനങ്ങളെയും സ്വന്തം കൈപ്പിടിയിൽ ഒതുക്കുന്ന സാഹചര്യമാണ് ഇപ്പോഴുള്ളത്. പ്ലാനിംഗ് ബോർഡിനെ നീതി ആയോഗ് ആക്കി മാറ്റി, യൂണിയൻ പബ്ലിക് സർവ്വീസ് കമ്മീഷനെ അവരുടെ ചൊൽപ്പടിക്ക് നിൽക്കുന്ന സ്ഥാപനമാക്കി മാറ്റി, യൂണിവേഴ്സിറ്റി ഗ്രാന്റ്സ് കമ്മീഷൻ (UGC), ആർ. ബി. ഐ. എന്നിവ അവരുടെ നിയന്ത്രണത്തിൽ വരുന്ന സ്ഥാപനമാക്കി മാറ്റി. ജൂഡീഷ്യറിയെ അവർക്ക് കീഴ്പെടുത്താനായുള്ള പരിശ്രമങ്ങൾ നടക്കുന്നു. സി.ബി.ഐ. പൂർണ്ണമായും അവരുടെ നിയന്ത്രണത്തിലാക്കിക്കൊണ്ടിരിക്കുന്നു. ഇങ്ങനെ ഓരോ സംഭവങ്ങളും പരിശോധിച്ചാൽ കേന്ദ്ര ഗവൺമെന്റ് എങ്ങോട്ടാണ് പോകുന്നത് എന്ന് വളരെ

വ്യക്തമാണ്. ആ കേന്ദ്ര ഗവൺമെന്റിന്റെ ഭരണം അവസാനിപ്പിക്കുക എന്നുള്ളത് ഈ വരുന്ന തെരഞ്ഞെടുപ്പിലെ ഏറ്റവും സുപ്രധാനമായിട്ടുള്ള സംഗതിയാണ്. അതിൽ ഓരോ പാർട്ടികളും ഓരോ മുന്നണികളും അവരുടേതായ രീതിയിൽ കേന്ദ്ര ഗവൺമെന്റിനെയും നരേന്ദ്ര മോദി ഗവൺമെന്റിനെയും എതിർക്കുമ്പോൾ അതൊന്നും ശരിയായില്ല എന്ന മട്ടിൽ ഇവിടെ അധികമാളുകളും സംസാരിച്ചത് സങ്കടകരമാണ്. ഇടതുപക്ഷ ജനാധിപത്യ മുന്നണിക്കും മാർക്സിസ്റ്റ് പാർട്ടിക്കും കോൺഗ്രസിനെ എതിർക്കുന്നതിനോ അല്ലെങ്കിൽ ബി.ജ.പി.-യെ എതിർക്കുന്നതിനോ അവരുടേതായ രീതികൾ ഉണ്ടാകും. അതിൽ യാതൊരു കുഴപ്പവുമില്ല. അതേസമയം മറ്റൊരാൾ എന്തെങ്കിലും ചെയ്യുമ്പോൾ അതിനെ എതിർത്ത്, ആക്ഷേപിച്ച് പറയുന്നത് ബി.ജെ.പി.-യെ സഹായിക്കുന്ന ഒരു നിലപാടായിട്ടാണ് എനിക്ക് തോന്നുന്നത്. കോൺഗ്രസിന് സംഭവിക്കുന്ന എല്ലാ വീഴ്ചകളെയും പൂർണ്ണമായും ആക്ഷേപിക്കുകയും ആ വീഴ്ചകളെ എടുത്തുപറയുകയും അത് ആഘോഷിക്കുകയും ചെയ്യുക, കോൺഗ്രസിനുണ്ടാകുന്ന നേട്ടങ്ങളെ മുഴുവൻ പരിഹസിക്കുക, ഇങ്ങനെയുള്ള നിലപാട് സ്വീകരിക്കുന്നത് ശരിയാണോ? ഇന്ത്യാ രാജ്യം എന്ന് പറയുന്നത് കേരളം മാത്രമല്ല. നമ്മുടെ 20

പാർലമെന്റ് മെമ്പർമാർക്ക് ഇന്ത്യയുടെ ഭരണം മാറ്റാൻ സാധിക്കുമെന്ന് ഞാൻ വിശ്വസിക്കുന്നില്ല. ഇന്ത്യാ രാജ്യം വളരെ വിശാലമായിട്ടുള്ള രാജ്യമാണ്. ഉത്തരേന്ത്യൻ സംസ്ഥാനങ്ങളിലുള്ള മനുഷ്യർ അത്ര മോശക്കാരായിട്ടുള്ള ആളുകളാണെന്ന ധാരണ എനിക്കില്ല. അടിയന്തരാവസ്ഥ കഴിഞ്ഞപ്പോൾ ഇന്ദിരാഗാന്ധിയെവരെ തോൽപ്പിച്ചവരാണ് ഉത്തരേന്ത്യയിലുള്ളവർ എന്ന് പലരും മുമ്പ് അവകാശപ്പെടാറുണ്ടായിരുന്നു. നമ്മളേക്കാൾ ഒരു പക്ഷേ രാഷ്ട്രീയമായ നിലവാരം പുലർത്തുന്ന ഒരുപാട് ആളുകളെ ഉത്തരേന്ത്യയിൽ നമുക്ക് കാണാൻ സാധിക്കും. അവരെ നമുക്ക് ആക്ഷേപിക്കാൻ പറ്റുമോ? ഇപ്പോൾ നടന്ന നിയമസഭാ തിരഞ്ഞെടുപ്പിൽ 5 സംസ്ഥാനങ്ങളിൽ ഭാരതീയ ജനതാ പാർട്ടി തോറ്റു. കോൺഗ്രസ് ജയിച്ചിട്ടുള്ളത് മൂന്ന് സ്റ്റേറ്റിൽ മാത്രമായിരിക്കാം, എങ്കിലും മറ്റ് രണ്ട് സംസ്ഥാനങ്ങൾ എടുത്തു നോക്കിയാൽ, മൊത്തത്തിൽ 5 സ്റ്റേറ്റിലും ഭാരതീയ ജനതാ പാർട്ടി തോറ്റില്ലേ; കോൺഗ്രസ് പരാജയപ്പെട്ട രാജസ്ഥാനിലെ 25 സീറ്റുകളിൽ മാർക്സിസ്റ്റ് പാർട്ടി സ്ഥാനാർത്ഥികളെ നിർത്തി മത്സരിച്ചില്ലേ? അവരുടെ പാർട്ടി സെക്രട്ടറിയും അദ്ദേഹത്തിന്റെ അനുജനും അവിടെ മത്സരിച്ചിരുന്നു, അവർക്ക് എന്നും കിട്ടിയിരുന്ന ആ രണ്ടു സീറ്റും അവിടെ തോൽക്കുകയാണുണ്ടായത്. എന്തു

നിർഭാഗ്യകരമായ സാഹചര്യമാണത്! പണ്ഡിറ്റ് ജവഹർലാൽ നെഹ്റുവിന്റെയും മഹാത്മാ ഗാന്ധിയുടെയും ഗുണം ഇവിടെ പലരും പറഞ്ഞു, അത് നല്ല കാര്യമാണ്. ജീവിച്ചിരിക്കുന്നവരെക്കുറിച്ച് അഭിപ്രായം തീരെയില്ല. മരിച്ചു പോയാൽ പിന്നെ അവരൊക്കെ നല്ല മനുഷ്യന്മാരായി, എന്തൊരു അതൃപ്തമാണ്! കുറച്ച് മുമ്പ് സി. പി. ഐ. (എം) -ന്റെ ഒരു നേതാവ് ഒരു സ്ഥലത്ത് പ്രസംഗിച്ചത് ഞാൻ പത്രത്തിൽ വായിച്ചിരുന്നു. അത് കുറേ മുമ്പുള്ള വാർത്തയാണ്, മലയാള മനോരമയിൽ അച്ചടിച്ചു വന്നിരുന്നു. കൃത്യമായ ഡേറ്റ് ചോദിച്ചാൽ പറയാൻ കഴിയില്ല. അതിൽ 'യേശു ക്രിസ്തു ഇന്ന് ജീവിച്ചിരുന്നെങ്കിൽ അദ്ദേഹം പി. ബി. അംഗം ആകുമായിരുന്നു.' എന്നാണ് പ്രസംഗിച്ചത്. ആ പ്രസംഗിച്ചത് ചില്ലറക്കാരനായ ആളല്ല, ഇപ്പോൾ പൊളിറ്റ് ബ്യൂറോയിലുള്ള ആളാണ്. അത് മനോരമ പത്രത്തിൽ അച്ചടിച്ചുവന്നത് ഞാൻ കണ്ടിരുന്നു, എങ്കിലും ഞാനത് വീണ്ടും വീണ്ടും വെരിഫൈ ചെയ്തിട്ടുണ്ട്. യേശു ക്രിസ്തു ജീവിച്ചിരുന്നെങ്കിൽ അദ്ദേഹം പൊളിറ്റ് ബ്യൂറോ മെമ്പർ ആകുമായിരുന്നു, അത്രകണ്ട് ഇടതുപക്ഷ ചിന്താഗതിക്കാരനായിരുന്നു. എന്നാലും ഞാൻ അദ്ദേഹത്തിന്റെ ലൂബ്ബ് നോക്കുകയാണ്! യേശു ക്രിസ്തുവിനെ ജനറൽ സെക്രട്ടറിയെന്നും ആക്കാൻ തയ്യാറല്ല, പൊളിറ്റ് ബ്യൂറോയിൽ വേണമെങ്കിൽ

എടുക്കാം എന്നുള്ള ഒരു ദയാവായ്പ് മാത്രമേ കാണിച്ചിട്ടുള്ളൂ. മഹാത്മാ ഗാന്ധിയെക്കുറിച്ചും പണ്ഡിറ്റ് ജവഹർലാൽ നെഹ്റുവിനെക്കുറിച്ചും ഗുണങ്ങളെല്ലാം പറഞ്ഞത് നല്ലകാര്യം തന്നെയാണ്. 1947 -ൽ ഇന്ത്യയ്ക്ക് സ്വാതന്ത്ര്യം കിട്ടുന്നതിന് മുമ്പ് കമ്മ്യൂണിസ്റ്റ് പാട്ടി സ്വീകരിച്ച സമീപനം എന്തായിരുന്നു? കമ്മ്യൂണിസ്റ്റ് പാട്ടി മഹാത്മാ ഗാന്ധിയോടുള്ള ബഹുമാനം കൊണ്ട് 1930-ലെ നിസ്സഹകരണ പ്രസ്ഥാനത്തെ എതിർത്തു, 1942 -ലെ ക്വിറ്റ് ഇന്ത്യാ സമരത്തെ എതിർത്തു. 1947 -ൽ പണ്ഡിറ്റ് ജവഹർലാൽ നെഹ്റു ഇന്ത്യയുടെ ആദ്യത്തെ പ്രധാനമന്ത്രിയായി വന്നപ്പോൾ 1948 -ൽ സായുധ വിപ്ലവത്തിന് ആഹ്വാനം ചെയ്ത പാർട്ടിയാണ്. ജവഹർലാൽ നെഹ്റുവിനെതിരായി, അദ്ദേഹത്തിന്റെ ഭരണത്തെക്കുറിച്ച് പറഞ്ഞത് ബ്രിട്ടീഷ് സാമ്രാജ്യത്വത്തിന്റെ രഥചക്രത്തോട് കൂട്ടിക്കെട്ടിയ ഭരണം എന്നാണ്. വെളുത്ത ബ്രിട്ടീഷുകാരൻ പോയെങ്കിൽ കറുത്ത ബ്രിട്ടീഷുകാരൻ ഇവിടെ ഭരിക്കുന്നുവെന്നാണ് നെഹ്റുവിനെ വിളിച്ചത്. 1948 മുതൽ 1951 വരെ പാർട്ടി എടുത്ത നിലപാട് സായുധ വിപ്ലവത്തിന്റേതായിരുന്നു. ആ പണ്ഡിറ്റ് ജവഹർലാൽ നെഹ്റു മഹാനായിരുന്നുവെന്നാണ് ഇപ്പോൾ പറയുന്നത്. സായുധ വിപ്ലവം നടത്തി അദ്ദേഹത്തെ പുറത്താക്കാൻ ശ്രമിച്ച്, അവനവന്റെ

കൈയിലുണ്ടായിരുന്ന പാർട്ടി കൂടി നഷ്ടപ്പെടുന്ന സാഹചര്യമാണ് അന്നുണ്ടായത് എന്ന് എല്ലാവർക്കും അറിയാം. സി. പി. ഐ. (എം) എന്ന പാർട്ടിക്ക് നല്ല നയം ഉണ്ടായിരിക്കും, അത് അവരാണ് തീരുമാനിക്കേണ്ടത്. അവരുടേത് നല്ല നയമായിരിക്കും, ജനങ്ങൾക്ക് അതായിരിക്കും ഏറ്റവും സ്വീകാര്യം, കൃഷിക്കാരെ മുഴുവൻ ജാഥ നടത്തിച്ച് അവരുടെ കാലിന്റെ പാദങ്ങൾ പൊട്ടുന്നുണ്ടാകും, ഇതൊക്കെ നല്ല കാര്യം തന്നെ, കുഴപ്പമില്ല. നല്ലൊരു എഞ്ചിനാണത്, പക്ഷേ ബോഗി ഇല്ലാ എന്നതാണ് കുഴപ്പം. ട്രെയിനിന്റെ നല്ലൊരു എഞ്ചിൻ ഇങ്ങനെ ഷട്ടിൽ സർവ്വീസ് നടത്തിയിട്ട് ഒരു കാര്യവുമില്ല. അതിൽ ആളുകളെ കയറ്റുന്ന ബോഗി ഉണ്ടാകണം, ബോഗിയിൽ ആളുമുണ്ടാകണം. അപ്പോൾ മാത്രമേ രാജ്യത്ത് ഭരണം കിട്ടുകയുള്ളൂ. ഇന്ത്യൻ നാഷണൽ കോൺഗ്രസ് മാത്രമല്ല, ഇപ്പോൾ തൃണമൂൽ കോൺഗ്രസ്, അതുപോലെ മൂലായം സിങ്ങ് യാദവിന്റെ പാർട്ടി, അഖിലേഷ് യാദവിന്റെ പാർട്ടി തുടങ്ങിയ പാർട്ടികൾക്കൊക്കെ അതിന്റേതായ റോൾ ഉണ്ട്. അതിന്റേതായ റോൾ വഹിക്കുന്ന സംഗതിയിൽ ഭാരതീയ ജനതാ പാർട്ടിക്ക് എതിരായി, അവരെ താഴേക്കിറക്കുന്നതിനുവേണ്ടി, മതേതരത്വം ഉയർത്തിപ്പിടിക്കുന്നതിനുവേണ്ടി, ആ പാർട്ടികൾക്കൊക്കെയുള്ള പങ്കിനെ

വിസ്മരിച്ചുകൊണ്ട് എല്ലാം ഇടതുപക്ഷ ജനാധിപത്യ മുന്നണിക്കോ, ഈ മാർക്സിസ്റ്റ് പാർട്ടിക്കോ മാത്രം സാധിക്കുമെന്ന് പറഞ്ഞാൽ എന്ത് അർത്ഥമാണുള്ളത്? കോൺഗ്രസിൽ ആളുകൾക്ക് പലപല അഭിപ്രായമാണ് എന്നാണ് കോൺഗ്രസ് പാർട്ടിയെപ്പറ്റി പറഞ്ഞത്. ഏതിലാണ് പല അഭിപ്രായങ്ങൾ ഇല്ലാത്തത്; ഇടതുപക്ഷ ജനാധിപത്യ മുന്നണിയിലെ പാർട്ടികൾക്കെല്ലാം ഒരേ അഭിപ്രായമാണോ; ഒരേ പാർട്ടിയിൽ തന്നെയുള്ള ആളുകൾക്കെല്ലാം ഒരേ അഭിപ്രായമാണോ; ഉത്തരേന്ത്യയിലൊക്കെ കമ്മ്യൂണിസ്റ്റ് പാർട്ടിയുടെ യഥാർത്ഥ സ്ഥിതി എന്താണ്? ആരോ ഇവിടെ പറഞ്ഞു, പശ്ചിമ ബംഗാളിലും മാർക്സിസ്റ്റ് പാർട്ടി തോറ്റുപോയത് സങ്കടമായി, എന്നാൽ പിന്നീട് വന്നത് ആരാണ് എന്ന് ചോദിച്ചു. അപ്പോൾ ശ്രീമതി മമതാ ബാനർജി വന്നതിൽ ദുഃഖമുണ്ട്. അതേപോലെ തന്നെയാണ് ഡൽഹിയിൽ കോൺഗ്രസ് തോറ്റു, പിന്നെ വന്നത് ആരാണ്? അത് ഭാരതീയ ജനതാ പാർട്ടിയാണ്. ലീഗും മാർക്സിസ്റ്റ് പാർട്ടിയും തമ്മിലൊന്നും വലിയ വ്യത്യാസമില്ല, എന്താണെന്നു വെച്ചാൽ രണ്ട് കൂട്ടർക്കും ഒരേ ശക്തി തന്നെയാണുള്ളത്. നമ്മൾ രണ്ട് കൂട്ടർക്കും അല്ലാഹു ഡൽഹി വിധിച്ചിട്ടില്ല, അത് നിങ്ങൾ മനസ്സിലാക്കിയാൽ മതി. നമ്മൾ രണ്ട് കൂട്ടർക്കും

ആരുടെയെങ്കിലും കൂടെക്കൂടാതെ ഒന്നും നടക്കില്ല, അത് സത്യസന്ധമായിട്ടുള്ള കാര്യമാണ്. ഇന്ത്യൻ നാഷണൽ കോൺഗ്രസ് എന്ന് പറയുന്ന പാർട്ടി എടുക്കുന്ന സമീപനം ആ പാർട്ടി ഉൾപ്പെടെ ഇന്ത്യയിലെ എല്ലാ പാർട്ടികൾക്കും ഈ സാമ്രാജ്യത്തിനെതിരായ ഫാസിസത്തിനെതിരായ വർഗ്ഗീയതയ്ക്കെതിരായ സമരത്തിൽ നിർണ്ണായകമായ പങ്ക് വഹിക്കാനുണ്ടെന്നതാണ്. എന്താണ് പാർട്ടി അത് മനസ്സിലാക്കാത്തത്; അതുമനസ്സിലാക്കേണ്ടത് അത്യാവശ്യമായുള്ള കാര്യമാണ്. നിങ്ങൾ എന്ത് വിചാരിച്ചാലും ഇവിടെ ഒന്നും സംഭവിക്കാൻ പോകുന്നില്ല. നിങ്ങൾക്ക് മാത്രമായൊരു മാറ്റം വരുത്താൻ പോകുന്നില്ല. നിങ്ങൾക്ക് തന്നെ ഇവിടെ മാറ്റം വരുത്തണമെന്നുണ്ടെങ്കിൽ ഭാരതീയ ജനതാ പാർട്ടി അധികാരത്തിൽ നിന്ന് പോകണം. അതെന്താ മനസ്സിലാക്കാത്തത്; എല്ലാപേരും ഒരേ രീതിയിൽ സമരം നടത്തുകയാണെങ്കിൽ, എല്ലാപേരും ഒരേതരത്തിൽ ചിന്തിക്കുകയാണെങ്കിൽ, വ്യത്യസ്ത പാർട്ടികൾ എന്തിനാണ്; ഘടകകക്ഷികൾക്കെല്ലാം ഓരോ നയങ്ങളുണ്ടാകില്ലേ; എന്നാൽ പൊതുവായ ശത്രു ആരാണെന്ന് തീരുമാനിച്ചു പരമാവധി ബന്ധുക്കളെ

സമാഹരിച്ച് ഒരുമിച്ച് നിന്ന് പോരാടുക എന്നുള്ളതല്ലേ യഥാർത്ഥ്യത്തിൽ ഇപ്പോൾ സ്വീകരിക്കേണ്ട നയം. അടുത്ത കാലത്ത് ഉത്തരേന്ത്യയിൽ കുറച്ച് ദിവസം മുമ്പാണ് വിവരമറിഞ്ഞത്. ബീഹാറിൽ പാർലമെന്റിൽ ഒരു സീറ്റുകിട്ടാൻ വേണ്ടി ജയിലിലെ ആശുപത്രിയിൽ കിടക്കുന്ന ശ്രീ. ലാലുപ്രസാദ് യാദവ് (കുടുംബകോണം കേസിൽ) പോയി കണ്ടു. ശനിയാഴ്ച ദിവസങ്ങളിൽ മാത്രമേ സന്ദർശകരെ സ്വീകരിക്കുകയുള്ളൂ. അവിടെ മാർസിസ് പാർട്ടിയുടെ ജനറൽ സെക്രട്ടറി പോയിരിക്കുകയാണ്, എന്തിനാണെന്നറിയോ; ഒരു സീറ്റ് കിട്ടുമോയെന്ന് നോക്കാൻ വേണ്ടി. പിറ്റേന്നുള്ള ശനിയാഴ്ച ശ്രീ. ഡി. രാജ സി.പി.ഐ. നേതാവ് അയാൾക്കും ഒരു സീറ്റാണ് വേണ്ടത്. അദ്ദേഹം നല്ലവണ്ണം വായ് നിറച്ച് പാൻ മസാല മുറുക്കിയിട്ട് ഫിർ മിലേഗ...പിന്നെ കാണാം. അതു പറഞ്ഞ് പിരിച്ചുവിട്ടു, ആ ഒരു സീറ്റിനുവേണ്ടി അവിടെ നടക്കേണ്ട സാഹചര്യമുണ്ടാകുമ്പോൾ അവനവനെക്കുറിച്ചുള്ള ഒരു വസ്തുനിഷ്ഠമായിട്ടുള്ള യഥാർത്ഥ്യം മനസ്സിലാക്കേണ്ടത് ആവശ്യമാണ്. നമ്മൾ എത്രയുണ്ട്; നമുക്ക് എന്തൊക്കെയാൻ സാധിക്കും; ഇന്ത്യൻ നാഷണൽ കോൺഗ്രസ്സ്

ഉൾപ്പടെയുള്ള ഇന്ത്യയിലെ മതേതര പാർട്ടികൾ വ്യത്യസ്ത സഖ്യങ്ങളായാലും ആ സഖ്യത്തിന് മാത്രമേ ജനതാപാർട്ടിയെ പരാജയപ്പെടുത്താൻ സാധിക്കുകയുള്ളൂ. അതിനുവേണ്ടിയുള്ള ശ്രമങ്ങളിൽ നല്ലൊരു തിരിച്ചടിയാണ് ഒരേനാണയത്തിൽ ശ്രീമതി മമതാബാനർജി ഇപ്പോൾ നൽകിയത്. ഈ സി.ബി.ഐ.-എന്ന് പറയുന്ന സ്ഥാപനത്തിന് ഇവിടെ ഒരു നിയമവുമില്ല. 1963-ൽ ഉണ്ടായതാണ് സി.ബി.ഐ. അതൊരു വിജ്ഞാപനം വഴി ഉണ്ടായതാണ്. അത് ഒരു നിയമത്തിന്റെ അടിസ്ഥാനത്തിൽ അല്ല. അങ്ങനെ വിജ്ഞാപനത്തിന്റെ അടിസ്ഥാനത്തിൽ വന്ന സി.ബി.ഐ നിലനിൽക്കാൻ അവകാശമില്ലായെന്നുള്ള സ്ഥിതിയിലേക്ക്, വലിയ സ്വാതന്ത്ര്യങ്ങളില്ലെന്ന് തീരുമാനം എടുത്തത് ഗുവാഹത്തി കോടതിയാണ്. ഗുവാഹത്തി ഹൈക്കോടതിയുടെ വിധിയെ സ്റ്റേ ചെയ്തു സുപ്രീംകോടതി. ആ സ്റ്റേയുടെ ബലത്തിൽ മാത്രമാണ് സി.ബി.ഐ. ഇവിടെ നിൽക്കുന്നത്. ആ സി.ബി.ഐ. ഇപ്പോൾ കണ്ടില്ലേ; സുപ്രീംകോടതി പറഞ്ഞതല്ലേ അറസ്റ്റ് ചെയ്യാൻപാടില്ലെന്ന്, ശ്രീമതി മമതാബാനർജി ഇന്നലെ ആരായിരുന്നു;

നാളെ എന്താകും എന്നതല്ല പ്രശ്നം. ഇന്ന് എന്താണെന്നുള്ളതാണ് പ്രശ്നം. ഇന്ന് മമതബാനർജി എന്ത് നിലപാട് സ്വീകരിക്കുന്നു, ഇന്ന് കമ്മ്യൂണിസ്റ്റ് പാർട്ടി എന്ത് നിലപാട് സ്വീകരിക്കുന്നു; ഇന്ന് ഓരോ പാർട്ടികളും എന്ത് നിലപാട് സ്വീകരിക്കുന്നു. (ബഹളം....) അത് മനസിലാക്കി ഒരമിച്ച് നിന്നുള്ള പോരാട്ടത്തിന് നേതൃത്വം കൊടുക്കാതെ കോൺഗ്രസ്സിനേയും രാജ്യത്തുള്ള സകലപാർട്ടികളേയും മോശക്കാരായി ചിത്രീകരിക്കുകയാണ്. ഇങ്ങനെ ചിത്രീകരിച്ച് ചിത്രീകരിച്ച് ലോകത്തു നിന്നുതന്നെ പാർട്ടി ഇല്ലാതായി പോയില്ലേ; ഈ രാജ്യത്തു നിന്നുതന്നെ ഇല്ലാതായി പോയില്ലേ; എല്ലാ സംസ്ഥാനങ്ങളിലും കമ്മ്യൂണിസ്റ്റ് പാർട്ടി വലിയൊരു ശക്തിയായിരുന്നു. ഇപ്പോൾ എവിടെ; ആ കമ്മ്യൂണിസ്റ്റ് പാർട്ടി ഇന്ത്യയിൽ എന്തുകൊണ്ടാണ് ക്ഷീണിച്ചത്; തമിഴ്നാട്ടിൽ എന്താ പാർട്ടി ഇല്ലാതായിപോയത്; കർണ്ണാടകത്തിലും ബീഹാറിലും എന്താ ഇല്ലാതായിപോയത്; കേരളത്തിൽ അടുത്ത ലോകസഭാതെരഞ്ഞെടുപ്പ് കഴിയുമ്പോൾ എന്തായിരിക്കും സ്ഥിതി എന്നുകൂടി നിങ്ങൾ ആലോചിക്കണം. അപ്പോൾ ബഡ്ജറ്റ് എന്നുപറഞ്ഞാൽ.... കൂമാരാനാശൻ

ഇങ്ങനെ ഉദ്ധരിച്ചതുകൊണ്ട് ഞാൻ പറയുകയാണ്, കുമാരനാശന്റെ
വീണപ്പുവിലെ അവസാനത്തെ വരി

"കണ്ണേ..മടങ്ങുക കരിഞ്ഞു മലിഞ്ഞു

മശു മണ്ണാകുമീ മലർ വിസ്മൃതമാകുമിപ്പോൾ"

അതുപോലെ ഈ ബഡ്ജറ്റ് വിസ്മൃതമാകും എന്നുപറഞ്ഞ് ഞാൻ
അവസാനിപ്പിക്കുന്നു.

ശ്രീ. കെ. ദാസൻ: സർ, 2019-20 സാമ്പത്തികവർഷത്തെ

ബഡ്ജറ്റിനെ ഞാൻ പിന്താങ്ങുകയാണ്. ഈ ഉൽപത്തിപുസ്തകത്തിലെ
ചില കഥകളിൽ ഏറ്റവും സുപ്രസിദ്ധമായുള്ളൊരു കഥയുണ്ട്. അത്
നോഹയുടെ പെട്ടകത്തെ കുറിച്ചുള്ള ഒരു കഥയാണ്. നോഹ തന്റെ
പരിവേദനം ദൈവത്തിന്റെ മുന്നിൽ അവതരിപ്പിക്കുകയും എന്തിനാണ്
എന്നെ ഇങ്ങനെ കഷ്ടപ്പെടുത്തുന്നത്, ദൈവം പ്രത്യക്ഷപ്പെട്ട് എന്തെങ്കിലും
വരം എനിക്ക് നൽകണമെന്ന് പറഞ്ഞപ്പോൾ, ദൈവം പ്രത്യക്ഷപ്പെട്ട് ഒരു
പെട്ടകം നിർമ്മിക്കാൻ നിർദ്ദേശിച്ചു. എന്തിനാണ് ഇതെന്ന് നോഹയോട്
ദൈവംവെളിപ്പെടുത്തി ഞാനിവിടെയൊരു പ്രളയം സൃഷ്ടിക്കും, അതിൽ

നിന്നോട് ദ്രോഹം ചെയ്തവരോട് പ്രതികാരം ചെയ്യും. അപ്പോൾ നീയും കുടുംബവും നിന്റെ പക്ഷിമൃഗാദികൾ ഓരൊന്നും പെണ്ണും ആണും ഈ പെട്ടകത്തിൽ കയറ്റണം വിത്തുകളും, ധാന്യങ്ങളും നീ കരുതിയിരിക്കണം. പെട്ടകം വെള്ളത്തിൽ പൊങ്ങിനിൽക്കും വെള്ളമിറങ്ങുമ്പോൾ മറ്റുള്ളതെല്ലാം നശിക്കും പിന്നെ നീ മാത്രമായിരിക്കുമുള്ളത്. പിന്നീട് നീ ഒരു ജീവിതം നയിച്ചോളൂ. ഒരു നവലോകം നിനക്കുണ്ടാക്കാനുള്ള എല്ലാ ശേഷിയും നിനക്കുണ്ടാകും. ഈ ഉല്പത്തി പുസ്തകത്തിൽ പരമാർശിച്ച പ്രളയത്തിന്റെ സമാനതകളെല്ലാം ഇന്ന് കേരളം അഭിമുഖീകരിച്ചിരിക്കുകയാണ്. നാടിനെയാകെ നക്കിയെടുത്ത പ്രളയത്തിൽ സർവ്വതും നഷ്ടപ്പെട്ട് ജീവനുവേണ്ടി യാചിച്ചുനിൽക്കുന്ന മനുഷ്യരുടെ ദയനീയ ചിത്രം നമ്മുടെ മുന്നിൽ തെളിഞ്ഞ് വന്നതാണ്. ആടും, പശുവും, കോഴിയുമെല്ലാം ഇതിന്റെ ഭാഗമായി വെള്ളത്തിൽ ഒലിച്ചുപോയി എന്നുവേണ്ട സർവ്വ ജീവജാലങ്ങളും ഈ ദുരന്ത മുഖത്ത് തകർന്നുപോയി നൂറ്റാണ്ടിലെ ഏറ്റവും വലിയ വെള്ളപ്പൊക്കത്തെ നാം മുന്നിൽ കാണുകയും, വെള്ളമെല്ലാം ഒലിച്ചിറങ്ങി താഴോട്ടുവന്നപ്പോൾ

ജീവൻതിരിച്ചുകിട്ടിയ സന്തോഷത്തോടുകൂടി അത് പങ്കുവെക്കാൻ ക്യാമ്പുകളിലേക്ക് വന്നിട്ടുള്ള വെള്ളപൊക്കദുരിതരുടെ എണ്ണം വലിയൊരു തോതിലാണ് നമ്മുടെ മുന്നിൽ വന്നത്. ഈ ഉൽപത്തി പുസ്തകത്തിലെ രക്ഷകനായ ദൈവത്തിന്റെ സ്ഥാനത്തിലൂടെ ഈ ചെറിയ സംസ്ഥാനത്ത് ഈ കൊച്ചുകേരളത്തിൽ രക്ഷകനായി എത്തിയത് ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയനും ഇടതുപക്ഷ ജനാധിപത്യമുന്നണിയുമാണ് എന്നുള്ള സത്യം നമ്മുടെ മുന്നിൽ ഉയർന്നുവരുകയാണ്. ഈ ദൈവം മരണത്തിലേക്ക് തള്ളിവിട്ട ദൈവചിത്രത്തിന് വിഭിന്നമായി നിൽക്കുന്ന എല്ലാ മനുഷ്യരേയും ഏകസഹോദരങ്ങളെപ്പോലെ രാഷ്ട്രീയ-ജാതി-മത ഭേദം കൂടാതെ സൗഹാർദ്ദത്തോടുകൂടി കഴിയാൻ ക്യാമ്പുകളാരംഭിച്ചതാണ് നമ്മുടെ നാട്ടിലെ ഏറ്റവും വലിയ മാതൃക. ലോകത്തിലെ ആകെ മാതൃകയാകുന്ന രക്ഷാപ്രവർത്തനങ്ങൾക്ക് നിർണ്ണായക നേതൃത്വം നൽകിയ ബഹുമാനപ്പെട്ട മുഖ്യമന്ത്രി യു. എൻ. ഉൾപ്പടെയുള്ള ഏജൻസികളിൽ നിന്ന് അഭിനന്ദനങ്ങൾ ഏറ്റുവാങ്ങുകയുണ്ടായി. "മാറ്റവിൻ ചട്ടങ്ങളെ അല്ലെങ്കിൽ

മാറ്റമത് നിങ്ങളെ താൻ" എന്ന നവോത്ഥാന മൂല്യസങ്കല്പത്തെ മുറുകെപ്പിടിച്ച കവിവാക്കുകളെ അന്വർത്ഥമാക്കുകയാണ് ഈ കേരളത്തിലെ സർക്കാർ ചെയ്തിരുന്നത്. നമ്മുടെ ദുരിതാശ്വാസ ക്യാമ്പുകളിൽ അഭയം തേടിയെത്തിയിട്ടുള്ള പതിനായിരക്കണക്കിനാളുകൾ, ആ ക്യാമ്പുകളിൽ വന്നിട്ടുള്ള ആളുകളെ സന്ദർശിക്കാൻ വന്ന യു.എൻ. സംഘത്തിന് ഇത്രയും ചിട്ടയോടുകൂടി പ്രവർത്തിക്കുന്ന ക്യാമ്പുകൾ, മതനിരക്ഷേപമായി സംഘടിപ്പിക്കുന്ന ക്യാമ്പുകൾ... ഇങ്ങനെയൊരു ക്യാമ്പ് ഇതിനും മുമ്പ് ഞങ്ങൾ കണ്ടിട്ടില്ല എന്ന റിപ്പോർട്ടാണ് പിന്നീട് അവർ പരസ്യപ്പെടുത്തിയിട്ടുള്ളത്. ദുരിതാശ്വാസ പ്രവർത്തനങ്ങളിൽ നിന്നും പുനർനിർമ്മാണ പ്രവർത്തനങ്ങളിലേക്ക് നമ്മൾ കടന്നിരിക്കുന്നു. നോഹയോട് ദൈവം നിർദ്ദേശിച്ചതുപോലെ നമുക്കും ഒരു പുതിയ ലോകം, ഒരു നവകേരളം എല്ലാ അർത്ഥത്തിലും പുതുമയുള്ളതായിരിക്കുമെന്ന് പ്രഖ്യാപിച്ചത് പ്രളയത്തിന്റെ പശ്ചാത്തലമല്ല, അഴിമതിമുക്ത മതനിരപേക്ഷ വികസന കേരളമെന്ന എൽ.ഡി.എഫ്-ന്റെ തെരഞ്ഞെടുപ്പ് വാഗ്ദാനമാണ്. വാർത്തകൾക്കിടയിലും ആ വാഗ്ദാനം പാലിക്കുന്നതിന്

പ്രതിജ്ഞാബന്ധമാണ് ഈ ഗവൺമെന്റ്. പതിനാലാം കേരളനിയമസഭയിൽ പ്രത്യേകിച്ച് കഴിഞ്ഞ രണ്ട് വർഷത്തെയും പോലെ ഈ വർഷവും സഖാവ് ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റ് സർവ്വതോമുഖമായ വികസനമാണ് കേരളത്തിൽ ലക്ഷ്യമിടുന്നത്. എല്ലാ മേഖലയിലും അതിന്റെ പ്രതിഫലനം കാണാൻ നമുക്ക് സാധിക്കും. പാർശ്വവൽക്കരിക്കപ്പെട്ടവരോട്, പ്രത്യേക കരുതൽ ഈ സർക്കാരിനുണ്ട്. എന്ന് പലവട്ടം തെളിയിക്കപ്പെട്ടിരിക്കുകയാണ്. തീരദേശ മേഖലയിലെ വികസന പ്രവർത്തനങ്ങൾ എല്ലാ അർത്ഥത്തിലും അത് പ്രതിഫലിക്കുന്നു. മത്സ്യമേഖലയിൽ നാളിതുവരെ കാണാത്ത രീതിയിലുള്ള നേട്ടങ്ങൾ ആർജ്ജിക്കാൻ ഇതിനകം തന്നെ നമ്മുടെ ഗവൺമെന്റിന് കഴിഞ്ഞിട്ടുണ്ട്. ഓഖി ദുരന്തത്തിന്റെ പശ്ചാത്തലത്തിൽ ജീവനും സ്വത്തിനും സുരക്ഷയില്ലാത്ത രീതിയിൽ കഴിയേണ്ടിവന്ന മത്സ്യഗ്രാമങ്ങൾ പ്രത്യാശയുടെ പുതിയ കിരണങ്ങളുമായി മുന്നോട്ടുയരുകയാണ്. കേരളത്തിൽ പ്ലാറ്റ് സമുച്ചയം ഒരുക്കാൻ സർക്കാരിന് കഴിഞ്ഞുവെന്നത് വളരെ അഭിനന്ദനമർഹിക്കുന്നതാണ്. തിരുവനന്തപുരത്തെ മുട്ടംതറയിലെ

പുതിയവീട്ടിലേക്ക് താമസ്സം മാറ്റാൻ എത്തിയവർ കണ്ണീരണിഞ്ഞുകൊണ്ട്, ഞങ്ങൾക്ക് വേണ്ടിയാണ് ഇതെല്ലാം പണിഞ്ഞതെന്ന് പറഞ്ഞത് വിശ്വസിക്കാനാകുന്നില്ല. എന്നാൽ നമ്മുടെ രാജ്യത്തെ കേന്ദ്ര സർക്കാർ പട്ടേൽ പ്രതിമയ്ക്കായി 2985 കോടി രൂപ ചെലവഴിച്ച് നമ്മുടെ നാടിന്റെ വികസന സ്വപ്നങ്ങളെ പ്രതിമവൽക്കരിക്കാനാണ് അവർ ശ്രമിച്ചിട്ടുള്ളത്. ഈ പ്രതിമയുടെ ഉത്ഘാടനം നിർവഹിച്ച അതേ ദിവസമാണ് കേരളത്തിൽ 10 കോടി രൂപ മുടക്കി ഈ പാവപ്പെട്ടവരുടെ അന്തിയുറങ്ങാനുള്ള ഫ്ലാറ്റ് സമുച്ചയമിവിടെ കേരളത്തിൽ ഒരുക്കിയതെന്നുള്ളത് നാം അഭിമാനത്തോടുകൂടി ഓർക്കേണ്ട കാര്യമാണ്. വരുതിയുടെ നാളുകളിൽ അൽപ്പം ആശ്വാസത്തിനായി കേരള മക്കൾ കൈ നീട്ടിയപ്പോൾ യാചകരോടുകാണിക്കുന്ന പരിഗണന പോലും കേന്ദ്ര ഗവൺമെന്റ് ഈ സംസ്ഥാന ഗവൺമെന്റിനോട് കാണിച്ചില്ലെന്ന് പ്രതിഷേധാർഹമാണ്. അതിൽ ഒളിഞ്ഞിരിക്കുന്നത് രാഷ്ട്രീയ വൈര്യമാണ്. വികസന സ്വപ്നങ്ങളെ നിശ്ചലമാക്കി, പ്രതിമകളാക്കി കീഴ്ക്കാൻ നിർത്താനല്ല, ജീവസ്സുറ്റ ഭവനങ്ങളാക്കി ഈ കേരളത്തെ ഉയർത്താനാണ് ഇടതുപക്ഷ ജനാധിപത്യ

മുന്നണി ഗവൺമെന്റ് ശ്രമിച്ചിട്ടുള്ളത്. പ്രളയ ദുരിതാശ്വാസത്തിന് 102 കോടി രൂപയുടെ ബില്ലായച്ച ഗവൺമെന്റാണ് കേന്ദ്ര ഗവൺമെന്റ്. നമ്മുടെ രക്ഷാപ്രവർത്തനത്തിനുവേണ്ടി അയച്ചുതന്ന ഹെലികോപ്റ്ററിന്റെ വാടക തിട്ടപ്പെടുത്തി അത് ബില്ലാക്കി സംസ്ഥാനത്തേയ്ക്കയച്ച ഒരു ഗവൺമെന്റാണ് കേന്ദ്ര ഗവൺമെന്റ്. അവർ ഈ സർക്കാരിനെ വല്ലാത്ത രീതിയിൽ ദ്രോഹിക്കാനും രാഷ്ട്രീയ വൈര്യം പരസ്യമായി പ്രകടിപ്പിക്കാനും ശ്രമിച്ചിട്ടുണ്ട്. ഇവിടം മനുഷ്യർക്ക് സസന്തോഷം പെരുമാറാനുള്ള ഇടങ്ങളാക്കി മാറ്റുകയാണ് നമ്മുടെ സർക്കാർ ചെയ്യുന്നത്. ഈ മാറ്റം നമ്മളെല്ലാവരും ഒത്തൊരുമിച്ച് കാണേണ്ടതായിട്ടുണ്ട്. കടലമ്മയുമായി മല്ലൂടിച്ച് കഴിയുന്നതിനിടയിൽ അപകടത്തിൽപ്പെട്ടവർക്ക് സുരക്ഷയൊരുക്കാനും ഇൻഷുറൻസ് പദ്ധതി നടപ്പിലാക്കാനും നഷ്ടപ്പെട്ട മത്സ്യബന്ധനോപകരണങ്ങൾക്ക് സഹായമെത്തിക്കാനും വൈവിധ്യമാർന്ന പരിപാടികൾ സർക്കാർ ആസൂത്രണം ചെയ്തിട്ടുണ്ട്. അത്തരം ആസൂത്രണങ്ങൾ യാഥാർത്ഥ്യമാക്കാൻ പര്യാപ്തമാകുന്ന നിർദ്ദേശങ്ങളാണ് ഡോ. ടി. എം. തോമസ് ഐസക് ഈ ബഡ്ജറ്റിൽ ഉൾക്കൊള്ളിച്ചിട്ടുള്ളത്. കഴിഞ്ഞ വർഷം രണ്ടായിരം കോടി രൂപയും ഈ വർഷം അതിന്റെ കൂടെ ചേർത്ത് ആയിരം കോടി രൂപയുമായി അങ്ങനെ

മൂവായിരം കോടി രൂപയാണ് ഈ സംസ്ഥാനത്ത് തീരദേശ വികസന പ്രവർത്തനങ്ങൾക്കായി തീരമേഖലയിൽ ചെലവഴിക്കാൻ സർക്കാർ തീരുമാനിച്ചിട്ടുള്ളത്. സമുദ്രത്തിൽ നിന്നും അൻപത് മീറ്റർ പരിധിക്കുള്ളിൽ CRZ നിലനിൽക്കുന്ന സ്ഥലങ്ങളിൽ 18000 വീടുകൾ ഉണ്ടെന്നാണ് സർവ്വേയിൽ കണ്ടത്. അതിൽ 10000 വീടുകൾ ഈ വർഷം തന്നെ പുനരധിവാസം കൊടുത്തുകൊണ്ട് അവർക്ക് പുതിയ വീടുകൾ നൽകാനാവശ്യമായ നടപടി സ്വീകരിക്കുന്നതാണ്. ഇതിന്റെ ഉത്തരവാദിത്വത്തിന്റെ ഭാഗമായി റീബിൽഡ് കേരളയെ അതിന്റെ ഒരു പ്രധാന അജണ്ടയാക്കി മാറ്റാൻ സർക്കാർ നിർദ്ദേശിച്ചതായാണ് അറിയുന്നത്. കടലാക്രമണം തടയാൻ കടൽഭിത്തി, പുലിമുട്ട് എന്നിവയോടൊപ്പം കടൽത്തട്ടിൽ ഓഫ് ഷോർ ബ്രേക്ക് വാട്ടർ നിർമ്മാണത്തിനുള്ള പരീക്ഷണംകൂടി ഈ സർക്കാർ ആരംഭിച്ചിട്ടുണ്ട്. മത്സ്യബന്ധന യാനങ്ങൾക്ക് സുരക്ഷിതമായി കിട്ടാവുന്ന ഫിഷിങ് ഹാർബറുകൾ നിർമ്മിക്കുന്നതിന് ഈ സർക്കാർ ബഡ്ജറ്റിൽ പ്രത്യേക പരിഗണന നൽകിയത് വളരെ സന്തോഷം നൽകുന്ന കാര്യമാണ്. എന്റെ നിയോജകമണ്ഡലത്തിൽ കൊയിലാണ്ടി ഫിഷിങ് ലാന്റ് ഹാർബറിന്റെ വികസനത്തിന് ബഡ്ജറ്റിൽ എഴുപത് ലക്ഷം

രൂപ അനുവദിച്ചതിന് ബഹുമാനപ്പെട്ട ധനകാര്യ വകുപ്പുമന്ത്രിയെ ഞാൻ ഈ അവസരത്തിൽ അഭിനന്ദിക്കുന്നു. എന്നാൽ, അതിനോടൊപ്പം, പുതുതായി നഗരസഭയായി ഉയർന്നുവന്ന പയ്യോളി നഗരസഭയിൽ ഏതാണ്ട് ഏഴര കിലോമീറ്റർ ദൈർഘ്യമുള്ള ഒരു തീരദേശമുണ്ട്. അവിടെ മത്സ്യത്തൊഴിലാളികൾക്ക് വഞ്ചിയടുപ്പിക്കാനും തോണിയടുപ്പിക്കാനുമുള്ള സൗകര്യങ്ങൾ കുറവായതിനാൽ ഒരു ഫിഷ് ലാന്റ് സെന്റർ വേണമെന്നത് അവരുടെ ദീർഘകാലത്തെ ആവശ്യമാണ്. മത്സ്യത്തൊഴിലാളികളുടെ ഈ ആവശ്യം അനുവദിക്കാൻ ധനകാര്യമന്ത്രിയുടെ ഭാഗത്തുനിന്ന് നടപടി കൈക്കൊള്ളണമെന്ന് ഞാൻ അഭ്യർത്ഥിക്കുകയാണ്. അതുപോലെ, കൊയിലാണ്ടിയെയും എലത്തൂരിനെയും വേർതിരിക്കുന്ന കോരപ്പുഴ മത്സ്യബന്ധത്ത് കൊണ്ട് ശ്രദ്ധേയമാണ്. ഇവിടെ 87 കുറ്റിമലക്കാർ, ഞങ്ങൾ മലബാറിൽ പറയുന്ന കുറ്റിമല, പുഴയിൽത്തന്നെ തീർത്തുകൊണ്ടാണ് മത്സ്യബന്ധനം നടത്തുന്നത്. ആ മത്സ്യബന്ധന കേന്ദ്രത്തിന് ചെറിയ തോണികൾ ഇടാനുള്ള ഒരു ലാന്റിംഗ് സെന്ററും മത്സ്യവിപണനത്തിനുള്ള ഒരു കേന്ദ്രവും സ്ഥാപിക്കണം. തീരദേശ മേഖല അഭിമുഖീകരിക്കുന്ന മറ്റൊരു പ്രധാന പ്രശ്നം കുടിവെള്ളത്തിന്റേതാണ്. അത് ഏറ്റവും കൂടുതൽ

അനുഭവപ്പെടുന്നത് പയ്യോളി നഗരസഭയുടെ തീരപ്രദേശങ്ങളിലാണ്. അതിനായി മൂപ്പത് കോടി രൂപയുടെ ഒരു പദ്ധതി സർക്കാരിന് മുന്വിലുണ്ട്. ഇതിനായി ബഡ്ജറ്റിൽ തുക വകയിരുത്തി നടപടികൾ ആരംഭിക്കാനുള്ള സഹായം ഉണ്ടാകണമെന്ന് ഞാൻ അഭ്യർത്ഥിക്കുകയാണ്. പാർശ്വവത്കരിക്കപ്പെട്ട ഈ വിഭാഗങ്ങളിൽ പ്രമുഖ സ്ഥാനമലങ്കരിക്കുന്ന രണ്ട് വിഭാഗങ്ങളാണ് പട്ടികജാതിക്കാരും ആദിവാസികൾ ഉൾപ്പെടുന്ന പട്ടിക വർഗ്ഗക്കാരും. സാമൂഹികവും സാമ്പത്തികവും വിദ്യാഭ്യാസപരവുമായി പിന്നോക്കം നിൽക്കുന്ന ഈ വിഭാഗങ്ങൾക്ക് പ്രത്യേക പരിഗണന നൽകുന്നതിന് ബഡ്ജറ്റ് ശ്രദ്ധിച്ചിട്ടുണ്ട്. പാർപ്പിടം, കൃഷി, വിദ്യാഭ്യാസം, പെൺകുട്ടികളുടെ വിവാഹ ധനസഹായം, ട്രൈബൽ സെറ്റിൽമെന്റ് സമഗ്ര വികസനം, ആരോഗ്യ പരിരക്ഷ എന്നീ മേഖലകളിൽ ഊന്നൽ നൽകിയാണ് സർക്കാർ ഈ വിഭാഗങ്ങളെ പരിഗണിച്ചിട്ടുള്ളത്. പൊതു വിദ്യാഭ്യാസ രംഗത്ത് സമാനതകളില്ലാത്ത മുന്നേറ്റങ്ങൾക്ക് സാക്ഷിയായ രണ്ട് വർഷമാണ് കടന്നുപോയത്. കാൽ നൂറ്റാണ്ട് കാലത്തെ ചരിത്രം തിരുത്തിക്കുറിച്ചുകൊണ്ട് പൊതുവിദ്യാലയങ്ങളുടെ പ്രവേശനഗ്രാഹ് നിവർന്നുനിന്ന അക്കാദമിക വർഷമായിരുന്നു 2018-19 അധ്യയന വർഷം. പൊതുവിദ്യാഭ്യാസ മേഖലയുടെ വികസനത്തിനുവേണ്ടി

സർക്കാർ വൈവിധ്യമാർന്ന വികസന പരിപാടികളാണ് ജനകീയമായി ഉണ്ടാക്കിയിട്ടുള്ളത്.

മി. സ്പീക്കർ: കൺക്രൂഡ് ചെയ്യൂ..... കൺക്രൂഡ് ചെയ്യൂ.....

ശ്രീ. കെ. ദാസൻ: സർ, സമീപകാലത്തൊന്നും നാം കാണാത്ത രീതിയിൽ അക്കാദമിക മികവും ഭൗതിക മികവും പുലർത്തുന്ന, കണ്ണഞ്ചിപ്പിക്കുന്ന ഈ മുന്നേറ്റത്തിന് കാരണമായത്..... ഇതിനുമുമ്പ്, ക്ലസ്റ്റർ യോഗങ്ങൾ സംഘടിപ്പിച്ചപ്പോൾ അവിടെ പരിശീലനത്തിനെത്തിയ അധ്യാപകനെ ചവിട്ടിക്കൊന്നവരാണ് പ്രതിപക്ഷ പാർട്ടിയിലെ ചില ആളുകൾ എന്നുള്ളത് നമ്മൾ കാണേണ്ടതാണ്.

മി. സ്പീക്കർ: അങ്ങയുടെ സമയം കഴിഞ്ഞു. അവസാനിപ്പിക്കൂ.

ശ്രീ. കെ. ദാസൻ: സർ, പാഠ്യപദ്ധതി അട്ടിമറിക്കുകയും വാർഷിക പരീക്ഷയുടെ തലേന്ന് പോലും മൂന്ന് വർഷത്തെ അവരുടെ ആനുകൂല്യങ്ങളും ആവശ്യമായ പഠനോപകരണങ്ങളും നൽകാത്ത ഒരു ഗവൺമെന്റായിരുന്നു കഴിഞ്ഞ യു.ഡി.എഫ്. ഗവൺമെന്റ് എന്നതും നാം മനസ്സിലാക്കണം. അതിൽ നിന്ന് വ്യത്യസ്തമായ ഒരു നയം സ്വീകരിച്ചുകൊണ്ട്, കേരളത്തെ ജനപക്ഷത്ത് നിർത്തിക്കൊണ്ട്, ജനകീയ മുന്നേറ്റത്തിന് വേഗത കൂട്ടുന്ന ഈ ഗവൺമെന്റിന്റെ

ബഡ്ജറ്റിനെ ഞാൻ അംഗീകരിക്കുന്നു.

ശ്രീ. പി. കെ. ശശി: സർ, ഞാൻ ഈ ബഡ്ജറ്റിനെ സർവ്വ്യാത്മനാ പിന്തുണയ്ക്കുകയാണ്. ബഹുമാന്യനായ ശ്രീ. കെ. എൻ. എ. ഖാദർ സാഹിബിന്റെ പ്രസംഗം ഞാൻ കേട്ടു. പൊതുവെ അദ്ദേഹത്തിന്റെ പ്രസംഗം ഞാൻ നന്നായി ആസ്വദിക്കാറുണ്ട്. പക്ഷേ, ഇന്ന് എനിക്ക് ഒരു സംശയമുണ്ടായി. അദ്ദേഹത്തിന്റെ പ്രസംഗത്തിൽ ഏറിയ സമയവും, ഏറ്റവും ചുരുങ്ങിയത് പത്ത് തവണയെങ്കിലും, അദ്ദേഹം ഇന്ത്യൻ നാഷണൽ കോൺഗ്രസ്സിനെ പരാമർശിക്കാനാണ് ശ്രമിച്ചത്. അദ്ദേഹം മുസ്ലീം ലീഗിൽ നിന്ന് മാറിയോ എന്നറിയാൻ താൽപ്പര്യമുണ്ട്. അദ്ദേഹത്തിന്റെ സ്വന്തം പാർട്ടിയെപ്പറ്റി അര വാക്ക് പറഞ്ഞില്ല. ഒരു സംശയം ചോദിച്ചതാണ്. പ്രതിസന്ധികളുടെയും പ്രതിരോധത്തിന്റെയും നാശവഴികളാണ് ഈ വർഷത്തെ കേരളം അടയാളപ്പെടുത്തുന്നത്. കടുത്ത പ്രളയക്കെടുതിയുണ്ടായപ്പോൾ കേരള സംസ്ഥാനത്തെ മനുഷ്യർക്ക് ആത്മവിശ്വാസം പകർന്ന്, ഒരു പതർച്ചയുമില്ലാതെ, ഈ പ്രതിസന്ധിയെ മൂന്ന് കോടി ജനങ്ങളെ അണിനിരത്തിക്കൊണ്ട് അതിജീവിക്കുക തന്നെ ചെയ്യുമെന്ന ആത്മവിശ്വാസം പകർന്ന്, പ്രതിസന്ധിഘട്ടത്തിൽ കപ്പിത്താനായി മാറിയ കേരളത്തിന്റെ

പ്രിയപ്പെട്ട മുഖ്യമന്ത്രിയുടെ ചിത്രം കേരള ജനതയുടെ മനസ്സിൽ ആലേഖനം ചെയ്ത വർഷം കൂടിയാണിത്. കേരളത്തിലെ നവോത്ഥാന നായകർ അവരുടെ ആത്മബലം കൊണ്ടും തൊഴിലാളികളും കൃഷിക്കാരും യുവാക്കളും അവരുടെ സംഘബലം കൊണ്ടും കരുപ്പിടിപ്പിച്ച ഈ കേരളത്തെ തട്ടിക്കൊണ്ടുപോകാനും ഇരുണ്ട വഴിയിലേയ്ക്ക് തിരിച്ചുനടത്താനും വർഗ്ഗീയ ശക്തികൾ ശ്രമിച്ചപ്പോൾ ഇത് പുതിയ കേരളമാണ്, ഈ കേരളം ഒരിക്കലും നിങ്ങൾക്ക് വഴങ്ങില്ലെന്ന് സധൈര്യം പ്രഖ്യാപിച്ച ധീരതയെ കേരള ജനത നെഞ്ചേറ്റിയ വർഷം കൂടിയാണിത്. ഏറെ പ്രതിസന്ധി നിറഞ്ഞ ഒരു സാഹചര്യത്തിൽ സാമൂഹ്യ സുരക്ഷ ഉൾപ്പെടെ സമഗ്ര മേഖലയിലും പ്രതീക്ഷാ നിർഭരമായ ചുവടുവെയ്പ്പുകൾ ഈ ബഡ്ജറ്റിലൂടെ ഇടതുഗവൺമെന്റ് മുന്പോട്ടുവയ്ക്കുകയാണ്. തെരഞ്ഞെടുപ്പ് കാലത്തെ വാഗ്ദാനങ്ങൾ വോട്ടുപിടിക്കാനുള്ള വാഗ്ദാനങ്ങൾ മാത്രമല്ല, അത് നടപ്പാക്കാനുള്ളതാണ് എന്ന് ഈ ഗവൺമെന്റ് തെളിയിക്കുകയാണ്. ഇടതുപക്ഷ ജനാധിപത്യ മുന്നണിയുടെ ഭരണത്തിലൂടെ പുതുജീവൻ നേടിയ സർവ്വ മേഖലകളിലും ആ പ്രസരിപ്പും വെളിച്ചവും നമുക്ക് കാണാൻ സാധിക്കും. വിവിധ മേഖലകളെക്കുറിച്ച് വിശദീകരിക്കാൻ ഇവിടെ മറ്റ് പലരും തയ്യാറായതുകൊണ്ട് അതിലേയ്ക്ക് കടക്കാൻ ഞാൻ ആഗ്രഹിക്കുന്നില്ല.

കേരളത്തിലെ നഷ്ടത്തിലായിരുന്ന വ്യവസായ ശാലകൾ വലിയ തോതിൽ മുമ്പോട്ടു കുതിക്കുകയാണ്. ട്രാവൻകൂർ ടൈറ്റാനിയം, കെ.എം.എം.എൽ., ട്രാവൻകൂർ കൊച്ചിൻ കെമിക്കൽസ്, കെൽട്രോൺ, മീറ്റർ കമ്പനി ഉൾപ്പെടെയുള്ള വ്യവസായ മേഖലകൾ എല്ലാത്തന്നെ ലാഭത്തിൽ വളരുകയാണ്. നമ്മുടെ പരമ്പരാഗത വ്യവസായ മേഖല വലിയ തകർച്ച നേരിടുകയാണെന്ന് എല്ലാവർക്കുമറിയാം. ആ വ്യവസായ മേഖലയെ, അതിൽ ജോലി ചെയ്യുന്ന ലക്ഷക്കണക്കിന് തൊഴിലാളികളെ മുന്നിൽ കണ്ടുകൊണ്ട് അത്തരം പരമ്പരാഗത വ്യവസായങ്ങളുടെ വളർച്ചയ്ക്കുവേണ്ടി ഈ ഗവൺമെന്റ് മുന്നോട്ടുവച്ച നിർദ്ദേശങ്ങൾ മാതൃകാപരമാണ്. നമ്മുടെ ദേശീയ പ്രസ്ഥാനത്തിന് ഊട്ടും പാവും നെയ്തെടുത്ത കൈത്തറി/ഖാദി മേഖലയിൽ, ഞാൻ ഒരു നിർദ്ദേശം മുന്നോട്ടുവയ്ക്കുകയാണ്. Mechanisation കുറേക്കൂടി ഗൗരവത്തോടുകൂടി ഏറ്റെടുത്ത് നടപ്പാക്കണമെന്ന് ഇതിന്റെ ഭാഗമായി ഞാൻ ആവശ്യപ്പെടുകയാണ്. അതുപോലെതന്നെ കേരളത്തിന്റെ പഴക്കംചെന്ന പരമ്പരാഗത വ്യവസായമാണ് കള്ളുചെത്ത് വ്യവസായ മേഖല. അത് ഇപ്പോൾ തകർന്നുകൊണ്ടിരിക്കുകയാണ്. അതിനെ രക്ഷിക്കാൻവേണ്ടി രൂപീകരിച്ച Toddy Board കുറേക്കൂടി ഫലപ്രദമാക്കണം. കൊഞ്ചുകൂടങ്ങളുടെ നിഴലിൽ

ജീവിതം വഴിമുട്ടിനിന്നപ്പോഴും അവകാശബോധത്താൽ സിംഹഗർജ്ജനം മുഴക്കുകമാത്രമല്ല ഏറ്റവും വലിയ പ്രളയക്കെടുതിയുണ്ടായപ്പോൾ ഞങ്ങളാണ് കേരളത്തിന്റെ സ്വന്തമായ സൈന്യമെന്ന് സ്വന്തം ജീവൻ പണയംവെച്ചു തെളിയിച്ച കേരളത്തിന്റെ മത്സ്യത്തൊഴിലാളികളെ സഹായിക്കാൻ ഈ ഗവൺമെന്റ് കാണിച്ച സമീപനത്തെ ഹൃദയപൂർവ്വം ഞാൻ അഭിവാദ്യം ചെയ്യുകയാണ്. ഇവിടെ കിഫ്ബി എന്ന ആശയത്തെ എതിർഭാഗത്തുള്ള ആളുകൾ സ്ഥിരമായി പരിഹസിക്കുകയാണ്. ഇവിടെ വിമർശിക്കുന്ന യു.ഡി.എഫ്. എം.എൽ.എ.-മാരുടെ മണ്ഡലങ്ങളിലെല്ലാം അവരുടെ ചിരിക്കുന്ന ബഹുവർണ്ണ ചിത്രങ്ങൾ വ്യാപകമായി കാണാം. എന്റെ സ്പേഹിതൻ ശ്രീ. എൻ. ഷംസുദ്ദീന്റെ മണ്ഡലത്തിൽ ധാരാളം ഫ്ലക്സ് ബോർഡുകളുണ്ട്. അതിലെല്ലാം അദ്ദേഹത്തിന്റെ ചിരിക്കുന്ന മുഖമാണുള്ളത്. നിങ്ങളുടെ പരിഹാസ ചിരിപോലും അർഹതയുള്ള ചിരിയാക്കി മാറ്റാൻ കഴിഞ്ഞ ഗവൺമെന്റാണ് ഇടതുപക്ഷജനാധിപത്യ മുന്നണി ഗവൺമെന്റ്. എന്താണ് നടന്നത് എന്നല്ലേ ചോദ്യം. എനിക്ക് പറയാൻ സാധിക്കും. എന്റെ മണ്ഡലത്തിൽ 35 കോടി രൂപ ചെലവഴിച്ചുകൊണ്ട് കഴിഞ്ഞ 25 കൊല്ലക്കാലമായി മനുഷ്യർ ആഗ്രഹിച്ചിട്ടുള്ള കുടിവെള്ളപദ്ധതി, ടീറ്റ്മെന്റ് പ്ലാന്റും ചെക്ക് ഡാമു മുൾപ്പെടെ ഈ വരുന്ന

ഫെബ്രുവരി 23-ാം തീയതി കേരളത്തിന്റെ മുഖ്യമന്ത്രി ഉദ്ഘാടനം ചെയ്യാൻ പോകുകയാണ്. രണ്ട് പ്രധാനപ്പെട്ട കിഫ്ബി പ്രവർത്തനങ്ങൾ തുടങ്ങിക്കഴിഞ്ഞു. പൊതുമരാമത്ത് വകുപ്പിൽ അതുതകരമായ മാറ്റങ്ങൾ ഉണ്ടായിക്കൊണ്ടിരിക്കുകയാണ്. വിശദാംശങ്ങളിലേക്ക് ഞാൻ പോകുന്നില്ല. പട്ടികജാതി/പട്ടികവർഗ്ഗ പിന്നോക്ക വകുപ്പ് അട്ടപ്പാടിയിലും വയനാടിലുമൊക്കെയുള്ള ആദിവാസികൾക്ക് ജീവിതത്തിൽ ഒരു പച്ചപ്പുണ്ടാക്കിയ കാലമാണ് ഇടതുപക്ഷ ജനാധിപത്യ മുന്നണി ഗവൺമെന്റിന്റെ ഈ കാലം. കാർഷിക മേഖലയിൽ, ഞാൻ അടിസ്ഥാനപരമായി ഒരു റബ്ബർ കൃഷിക്കാരനാണ്. കൃഷിക്കാരന്റെ വേദന നിങ്ങൾക്ക് മനസ്സിലാക്കില്ല. നിങ്ങൾക്ക് പ്രസംഗിക്കാൻ മാത്രമേ അറിയൂ. ഇപ്പോൾ 500 കോടി രൂപ റബ്ബറിന്റെ വില സ്ഥിരതാ ഫണ്ടായി മാറ്റിവെച്ചു. അത് വലിയ തോതിലുള്ള സഹായമാണ് റബ്ബർ കർഷകർക്ക് നൽകുന്നത്. നെൽകൃഷിയും നാളികേര കൃഷിയും വ്യാപിപ്പിക്കാൻവേണ്ടിയുള്ള ഗവൺമെന്റിന്റെ പരിശ്രമം വളരെ നല്ല രീതിയിലാണ്. ആരോഗ്യമേഖല എടുത്തുപറയത്തക്ക പുരോഗതി കൈവരിക്കുകയാണ്. വിദ്യാഭ്യാസ മേഖലയെപ്പറ്റി ഞാൻ വിശദീകരിക്കുന്നില്ല. എത്ര പറഞ്ഞിട്ടും കാര്യമില്ല. ഇങ്ങനെയൊക്കെയാണ്, കോൺഗ്രസ്

നന്നാകില്ല. ഒരു സംശയവും വേണ്ട. നിങ്ങൾ നന്നാവാൻ പോകുന്നില്ല. അത് എനിക്ക് ഇന്നലെ ബോധ്യമായി. ഏറെക്കാലത്തെ പാർലമെന്ററിരംഗത്തെ പരിചയമുള്ള ശ്രീ. പി. ടി. തോമസിന്റെ പ്രസംഗം കേട്ടപ്പോൾ എനിക്ക് ഉറപ്പായി ആർ വിചാരിച്ചാലും ശരി, ദേവേന്ദ്രൻ വിചാരിച്ചാലും നിങ്ങൾ നന്നാവില്ല. രൂപയുടെ മൂല്യം കുറഞ്ഞു കുറഞ്ഞു വരുന്നതുപോലെ കോൺഗ്രസിന്റെ മൂല്യവും നിലവാരവും കുറഞ്ഞു കുറഞ്ഞു വരികയാണെന്നതിൽ ഒരു സംശയവും വേണ്ട. ഞാൻ ചോദിക്കട്ടെ ഇ.എം.എസ്.-നെയും ആർ.എസ്.എസ്.-നെയും താരതമ്യപ്പെടുത്തുകയല്ലേ നിങ്ങൾ ചെയ്തത്? നിങ്ങളുടെ നിലവാരം എങ്ങോട്ടാണ് പോയത്? യഥാർത്ഥത്തിൽ രാഷ്ട്രീയ രംഗത്തുള്ള പാരമ്പര്യം സീനിയോറിറ്റി എന്നൊക്കെ പറയുന്നത് വളരെ പ്രധാനപ്പെട്ട ഒന്നാണ് എന്നും അതിന് ആവശ്യമായ പാകതയും പക്വതയും പ്രകടിപ്പിക്കണമെന്നും പറഞ്ഞുതരാൻ കോൺഗ്രസിൽ ആളില്ലാത്തതിന്റെ കഴുപ്പുമാണോ? സ്വാഭാവികമായും സംശയിച്ചുപോകുകയാണ്. അതുസംബന്ധിച്ച് ഞാൻ അധികം പറയാൻ ആഗ്രഹിക്കുന്നില്ല. ഇവിടെ ആർ.എസ്.എസ്.-നെ വെള്ളപ്പുഴുന്ന സമീപനമാണ് സ്വീകരിക്കുന്നത്. ശ്രീ. ശശി തരൂരിന്റെ പ്രസംഗം ഇന്നലെ കണ്ടു. വരാൻ പോകുന്ന തെരഞ്ഞെടുപ്പ്

ഭരണഘടന സംരക്ഷിക്കാൻവേണ്ടിയുള്ള പോരാട്ടമാണെന്നാണ് അദ്ദേഹം പറയുന്നത്. ശബരിമല പ്രശ്നത്തിൽ ഭരണഘടനയെ അട്ടിമറിക്കാൻവേണ്ടി ആർ.എസ്.എസ്.-ഉം സംഘപരിവാറും പരിശ്രമിക്കുമ്പോൾ ആ പരിശ്രമങ്ങൾക്ക് എല്ലാ പിന്തുണയും കൊടുക്കുകയല്ലേ നിങ്ങൾ ചെയ്യൂത്. ആർ.എസ്.എസ്.-ന് കരുത്തുപകരുന്ന സമീപനം നിങ്ങൾ സ്വീകരിക്കുകയല്ലേ. ശ്രീ. നരേന്ദ്ര മോദിയെപ്പറ്റി നിങ്ങൾ പറയുന്നുണ്ടല്ലോ. ആരാണ് ശ്രീ. നരേന്ദ്ര മോദിയെ നേതാവാക്കിയത്? ഗുജറാത്തിലെ കൂട്ടക്കൊലയ്ക്ക് നേതൃത്വം കൊടുത്ത ശ്രീ. നരേന്ദ്ര മോദിക്ക് എതിരായി 2004-ൽ നിങ്ങൾ അധികാരത്തിൽ വന്നപ്പോൾ ശരിയായ ഒരു അന്വേഷണം നടത്തിയോ? മോദിയെ പിടിക്കേണ്ട? മോദിയെ പിടിച്ചില്ലല്ലോ. ശ്രീമതി സോണിയാ ഗാന്ധിയുടെ പൊളിറ്റിക്കൽ അഡ്വൈസറാണ് ശ്രീ. അഹമ്മദ് പട്ടേൽ. നമ്മുടെ മുരളിയേട്ടന്റെ ഭാഷയിൽപ്പറഞ്ഞാൽ അലുമിനിയം പട്ടേൽ. അദ്ദേഹവും ശ്രീ. നരേന്ദ്ര മോദിയും തമ്മിലുള്ള അവിശുദ്ധമായ ചില ബന്ധം സംബന്ധിച്ച് അന്ന് വ്യാപകമായി വാർത്ത വന്നതാണ്. എങ്ങനെയാണ് നിങ്ങൾക്ക് ബി.ജെ.പി.-ക്ക് ബദലാക്കാൻ സാധിക്കുക. ബി.ജെ.പി. നിങ്ങളിലാണ് fixed deposit കാണുന്നത്. കോൺഗ്രസ് എന്നുപറയുന്ന രാഷ്ട്രീയ പാർട്ടി ബി.ജെ.പി.-ക്ക്

ബദലാകാതിരിക്കുന്നതിന്റെ കാരണം അതുതന്നെയാണ്. ഇവിടെ ഇപ്പോൾ ഏറ്റവും അവസാനം നമ്മുടെ ശ്രീ. മുഹമ്മദ് മുഹസിൻ പി.-യുടെ മണ്ഡലത്തിൽ ഒരു നേതാവ് വന്നു; ശ്രീമതി ആശാ പട്ടേൽ. അതിന്റെ പോസ്റ്ററിന്റെ കോപ്പിയാണിത്. (കോപ്പി ഉയർത്തിക്കാണിക്കുന്നു) അതിന്റെ ഒരു ഭാഗത്ത് ശ്രീ. രാഹുൽ ഗാന്ധിയുടെ ഫോട്ടോയാണ്. വേറൊരു ഭാഗത്ത് ശ്രീമതി ആശാ പട്ടേൽ. അതിൽ ശ്രീ. സി. പി. മുഹമ്മദ്, ശ്രീ. വി. ടി. ബൽരാമും ശ്രീ. ഷാഫി പറമ്പിലും മുതൽ തങ്ങൾ വരെയുണ്ട്; തങ്ങൾ എന്നുപറഞ്ഞാൽ കോൺഗ്രസിന്റെ തങ്ങൾ ഉണ്ട് അവിടെ. ഞാൻ പറയട്ടെ മിനിഞ്ഞാന്ന് ശ്രീമതി ആശാ പട്ടേലും പോയി. ശ്രീ. ജി. രാമൻ നായർ മാത്രമല്ല പോയത് ശ്രീമതി ആശാ പട്ടേലും പോയി. ഇനി എത്രയാളുകൾ പോകാനിരിക്കുന്നു. ഇവർ എല്ലാം ബി.ജെ.പി.-യിലേയ്ക്ക് പോയി. ആർ.എസ്.എസ്.-ലേയ്ക്ക് പോയി. ഞാൻ പറയട്ടെ ഈ നയമാണ് കോൺഗ്രസിനെ ഉപ്പുവച്ചുകലം പോലെയാക്കി മാറ്റുന്നത്. 1984-ൽ പാർലമെന്റിൽ കോൺഗ്രസിന്റെ അംഗസംഖ്യ 404 ആയിരുന്നു. ഇപ്പോഴത് 44 ആണ്. ഞങ്ങളുടെ അംഗസംഖ്യ പറയാം. ഞങ്ങൾ ചെറിയ പാർട്ടിയാണ്. ഞങ്ങൾ വലിയ പാർട്ടിയാണെന്ന് ഞങ്ങൾ പറഞ്ഞിട്ടില്ല. ഞങ്ങൾ ഇന്നേവരെ പറഞ്ഞിട്ടില്ല. ഞങ്ങൾ ചെറിയ പാർട്ടി

തന്നെയാണ്. പക്ഷേ ഇന്ത്യാരാജ്യം അടക്കിവാഴുന്ന ഭാരതീയ ജനതാ പാർട്ടി എന്നുപറയുന്ന ഒരു പാർട്ടിയുണ്ടല്ലോ, ഇന്ത്യയിലെ സംഘപരിവാറിന്റെ നേതാവുണ്ടല്ലോ, ശ്രീ. നരേന്ദ്ര മോദി, അദ്ദേഹത്തിന് ഇന്ത്യാരാജ്യത്ത് ഒരു ചെറിയ പാർട്ടിയെ പേടിയാണ് ആ പാർട്ടിയുടെ പേരാണ് കമ്മ്യൂണിസ്റ്റ് പാർട്ടി ഓഫ് ഇന്ത്യ (മാർക്സിസ്റ്റ്). ഞങ്ങൾക്ക് എണ്ണം കുറവായിരിക്കും. പറഞ്ഞതു മനസ്സിലായോ. ഇന്ത്യൻ യൂണിയൻ മുസ്ലീം ലീഗ് എന്നുപറഞ്ഞാൽ ശ്രീ. നരേന്ദ്ര മോദിക്ക് മനസ്സിലാകില്ല. അങ്ങനെയല്ല കമ്മ്യൂണിസ്റ്റ് പാർട്ടി എന്നുപറഞ്ഞാൽ. നിങ്ങൾ എന്താണെന്ന് മനസ്സിലായിട്ടില്ല. നിങ്ങളെ പറഞ്ഞാൽ അറിയില്ല.

മി. സ്റ്റീക്കർ: അങ്ങയുടെ സമയം കഴിഞ്ഞു. 2 മിനിട്ടായി.

ശ്രീ. പി. കെ. ശശി: ബഹുമാനപ്പെട്ട അംഗം 6 മിനിട്ടാണ് കൂടുതൽ എടുത്തത്.

മി. സ്റ്റീക്കർ: അദ്ദേഹം ശരിയല്ലാത്തത് ചെയ്തു. നിങ്ങൾ അതാവർത്തിക്കണ്ട.

ശ്രീ. പി. കെ. ശശി: സർ, അതുപോലെതന്നെ ഇവിടെ പണ്ട് തലശ്ശേരിയിൽ വർഗ്ഗീയകലാപമുണ്ടായി. ഇവിടെ ന്യൂനപക്ഷ പ്രേമം പറഞ്ഞല്ലോ ആരാണ് ന്യൂനപക്ഷങ്ങളെ സംരക്ഷിക്കുന്നത്? കോൺഗ്രസിന്

കോൺഗ്രസിനകത്തെ ന്യൂനപക്ഷങ്ങളെ സംരക്ഷിക്കാൻ സാധിക്കുമോ? ഗുജറാത്തിലെ കലാപത്തിൽ ഇസാൻ ജാഫ്രി എന്നുപറയുന്ന കോൺഗ്രസിന്റെ മുൻ എം.പി.-യെ സംഘപരിവാർ ആക്രമിച്ചു. അദ്ദേഹം പി.സി.സി. ഓഫീസിലേക്ക് ഫോൺ ചെയ്ത് എന്നെ രക്ഷിക്കണമെന്നു പറഞ്ഞ് ജീവനവേണ്ടി അപേക്ഷിച്ചു. ഒരാളുപോലും തിരിഞ്ഞുനോക്കിയില്ല. ചുട്ടുകൊന്നു കുടുംബത്തോടു കൂടി ചുട്ടുകൊന്നു. സ്വന്തം പാർട്ടിക്കകത്തെ ന്യൂനപക്ഷങ്ങളെ സംരക്ഷിക്കാൻ സാധിക്കാത്തയാളുകളാണ് നിങ്ങൾ. ലീഗിന് അത് പറഞ്ഞാൽ മനസ്സിലാകില്ല. കാരണം ഞങ്ങൾ അങ്ങനെയല്ല. ഞങ്ങൾ തെരുവ് വീഥികളിൽ അവകാശ സംരക്ഷണത്തിന്റെ മുദ്രാവാക്യം വിളിച്ച് പ്രകടനം നടത്താനും തെരഞ്ഞെടുപ്പിൽ മത്സരിക്കാനും മത്സരിച്ച് ജയിച്ചാൽ എം.എൽ.എ. ആകാനും തൊപ്പിവെച്ചും തൊപ്പിവയ്ക്കാതെയും മന്ത്രികസേരകളിലിരിക്കാൻ ഒരു മുസൽമാനുകൂടി അവകാശമുള്ള മതേതരനാടിന്റെ പിറവിക്കുവേണ്ടി സ്വന്തം ജീവരക്തം കൊടുത്ത പാർട്ടിയാണ് കമ്മ്യൂണിസ്റ്റ് പാർട്ടി. ഞങ്ങൾ ആ നിലയ്ക്കാണ് സംസാരിക്കുന്നത്. നിങ്ങൾ പറഞ്ഞല്ലോ ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയനെക്കുറിച്ച്. ഞങ്ങൾക്ക് അഭിമാനമുണ്ട് ഞങ്ങൾക്ക് ശ്രീ. പിണറായി വിജയനുണ്ട്. ഇവിടെ

നിങ്ങളിലാരോ പറഞ്ഞല്ലോ പേരാമ്പ്രയിൽ ഞങ്ങൾ പള്ളിക്കുന്നേരെ കല്ലെറിഞ്ഞെന്ന്. ഞങ്ങൾ 18 പള്ളികൾ നാദാപുരത്ത് പൊളിച്ചുവെന്നല്ലേ നിങ്ങൾ പണ്ട് നന്നപറഞ്ഞത്. നിങ്ങൾ ഒരു നബീസുവിന്റെ കഥ പറഞ്ഞു. പേരാമ്പ്രയിൽ പള്ളി പൊളിച്ചത് ഞങ്ങളല്ല. പള്ളിപൊളിക്കുന്ന പണിയൊന്നും ഞങ്ങൾക്കില്ല. ഞങ്ങൾ സത്യം മാത്രമേ പറയൂ. ഞങ്ങൾ ചരിത്രത്തിൽ ഒരു പള്ളി പൊളിച്ചിട്ടുണ്ട്. പരമ സത്യം. 1980-ൽ ശ്രീ. പി. ടി. തോമസ് (എ) ഗ്രൂപ്പാണ്. ശ്രീ. എ. കെ. ആന്റണിയും സംഘവും ഞങ്ങളുടെ കൂടെ ഉണ്ടായിരുന്ന കാലത്ത്, 1980-ൽ സഖാവ് ശ്രീ. ഇ. കെ. നായനാർ കേരളത്തിന്റെ മുഖ്യമന്ത്രിയായി. അന്ന് എം.എൽ.എ. ആകാതെ ശ്രീ. ആര്യാടൻ മുഹമ്മദ് മന്ത്രിയായി. നിലമ്പൂരിലെ എം.എൽ.എ. ആയിരുന്ന ശ്രീ. സി. ഹരിദാസിനെക്കൊണ്ട് രാജിവയ്പ്പിച്ച് ശ്രീ. ആര്യാടൻ മുഹമ്മദ് മത്സരിച്ചു. അന്ന് ശ്രീ. ആര്യാടൻ മുഹമ്മദ് (എ) ഗ്രൂപ്പുകാരനാണ്. ശ്രീ. ആര്യാടൻ മുഹമ്മദിനെതിരായി മത്സരിച്ച ഒരാളാണ് കോൺഗ്രസ്സിന്റെ ബഹുമാന്യനായ പ്രതിപക്ഷ നേതാവിന്റെ ഗ്രൂപ്പിൽപ്പെട്ട നേതാവ് ശ്രീ. മുല്ലപ്പള്ളി രാമചന്ദ്രൻ. ആ തെരഞ്ഞെടുപ്പിൽ മുല്ലപ്പള്ളി എന്നുപറയുന്ന പള്ളി പൊളിച്ചതല്ലാതെ ഞങ്ങളൊരു പള്ളിയും പൊളിച്ചിട്ടില്ല, അതെല്ലാം നിങ്ങൾക്കുള്ള ജോലിയാണ്. അതിലൊന്നും

ഞങ്ങളെ പറഞ്ഞിട്ട് കാര്യമില്ല.

മി. സ്പീക്കർ: കൺക്രൂഡ് ചെയ്തോളൂ, അഞ്ച് മിനിട്ടായി. ഇനി പറയണ്ട.

ശ്രീ. പി. കെ. ശശി: സർ, ആറ് മിനിട്ടാണ് നേരത്തെ കൊടുത്തത്, പിന്നെയെന്താണ് എനിക്ക് മാത്രം. ഞാൻ ദീർഘിപ്പിക്കുന്നില്ല. എന്തായാലും ഈ കോൺഗ്രസ്സിനെയും ലീഗിനെയും കണ്ടിട്ടൊന്നും നാട്ടുകാർ നിൽക്കാൻ പോകുന്നില്ല. ഇവിടെ രാജ്യത്തെ രക്ഷിക്കാൻ, മതനിരപേക്ഷത സംരക്ഷിക്കാൻ.... ഭരണഘടനാസംരക്ഷണത്തിന്റെ മുദ്രാവാക്യം വിളിക്കുന്ന കാലമാണ് ഇത്. നമ്മുടെ രാജ്യത്തിന്റെ ഭരണഘടനയുടെ മൂല്യം...

മി. സ്പീക്കർ: പ്ലീസ് കൺക്രൂഡ് ചെയ്യൂ.

ശ്രീ. പി. കെ. ശശി: സർ, നമ്മൾ ഉയർത്തിപ്പിടിക്കുന്ന ജനാധിപത്യത്തിന്റെയും മതനിരപേക്ഷതയുടെയും മൂല്യം സംരക്ഷിക്കാനുള്ള വലിയ പോരാട്ടത്തിന് ഇന്ത്യയിലെ ഇടതുപക്ഷം നേതൃത്വം കൊടുക്കുകയാണ്. ആ ഇടതുപക്ഷമാണ് മനോഹരമായ നാടിനെപ്പറ്റിയുള്ള സ്വപ്നം നെയ്തുകൂട്ടുന്നത് എന്ന് ചൂണ്ടിക്കാണിച്ചുകൊണ്ട് ഞാൻ ഈ ബഡ്ജറ്റിനെ സർച്ചാത്മനാ പിൻതുണയ്ക്കുന്നു.

മി. സ്പീക്കർ: ശ്രീ. വി. ടി. ബൽറാം അങ്ങ് ഒരു സമയക്രമം പാലിക്കുന്നയാളാണ്. ആരെങ്കിലും കാണിച്ചതിന്റെ പിറകെ പോകുന്നയാളല്ല. 'മുന്വേ'

ഗമിക്കുന്ന ഗോവ് തന്റെ പിമ്പേ ഗമിക്കും ഗോവ് 'ആകരുത്.

ശ്രീ. വി. ടി. ബൽറാം: സർ, ഞാൻ ഈ ബഡ്ജറ്റിനെ എതിർക്കുകയാണ്.

ബഹുമാന്യനായ ഡോ. ടി. എം. തോമസ് ഐസക് 31-ാം തീയതി ബഡ്ജറ്റ് പ്രസംഗം നടത്തിയപ്പോൾ ഞാൻ അദ്ദേഹത്തിന്റെ അനുഭാവികളും അനുനായികളും സ്മൃതിപാടകരടക്കമുള്ള ആളുകളുടെ ഫേസ്ബുക്ക് പോസ്റ്റുകളൊക്കെ ഒന്ന് ശ്രദ്ധിച്ചു. ഒരാൾക്ക് പോലും ബഡ്ജറ്റിന്റെ കണ്ടന്റിനെക്കുറിച്ച് നല്ലൊരഭിപ്രായം പറയാൻ ഉണ്ടായിരുന്നില്ല. അവരൊക്കെ പറഞ്ഞത് ഈ കവറിനെക്കുറിച്ചാണ് കാരണം അകത്തെക്കുറിച്ച് ഒന്നും പറയാനില്ലാത്തപ്പോൾ പുറത്തെ കവറിനെക്കുറിച്ച് പുകഴ്ത്തി അതിന്റെ സിംബോളിസത്തെ വാഴ്ത്തി അവർ അവരുടെ പ്രവർത്തനം മുന്നോട്ടുകൊണ്ടുപോയി എന്നാണ് ഞാൻ അതിനെ നോക്കിക്കാണുന്നത്. മഹാനായ അയ്യങ്കാളിയുടെ ഒരു നല്ല ചിത്രമാണ്, എറണാകുളത്ത് നടന്ന ആർപ്പോ ആർത്തവം എന്ന പരിപാടിയുടെ പ്രചരണത്തിന്റെ ഭാഗമായി ഉപയോഗിച്ച ഒരു പോസ്റ്ററിൽ നിന്നാണ് അദ്ദേഹം കടംകൊണ്ടത്. ആ പരിപാടിക്ക് ഇതിനേക്കാൾ സിംബോളിക്കായിട്ടാണ് അതിന്റെ പ്രവേശന കവാടമൊരുക്കിയത്. ആ പ്രവേശന കവാടത്തോടുള്ള വിധേയത്വം കാരണമാണോ അതോ അതിലൂടെ കടന്നുപോകുന്ന ഫോട്ടോ പിറ്റേ ദിവസം പത്രത്തിൽ വരുന്നതിനോടുള്ള വിധേയത്വത്തിന്റെ കാരണം

കൊണ്ടാണോ എന്നറിയില്ല കേരളത്തിന്റെ ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ ആ പരിപാടിയിൽ പങ്കെടുക്കാൻ പോലും തയ്യാറായില്ലെന്നതാണ് നമുക്ക് കാണാൻ സാധിക്കുന്നത്. ഈ കവറിനെക്കുറിച്ച് പറയാൻ സാധിക്കില്ലെങ്കിൽ ഇതിനകത്തെ മീര ഫോണ്ടിനെക്കുറിച്ച് ഒരുപക്ഷെ അങ്ങയുടെ അനുയായികൾ പുകഴ്ത്തി പാടുമായിരിക്കും. ഇതിനകത്തെ കാര്യങ്ങളെക്കുറിച്ചാണ് നമുക്ക് സംസാരിക്കാനുള്ളത്. എന്താണ് ഈ ബഡ്ജറ്റിന്റെ അടിത്തറ. ഇത് അതിരുകടന്ന ഒരു കാല്പനികതയാണ്. സ്വപ്ന ബഡ്ജറ്റ് എന്നൊക്കെ പലരും പറഞ്ഞു. അക്ഷരാർത്ഥത്തിൽ പ്രായോഗികമായിട്ടുള്ള യാതൊരു അടിത്തറയുമില്ലാത്ത, നിലത്തുനിൽക്കാൻ സാധിക്കാത്ത ഒരു ബഡ്ജറ്റാണ് അങ്ങ് അവതരിപ്പിച്ചത്. അങ്ങയുടെ ബഡ്ജറ്റിന്റെ ഒരു അടിസ്ഥാന അനുമാനം നമ്മുടെ സ്റ്റേറ്റ് ജി.എസ്.ടി. 30 ശതമാനത്തോളം വർദ്ധിക്കുമെന്നുള്ളതാണ്. അങ്ങ് വളരെ സത്യസന്ധമായി ബഡ്ജറ്റ് പ്രസംഗത്തിൽ ഒരു കാര്യം പറഞ്ഞു. ആ കാര്യത്തിൽ അങ്ങയെ ഞാൻ അപ്രീഷ്യേറ്റ് ചെയ്യുകയാണ്. കാരണം ധവളപത്രത്തിനുശേഷം അങ്ങ് 25 ശതമാനം വരുമാന വർദ്ധനവ് ഓരോ വർഷവും പ്രതീക്ഷിച്ചിരുന്നു. പക്ഷെ 10 ശതമാനത്തോളം മാത്രമാണ് വരുമാന വർദ്ധനവുണ്ടാകുന്നത് അതിനാൽ ആ സാഹചര്യത്തെ മാറ്റി

ഏതാണ്ട് 27 മുതൽ 30 ശതമാനം വരമാന വർദ്ധനവ് ഇത്തവണ ഉണ്ടാകുമെന്നതാണ് അങ്ങയുടെ അമിതമായ ശുഭപ്രതീക്ഷ. പക്ഷെ നമുക്ക് കാണാൻ സാധിക്കുന്നത്, കഴിഞ്ഞ മൂന്നുനാലു വർഷമായി, പ്രത്യേകിച്ചും ഈ ഗവൺമെന്റ് അധികാരത്തിൽ വന്നതിനുശേഷം ബഡ്ജറ്റും എസ്റ്റിമേറ്റും അതിന്റെ പിന്നീട് വരുന്ന പ്രായോഗികമായ യഥാർത്ഥ കണക്കുകളും തമ്മിൽ ഒരു ബന്ധവുമില്ലാതെ ആവുകയാണ്. ബഡ്ജറ്റിനെക്കുറിച്ചുള്ള വിശ്വാസീയത തന്നെ നഷ്ടപ്പെടുകയാണ്. 2016-2017-ൽ അങ്ങ് ആദ്യ ബഡ്ജറ്റ് അവതരിപ്പിച്ചപ്പോൾ ബഡ്ജറ്റ് എസ്റ്റിമേറ്റായി ചെലവ് പ്രതീക്ഷിച്ചത് 1,07,00,997/- രൂപയാണ്. റിവൈസ്ഡ് എസ്റ്റിമേറ്റ് വന്നപ്പോൾ അത് ഒരു കോടി നാല് ലക്ഷമായി ചുരുക്കി. അതായത് 3.4 ശതമാനം കുറവ്. അതിന്റെ ആക്ചുൽസ് വന്നപ്പോൾ ഒരു കോടി രണ്ട് ലക്ഷമായി അത് കുറഞ്ഞു. അഞ്ചര ശതമാനം കുറവാണ് അവിടെ ഉണ്ടായിട്ടുള്ളത്. 2017-2018-ൽ ബഡ്ജറ്റ് എസ്റ്റിമേറ്റ് ഒരു ലക്ഷത്തി പത്തൊൻപതിനായിരം കോടിയായിരുന്നത് റിവൈസ്ഡ് എസ്റ്റിമേറ്റ് വന്നപ്പോൾ ഒരു ലക്ഷത്തി പതിനൊന്നായിരം കോടിയായി ആക്ചുൽസ് വന്നപ്പോൾ ഒരു ലക്ഷത്തി പതിനായിരമായി. 8 ശതമാനത്തോളം കുറവാണ് അന്നുണ്ടായത്. 2018-2019-ൽ ഒരു ലക്ഷത്തി ഇരുപത്തിയേഴായിരം കോടി ആദ്യം പ്രതീക്ഷിച്ചു. റിവൈസ്ഡ് എസ്റ്റിമേറ്റിൽ അത് ഒരു ലക്ഷത്തി

ഇരുപത്തിനാലായിരമായി ചുരുക്കിയിരിക്കുകയാണ്. അതായത് 2 ശതമാനം കുറവാണ്. ഇതിന്റെ ആക്ച്വൽസ് അടുത്ത വർഷം പുറത്തുവരുമ്പോൾ അത് വീണ്ടും കുറയുമെന്നാണ് നമുക്ക് കാണാൻ സാധിക്കുന്നത്. കാരണം എല്ലാ വകുപ്പുകളോടും 20 ശതമാനം പദ്ധതികൾ വെട്ടിക്കുറയ്ക്കാൻ അങ്ങ് ആവശ്യപ്പെട്ടിരിക്കുകയാണ്. പ്ലാൻ എക്സ്പെൻഡിച്ചർ ഈ നിലയിൽ വലിയ രീതിയിലുള്ള ഒരു വെട്ടിക്കുറവിനാണ് 2018-2019-ലും വിധേയമായത്. ബഡ്ജറ്റ് എസ്റ്റിമേറ്റ് ഇരുപത്തിയെട്ടായിരത്തിൽപ്പരം കോടിയാണെങ്കിൽ അത് റിവൈസ്ഡ് എസ്റ്റിമേറ്റിൽ ഇരുപത്തിനാലായിരം കോടിയായി. അതായത് 13 ശതമാനം വെട്ടിക്കുറവ് അങ്ങേയ്ക്ക് വരുത്തേണ്ടി വന്നു. ആ സാഹചര്യത്തിലാണ് ഇത്തവണ 24 ശതമാനം പദ്ധതി അങ്ങ് കയറ്റിവച്ചിരിക്കുന്നത്. അപ്പോൾ ഈ കണക്കുകൾ എത്രത്തോളം യാഥാർത്ഥ്യങ്ങളെ റിഫ്ലക്ട് ചെയ്യുന്നുണ്ട് എന്നതാണ് നമുക്ക് കാണാൻ സാധിക്കുന്നത്. സ്റ്റേറ്റിന്റെ കമ്മിറ്റഡ് ലയബിലിറ്റി വർദ്ധിക്കുകയാണ്. അറുപത്തി ഒൻപതിനായിരം കോടി രൂപ ഇപ്പോൾ കമ്മിറ്റഡ് ലയബിലിറ്റിസായിട്ട് വരികയാണ്. ബഡ്ജറ്റിന്റെ 55 ശതമാനത്തോളം ഈ നിലയിൽ ശമ്പളവും പെൻഷനുമായി മാറുകയാണ്. ഇന്ത്യയിൽ ഒരു സംസ്ഥാനത്തും ഇങ്ങനെയില്ലെന്നാണ് എനിക്ക് തോന്നുന്നത്. നാഷണൽ ആവറേജ് തന്നെ 39-40

ശതമാനമാണ്. നമുക്കിവിടെ 55 ശതമാനമാണ്. അഞ്ച് വർഷം കൂടുമ്പോൾ ശമ്പളപരിഷ്കരണം നടപ്പാക്കുന്ന ഏക സംസ്ഥാനം കേരളമാണെന്ന് തോന്നുകയാണ്. ഇതിനൊരു ലോങ്ങ് ടേം പെർസ്പെക്ടീവ് എന്താണ് എന്നതിനെക്കുറിച്ച് അങ്ങ് ഇപ്പോഴും ഒരു ക്ലാരിറ്റി നൽകുന്നില്ല, എങ്ങനെയാണ് അങ്ങ് പറഞ്ഞ കാര്യം ഭാവിയിൽ അഡ്രസ്സ് ചെയ്യാൻ പോകുന്നത്. നമ്മുടെ debt ജി.എസ്.ടി.പി റേഷ്യോ 30 ശതമാനത്തിൽ നിൽക്കുകയാണ്. എഫ്.ആർ.ബി.എം. റിക്വർമെന്റ് എന്നുപറയുന്നത് 20 ശതമാനത്തിലേക്ക് കുറയ്ക്കുകയെന്നുള്ളതാണ്. അടുത്ത പത്ത് വർഷത്തിനകത്തെങ്കിലും ആ ടാർജ്ജ് മീറ്റ് ചെയ്യാൻ അങ്ങേയ്ക്ക് സാധിക്കുമെന്നതിനെക്കുറിച്ച് യാതൊരു സൂചനയും കാണുന്നില്ല. നാഷണൽ സാമ്പിൾ സർവ്വേയുടെ റിപ്പോർട്ട് പുറത്തുവന്നപ്പോൾ ദേശീയ തലത്തിൽ തന്നെ 45 വർഷത്തെ ഏറ്റവും ഉയർന്ന തൊഴിലില്ലായ്മ നിരക്കിലാണ് രാജ്യം നിൽക്കുന്നത്. വർഷം രണ്ട് കോടി തൊഴിലവസരങ്ങളാണ് ശ്രീ. നരേന്ദ്ര മോദി വാഗ്ദാനം ചെയ്തിരുന്നത്. അഞ്ച് വർഷം കൊണ്ട് പത്ത് കോടി പുതിയ തൊഴിലവസരങ്ങൾ സൃഷ്ടിക്കപ്പെടേണ്ടിയിരുന്ന സ്ഥാനത്ത് ശ്രീ. നരേന്ദ്ര മോദി ഗവൺമെന്റ് കഴിഞ്ഞ വർഷം മാത്രം ഒന്നരകോടിയോളം ഉണ്ടായിരുന്ന തൊഴിലവസരങ്ങൾ നഷ്ടപ്പെടുത്തിയിരിക്കുകയാണ്. പക്ഷെ കേരളത്തിന്റെ സിറ്റുവേഷൻ അതിനെക്കാൾ

അപകടകരമാണ്. കേരളത്തിൽ 12.5 ശതമാനം തൊഴിലില്ലായ്മ നിരക്കാണ് കാണാൻ സാധിക്കുന്നത്. ഇതിൽതന്നെ ചെറുപ്പക്കാരുടെ തൊഴിലില്ലായ്മയാണ്... ഗ്രാമ പ്രദേശങ്ങളിൽ 22 ശതമാനം ചെറുപ്പക്കാരാണ് തൊഴിലില്ലായ്മയെതിരിക്കുന്നത്. നഗരപ്രദേശങ്ങളിൽ അത് 18 ശതമാനമാണ്. കേരളത്തിന്റെ ഡെമോഗ്രാഫിക് ട്രെന്റ് നമുക്കറിയാമല്ലോ. കേരളത്തിലെ ജനങ്ങൾക്ക് വയസ് കൂടുകയാണ്. വർക്കിംഗ് ഏജ് പോപ്പുലേഷൻ യഥാർത്ഥത്തിൽ കുറയുകയാണ്. നമ്മുടെ ആയുർദൈർഘ്യം കാരണം വയോജനങ്ങളാണ് വർദ്ധിക്കുന്നത്. തൊഴിലെടുക്കുന്ന ചെറുപ്പക്കാർക്ക് തൊഴിൽ ഇല്ലാതാകുന്ന സാഹചര്യം ഭാവിയിൽ നമ്മുടെ സംസ്ഥാനത്തെ എവിടെ എത്തിക്കുമെന്നതിനെക്കുറിച്ച് അങ്ങയുടെ ബഡ്ജറ്റിൽ യാതൊരു തരത്തിലുള്ള ചിന്തയും പ്രതിഫലിക്കുന്നില്ല. പ്രവാസികൾ തിരിച്ചുവരികയാണ്. ഈ സിറ്റുവേഷൻ അഗ്രവേറ്റ് ചെയ്യാൻ പോകുകയാണ്. ജോബ് ക്രിയേഷനുവേണ്ടി യാതൊരു തരത്തിലുള്ള ഊന്നലും ഇക്കാര്യത്തിൽ ഉണ്ടാകുന്നില്ല. പഴയ ബഡ്ജറ്റുകളുടെ റീപാക്കേജിംഗ് മാത്രമാണ്, അതായത് ഓൾഡ് വൈൻ ഇൻ ന്യൂ ബോട്ടിൽ എന്ന ആശയമാണ് അങ്ങയുടെ ഈ ബഡ്ജറ്റ് എന്ന് ഒരുപാട് പേർ പറഞ്ഞതിനെക്കുറിച്ച് ഞാൻ വിശദീകരിക്കുന്നില്ല. ഓരോ പദ്ധതിയെടുത്തുനോക്കിയാലും കഴിഞ്ഞ വർഷത്തെയോ അതിനുമുമ്പത്തെ

വർഷത്തേയൊ അതേ പദ്ധതികൾ ഏതാണ്ട് അതേ വാചകങ്ങളിൽ തന്നെ ആവർത്തിക്കുന്നതായി നമുക്ക് കാണാൻ സാധിക്കും. തീരദേശ വികസനത്തെക്കുറിച്ച് അങ്ങ് പറഞ്ഞു, രണ്ടായിരം കോടി രൂപയുടെ പാക്കേജ് കഴിഞ്ഞ തവണ പ്രഖ്യാപിച്ചു. ഇത്തവണ അത് വിപുലീകരിച്ച് ആയിരം കോടി രൂപയാക്കി വീണ്ടും നടപ്പാക്കുകയാണ്. രണ്ടായിരം വിപുലീകരിച്ച് ആയിരമാക്കുന്ന മാന്ത്രിക സിദ്ധിയാണ് അങ്ങയെപ്പോലെയുള്ള ആളുകൾ ബഡ്ജറ്റിലൂടെ കാണിക്കുന്നത്. എനിക്ക് ഇക്കാര്യത്തിൽ ചോദിക്കാനുള്ളത് അങ്ങ് ഇക്കാര്യത്തിൽ ഒരു ധവളപത്രം പുറപ്പെടുവിക്കാൻ തയ്യാറാകുമോ? കഴിഞ്ഞ തവണ അങ്ങ് പ്രഖ്യാപിച്ച തീരദേശ പാക്കേജായ 2000 കോടി എങ്ങനെയാണ് ചെലവഴിച്ചത് എന്നുള്ളതിനെക്കുറിച്ച് ഒരു കൃത്യത വരുത്താൻ തയ്യാറാകുമോ? കാരണം ഇന്നലെ ഇവിടെ ചർച്ച നടന്നപ്പോൾ അങ്ങ് പറഞ്ഞത് ഇത് കിഫ്ബി വഴി 300 കോടിയുടേതോ മറ്റോ കടൽ ഭിത്തിക്കുവേണ്ടി ഇപ്പോൾ കൊടുത്തിട്ടുണ്ടെന്നാണ്. കഴിഞ്ഞ തവണ രണ്ടായിരം കോടി രൂപ കിഫ്ബി വഴിയായിരുന്നില്ല. ഞാൻ ബഡ്ജറ്റ് ഡോക്യുമെന്റ്സ് വീണ്ടും നോക്കി അങ്ങ് ബഡ്ജറ്റിലൂടെ ഒരു പ്രത്യേക പാക്കേജായാണ് പ്രഖ്യാപിച്ചത്. പക്ഷെ ഇപ്പോൾ ആ പാക്കേജ് ഒന്നും നടപ്പായില്ലെന്ന് വരുമ്പോൾ കിഫ്ബിയിലൂടെ നൽകുമെന്ന് ഇപ്പോഴും

പ്രഖ്യാപിക്കുന്ന....

ഡോ. ടി. എം. തോമസ് ഐസക്: സർ, വസ്തുത ഒന്നുകൂടി പറയാം, അത് ഒന്നുകൂടി വായിക്കാം അതിൽ കൃത്യമായിട്ട് പറയുന്നുണ്ട് 900 കോടി കിഫ്ബിയിൽ നിന്ന്.

ശ്രീ. വി. ടി. ബൽറാം: സർ, 900 കോടി മാത്രമല്ല 2000 കോടിയെക്കുറിച്ചും കൃത്യത വരുത്താൻ അങ്ങ് തയ്യാറാകുമോ എന്നതാണ് എന്റെ ചോദ്യം. നമുക്ക് ധനസമാഹരണം വേണം. പക്ഷെ ചില മേഖലകളെ തകർക്കുന്ന തരത്തിലുള്ള ധനസമാഹരണത്തിലേയ്ക്ക് അങ്ങ് പോകരുതെന്നാണ് എനിക്ക് പറയാനുള്ളത്. കഴിഞ്ഞ ബഡ്ജറ്റിൽ അങ്ങ് പ്രഖ്യാപിച്ചതാണ് അടയ്ക്കാ വ്യാപാരികൾക്ക് വേണ്ടി ആംനെസ്റ്റി സ്കീം. രണ്ട് ശതമാനം സി.എസ്.ടി. അടച്ച് വ്യാപാരം നടത്തിക്കൊണ്ടിരുന്ന ആളുകളോട് മൂന്ന് ശതമാനം കൂടി അധികമായിട്ട് അടയ്ക്കാൻ ആവശ്യപ്പെടുകയാണ്. അവരുടെ സി-ഫോമുമായി ബന്ധപ്പെട്ട തർക്കത്തോടനുബന്ധിച്ച് അത് വിശ്വാസയോഗ്യമാണെന്നുള്ളതിന്റെ നിരവധി സർട്ടിഫിക്കറ്റ് അടക്കം അവർ തന്നിട്ടും അങ്ങ് അത് പരിശോധിക്കാൻ ഇതുവരെ തയ്യാറായിട്ടില്ലെന്നതാണ് കാണാൻ സാധിക്കുന്നത്. അതുകൊണ്ട് ഈ വ്യാപാരത്തെ തകർക്കുന്ന തരത്തിൽ... ഏറ്റവും കൂടുതൽ അതിന്റെ ബുദ്ധിമുട്ട്

അനുഭവിക്കുന്നത് ഗവൺമെന്റ് സ്ഥാപനമായ ക്യാംകോ (CAMPCO) (Central Arecanut and Cocoa Marketing and Processing Co-operative)Limited ആണ്. ആകെയുള്ള 80 കോടിയിൽ ഏതാണ്ട് പകുതിയോളം ക്യാംകോയാണ് അടച്ചുതീർക്കേണ്ടത്. ബാക്കി പകുതിയോളമാണ് വ്യാപാരികൾക്കുള്ളത്. അപ്പോൾ ആ മേഖലയെ സഹായിക്കുന്നതിനുവേണ്ടി ആംനെസ്റ്റി സ്കീം പ്രായോഗികമാക്കാൻ 3 ശതമാനം നികുതി ഒഴിവാക്കി നൽകാൻ സാധിക്കുമെങ്കിൽ അത് ആ മേഖലയ്ക്ക് വലിയൊരു പ്രയോജനമായിരിക്കുമെന്നാണ് എനിക്ക് പറയാനുള്ളത്. കിഫ്ബി പദ്ധതിയുടെ കാര്യം എത്ര ശതമാനം നടപ്പായിരുന്നതിനെക്കുറിച്ച് ഞാൻ കൂടുതൽ വിശദീകരിക്കുന്നില്ല. പ്രഖ്യാപിക്കപ്പെട്ടതിൽ 20 ശതമാനത്തിൽ താഴെ പദ്ധതികൾ മാത്രമാണ് ഇപ്പോൾ ഇതുവരെ നടപ്പാകുന്നത് എന്നുള്ളതാണ് കാണാൻ സാധിക്കുന്നത്. കിഫ്ബിയെക്കുറിച്ച് ഞങ്ങൾ വിമർശനം ഉന്നയിക്കുമ്പോൾ, ഞങ്ങളുടെ മണ്ഡലങ്ങളിൽ കിഫ്ബി പദ്ധതി വരുന്നത് നിങ്ങളുടെ ഔദാര്യമല്ല, അത് സർക്കാരിന്റെ ഫിനാൻസിംഗ് മോഡാണ്. ഏത് രീതിയിലാണ് വികസന പദ്ധതികൾക്ക് ഫണ്ട് വിനിയോഗിക്കാൻ ഉദ്ദേശിക്കുന്നതെന്ന് തീരുമാനിക്കുന്നത് നിങ്ങളാണ്. അത് ആരുടെയും വീട്ടിൽ നിന്ന് കൊണ്ടുവരുന്ന കാശല്ല. കിഫ്ബിയിലൂടെ ഇത്ര പദ്ധതികൾ നടപ്പാക്കുമ്പോൾ

അതിന്റെ ഒരു റീസണബിൾ ഷെയർ ഞങ്ങളുടെയൊക്കെ മണ്ഡലങ്ങളിലും കിട്ടണം. അങ്ങനെയൊന്നല്ലേ മുന്നോട്ട് പോകേണ്ടത്; താത്പ്രീകമായി പറയുകയാണ്, നിങ്ങൾ ഈ മുതലാളിത്ത സമ്പദ്‌വ്യവസ്ഥയ്ക്ക് മുഴുവൻ എതിരല്ലേ; പക്ഷേ ഇന്ത്യ പോലുള്ള ഒരു രാജ്യത്ത് പ്രവർത്തിക്കുമ്പോൾ ഈ പറഞ്ഞ രീതിയിലൊക്കെയല്ലേ നിങ്ങൾക്ക് മുന്നോട്ട് പോകുവാൻ സാധിക്കുകയുള്ളൂ. താത്പ്രീകമായി പറയുമ്പോൾ സി.പി.ഐ.(എം) ജി.എസ്.ടി.-ക്ക് എതിരല്ലേ; ജി.എസ്.ടി.-ക്ക് വേണ്ടി ഏറ്റവും കൂടുതൽ വകാലത്ത് നടത്തിയ വ്യക്തി ഡോ. ടി. എം. തോമസ് ഐസക്കല്ലേ; അപ്പോൾ അങ്ങയുടെതന്നെ മാതൃക അനുയായികൾക്കകൂടി പറഞ്ഞുകൊടുക്കണം. ഇതൊന്നും ഔദ്യോഗികത്തിന്റെ പേരിൽ പറയുന്നതല്ല. ഇത് ഞങ്ങളുടെ അവകാശമാണ്. അതുകൊണ്ട് എങ്ങനെയെന്നോ തുക വിനിയോഗിക്കാൻ ഉദ്ദേശിക്കുന്നത്, അത് നിങ്ങളുടെ തീരുമാനമാണ്. പക്ഷേ കിട്ടേണ്ടതിന്റെ റീസണബിൾ ഷെയർ ഞങ്ങൾ ഓരോരുത്തർക്കും കിട്ടണമെന്നാണ് അവശ്യപ്പെടുന്നത്. ഇതുസംബന്ധിച്ച് എനിക്കൊരു കാര്യം അങ്ങയുടെ ശ്രദ്ധയിൽകൊണ്ടുവരാനുണ്ട്. ഇതിന്റെ സോഷ്യൽ ആംഗിൾ കൂടി നമുക്ക് പരിശോധിക്കണം. റോഡിന്റെയും പാലത്തിന്റെയും കൃത്യമായിട്ടുള്ള

സോഷ്യൽ ആംഗിൾ നമുക്ക് പരിശോധിക്കാൻ സാധിക്കില്ലെങ്കിൽപ്പോലും നമ്മുടെ വികസനത്തിന്റെ ഒരു നിശ്ചിത ശതമാനം ഇവിടത്തെ ദുർബ്ബലരായിട്ടുള്ള, പാർശ്വവത്കൃതരായിട്ടുള്ളവർക്ക് ലഭിക്കണമെന്നുള്ളതാണ് നമ്മുടെയാരു അടിസ്ഥാന സങ്കല്പം. അതുകൊണ്ടാണ് പത്തുപന്ത്രണ്ട് ശതമാനം എസ്.സി.പി. ഫണ്ടും ടി.എസ്.പി. ഫണ്ടുമായി നമ്മൾ മാറ്റി വയ്ക്കുന്നത്. അങ്ങനെയുള്ള ഒരു റീസണബിൾ ഷെയർ കിഫ്ബി വികസന പദ്ധതികളിൽ നിന്ന് ഇവിടത്തെ പട്ടികജാതി/പട്ടികവർഗ്ഗ വിഭാഗങ്ങൾക്ക് ലഭിക്കുന്നുണ്ടോയെന്നുള്ള ഒരു കണക്ക് അങ്ങ് എടുക്കണം. കാരണം ഖജനാവിലേയ്ക്ക് നേരിട്ട് വരേണ്ട മോട്ടോർ വെഹിക്കിൾ ടാക്സ് അടക്കമുള്ള തുകയാണ് അവിടേയ്ക്ക് മാറ്റുന്നത്. കിഫ്ബി വഴി 55,000 കോടി രൂപയുടെ പദ്ധതി നടപ്പാക്കുകയാണെങ്കിൽ ഒരു 5000-6000 കോടി രൂപ പട്ടികജാതി/പട്ടികവർഗ്ഗ വികസനത്തിനുവേണ്ടി നീക്കിവയ്ക്കേണ്ടതാണ്. ദൗർഭാഗ്യവശാൽ അത്തരത്തിൽ ഒന്നുംതന്നെ കാണുന്നില്ല. പത്തോ ഇരുനൂറോ കോടി രൂപ മോഡൽ റസിഡൻഷ്യൽ സ്കൂളുകളും മറ്റുമായി ബന്ധപ്പെട്ട് മാത്രമേ കാണുന്നുള്ളൂ. ഈ ഒരു disproportionate ആയിട്ടുള്ള അലോക്കേഷൻ മാറ്റി ആ മേഖലയ്ക്ക് അർഹതപ്പെട്ട പദ്ധതികൾ

നീക്കിവയ്ക്കണമെന്നാണ് എനിക്കാവശ്യപ്പെടാനുള്ളത്.

മി. സ്പീക്കർ: യെസ് പ്ലീസ്.....

ശ്രീ. വി. ടി. ബൽറാം: സർ, രണ്ടുമൂന്ന് മിനിറ്റുകൂടി മാത്രമേ എടുക്കുന്നുള്ളൂ.

ബഹുമാന്യനായ ധനകാര്യ വകുപ്പുമന്ത്രിയോട് എനിക്ക് അഭ്യർത്ഥിക്കാനുള്ളത് അങ്ങ് നടത്തുന്നത് ബഡ്ജറ്റ് പ്രസംഗമാണ്. നയപ്രഖ്യാപന പ്രസംഗം ഒരാഴ്ച മുൻ കഴിഞ്ഞു. അത് ഗവർണ്ണർ നടത്തി. അങ്ങയുടെ ഈ പ്രസംഗം പലപ്പോഴും നയപ്രഖ്യാപന പ്രസംഗം പോലെയാണ് തോന്നിയത്. ഉദാഹരണത്തിന് തെക്ക് വടക്ക് സമാന്തര റെയിൽവേ പാത ഒരു നയപ്രഖ്യാപനമാണ്. നല്ലതാണ് 55,000 കോടി രൂപയുടെ ചെലവ് നല്ല കാര്യമാണ്. 515 കി.മീ നീളം നല്ല കാര്യമാണ്. 2020-ൽ തുടങ്ങും നല്ല കാര്യമാണ്. ഏഴ് വർഷം കൊണ്ട് പൂർത്തീകരിക്കും നല്ല കാര്യമാണ്. കേന്ദ്ര സംസ്ഥാന സർക്കാരുകളുടെ സംയുക്ത സംരംഭമാണ് നടപ്പാക്കുന്നത് അതും നയപരമായിട്ടുള്ള നല്ല കാര്യമാണ്. നമുക്കാവശ്യമുള്ളത് ഞാൻ പറയാം. നമുക്കാവശ്യമുള്ളത് ഇതിന്റെ ക്ലാരിറ്റിയാണ്. ഗവർണ്ണർ നയപ്രഖ്യാപന പ്രസംഗത്തിലാണ് ഇത് പറഞ്ഞിരുന്നതെങ്കിൽ അത് ശരിയാണ്. ബഡ്ജറ്റിലേയ്ക്ക് വരുമ്പോൾ നമ്മൾ എന്താണ് കേൾക്കുന്നത്; ഇതിനുവേണ്ടി സംസ്ഥാന സർക്കാരിന്റെ വിഹിതം

ഇത്രയായിരിക്കും അതിലേയ്ക്കുവേണ്ടി ഈ വർഷം ഇത്രകോടി രൂപ നീക്കിവയ്ക്കും. അതാണ് ബഡ്ജറ്റ് പ്രസംഗത്തിൽ ഉണ്ടാകേണ്ട കണ്ടന്റ്. അത് ഇതിൽ കാണുന്നില്ല. ഇത്, നയപ്രഖ്യാപന പ്രസംഗം വീണ്ടും ആവർത്തിച്ചിരിക്കുകയാണ്. 55,000 കോടി രൂപയുടെ പദ്ധതി പ്രഖ്യാപിച്ചിട്ട് നൂറ് രൂപ പോലും അങ്ങ് നീക്കിവയ്ക്കുന്നില്ലായെന്ന് പറയുമ്പോൾ ഈ ബഡ്ജറ്റ് പ്രഖ്യാപനങ്ങളുടെ പ്രസക്തി എന്താണെന്ന് എനിക്ക് മനസ്സിലാകുന്നില്ല.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

നിങ്ങളുടെ കാലം മുതൽ ഒരു ബഡ്ജറ്റ് ഹെഡ്ഡേയുള്ളൂ. വൻകിട പദ്ധതികൾക്കുവേണ്ടി രണ്ടായിരം കോടി രൂപയോ മറ്റോ ഒരു തുകയായിട്ട് വയ്ക്കുകയാണ് ചെയ്യുന്നത്. ഇങ്ങനെയുള്ള പ്രോജക്ടുകൾക്ക് ആവശ്യമുള്ള തുക ഇതിൽ നിന്നും പിൻവലിക്കുകയാണ് ചെയ്യുന്നത്.

ശ്രീ. വി. ടി. ബൽറാം: സർ, ഞാൻ എന്റെ പ്രസംഗം

അവസാനിപ്പിക്കുകയാണ്. എം.എൽ.എ.-മാരുടെ നിർദ്ദേശപ്രകാരം സമർപ്പിച്ച പദ്ധതികളിൽ നിന്ന് അങ്ങ് 2500 കോടി രൂപയുടെ പദ്ധതികൾക്ക് 20% പ്രൊവിഷൻ വച്ചിട്ടുണ്ട്. റഫായിട്ട് 140 കൊണ്ട് ഹരിച്ച് നോക്കിയാൽ ഒരു നിയോജകമണ്ഡലത്തിൽ പതിനേഴ് കോടി രൂപയുടെ പദ്ധതികൾ ഈ വർഷം

നടപ്പാക്കാൻ കഴിയുന്നതരത്തിൽ 20% പ്രൊവിഷൻ വയ്ക്കേണ്ടതാണ്. ഞങ്ങളുടെയൊക്കെ നിയോജകമണ്ഡലങ്ങളിൽ അഞ്ച് കോടിയുടെയോ ആറ് കോടിയുടെയോ പദ്ധതികളേയുള്ളൂ. അപ്പോൾ ഇക്കാര്യത്തിൽ വലിയൊരു ഭരണ പ്രതിപക്ഷ അസമ്മതിതാവസ്ഥയുണ്ട്. അത് മനസ്സിലാക്കാതിരിക്കാൻ വേണ്ടി നമ്മളൊക്കെ നൽകിയിട്ടുള്ള നിർദ്ദേശം ഏതൊരു തരത്തിലും കണ്ടുപിടിക്കാതിരിക്കാൻ വേണ്ടി ഇടകലർത്തിയിട്ടിരിക്കുകയാണ്. രണ്ടുമൂന്ന് മണിക്കൂറുകൾക്കും, നമ്മൾ കൊടുത്ത നിർദ്ദേശം അതിൽ നിന്ന് കണ്ടുപിടിക്കാൻ അതിനാൽ ഇക്കാര്യത്തിലുള്ള ഒരു അസമ്മതിതാവസ്ഥ പരിഹരിക്കാൻ അങ്ങ് തയ്യാറാകണമെന്ന് അഭ്യർത്ഥിക്കുകയാണ്. ഞാൻ കൂടുതലായി മറ്റ് കാര്യങ്ങളിലേയ്ക്കൊന്നും കടന്നുപോകുന്നില്ല. ഇവിടെ ശ്രീ. അഹമ്മദ് പട്ടേലടക്കമുള്ള ആളുകളുടെ കാര്യം പറഞ്ഞു. ശ്രീ. അഹമ്മദ് പട്ടേലിനെ രാജ്യ സഭയിൽ എത്തിക്കാതിരിക്കാൻ വേണ്ടി ശ്രീ. അമിത് ഷായും ശ്രീ. നരേന്ദ്ര മോദിയും കളിച്ച കളി ഈ രാജ്യം കണ്ടതല്ലേ; പാതിരാത്രീക്ക് സുപ്രീംകോടതിയിൽ കേസ് നടത്തി സുപ്രീംകോടതി ജഡ്ജിമാരെ അവിടെ വിളിച്ചുവരുത്തി ആ കേസ്സിനനുക്രമമായിട്ടുള്ള വിധി ഉണ്ടാക്കി കൊണ്ടാണ് ശ്രീ. അമിത് ഷായ്ക്ക് അർഹതപ്പെട്ട ജനാധിപത്യ വിജയം, ഇന്ത്യൻ

മതേതരത്വത്തിന് അഭിമാന വിജയം കോൺഗ്രസ് അവിടെ ഉറപ്പുവരുത്തിയത്. ആ വിജയം നേടുന്ന ശ്രീ. അഹമ്മദ് പട്ടേലിനെപ്പോലും നിങ്ങൾ സംഘി ആക്കാൻ ശ്രമിക്കുകയാണ്. നിങ്ങൾ കൈരളി ചാനലിൽ ആറ് മാസം മുമ്പ് ഇതാ ബി.ജെ.പി.-ലേയ്ക്ക് പോകുന്നു, കേന്ദ്ര മന്ത്രിസഭയിൽ അംഗമാകാൻ പോകുന്നുവെന്ന് പറഞ്ഞ ശ്രീ. കമൽനാഥ് ഇന്ന് മധ്യപ്രദേശിന്റെ മുഖ്യമന്ത്രിയായിട്ട് ശ്രീ. നരേന്ദ്ര മോദിയുടെ മുമ്പിൽ കാലിന്മേൽ കാല് കയറ്റിവെച്ചിരിക്കുന്ന ചിത്രമാണ് നമുക്ക് അഭിമാനം നൽകുന്നത്.

മി. സ്പീക്കർ: അഞ്ചരമിനിട്ടായി കൺക്ലൂഡ് ചെയ്യൂ...കൺക്ലൂഡ് ചെയ്യൂ.....

ശ്രീ. വി. ടി. ബൽറാം: സർ, അത്തരം അഭിമാനകരമായിട്ടുള്ള പ്രവർത്തനമാണ് കോൺഗ്രസ് നടത്തുന്നത്. നിങ്ങൾ ചരിത്രം മറന്നുപോകരുത്. അങ്ങ് ധനകാര്യ വകുപ്പുമന്ത്രിയല്ലേ; അങ്ങേയ്ക്ക് മുമ്പ് ഇതുപോലെ ബഡ്ജറ്റ് അവതരിപ്പിച്ചിരുന്ന അങ്ങയുടെ പാർട്ടിയുടെ ധനകാര്യ വകുപ്പുമന്ത്രിയായിരുന്ന ആളായിരുന്നു ശ്രീ. വിശ്വനാഥ മേനോൻ. ആ വിശ്വനാഥ മേനോൻ ബി.ജെ.പി.-യുടെ സ്ഥാനാർത്ഥിയായി മത്സരിക്കുകയായിരുന്നില്ലേ?

മി. സ്പീക്കർ: കൺക്രൂഡ് ചെയ്യൂ...കൺക്രൂഡ് ചെയ്യൂ.....

ശ്രീ. വി. ടി. ബൽറാം: സർ, ശ്രീ. അൽഫോൺസ് കണ്ണന്താനം നിങ്ങളുടെ എം.എൽ.എ.-ആയിരുന്നില്ലേ; നിങ്ങൾ പറഞ്ഞ ന്യായീകരണം അദ്ദേഹം സി.പി.ഐ.(എം) അല്ലയെന്നാണ്. ശ്രീ. കെ. ടി. ജലീൽ സി.പി.ഐ.(എം)ആണോ? ശ്രീമതി വീണാ ജോർജ്ജ് സി.പി.ഐ.(എം)ആണോ? ശ്രീ. എം. മുക്തേഷ് സി.പി.ഐ.(എം)ആണോ?

മി. സ്പീക്കർ: ആറ് മിനിട്ട് കഴിഞ്ഞു. ഞാൻ അടുത്ത അംഗത്തെ വിളിക്കും.

ശ്രീ. വി. ടി. ബൽറാം: സർ, ഇങ്ങനെയുള്ള നിങ്ങൾ എം.എൽ.എ.-ആയിട്ട് സഭയ്ക്കു കത്ത് കൊണ്ടുവന്ന ആളുകൾ ഇന്ന് ബി.ജെ.പി.-യിലാണ്.

മി. സ്പീക്കർ: അടുത്ത അംഗത്തെ വിളിക്കും. പ്ലീസ് പ്ലീസ്.....

ശ്രീ. വി. ടി. ബൽറാം: സർ, എന്റെ ചോദ്യം നേരത്തെ ശ്രീ. കെ. എൻ. എ. ചാദർ പറഞ്ഞതുപോലെ ശ്രീ. നരേന്ദ്ര മോദി ഇന്ത്യയിലെ ജനാധിപത്യ സ്ഥാപനങ്ങളെ മുഴുവൻ തകർക്കുകയല്ലേ; എല്ലാ ഇൻസ്റ്റിറ്റ്യൂഷൻസിനെയും തകർക്കുകയല്ലേ; സി.ബി.ഐ.-യെ ഒരു കരുവാക്കി മാറ്റുകയല്ലേ?

മി. സ്ലീക്കർ: പ്ലീസ് പ്ലീസ്.....കൺക്ലൂഡ്.....ആറര മിനിട്ട് കഴിഞ്ഞു.

കൺക്ലൂഡ് ചെയ്യൂ..ഇരിക്കൂ.പ്ലീസ് പ്ലീസ്.....കൺക്ലൂഡ്.....(ബഹളം) അങ്ങേയ്ക്ക് ആകെ എട്ട് മിനിട്ടാണ്. ഏഴ് മിനിട്ട് അധികമെടുത്തു. ഇനി നടക്കില്ല

ശ്രീ. വി. ടി. ബൽറാം: സർ, എന്റെ ചോദ്യം, സി.ബി.ഐ.-യെ

ഉപയോഗിച്ചുകൊണ്ട് ശ്രീമതി മമതാ ബാനർജിക്കെതിരെ എന്തെല്ലാം

നടപടികളാണ് (.....ബഹളം.....)ശ്രീ. നരേന്ദ്ര മോദി സ്വീകരിക്കുന്നത്.

സി.ബി.ഐ.-യെ കരുവാക്കിക്കൊണ്ട് ശാരദ ചിട്ടി ഫണ്ട് കേസ്.....

(ബഹളം)...(മൈക്ക് ഓഫ്)....

ശ്രീ. ജോൺ ഫെർണാണ്ടസ്: സർ, ഈ ബഡ്ജറ്റിനെ ഞാൻ

സർവ്വ്യാത്മനാ പിന്തുണയ്ക്കുകയാണ്. ആട് എന്ത് അങ്ങാടി അറിയുന്നു എന്ന് ഒരു

ചോദ്യമുണ്ട്. ഇവിടെ അങ്ങാടിയിൽ പോയ ആടിനെപ്പോലെ പ്രതിപക്ഷത്തെ

ചിലർ ബഹളമുണ്ടാക്കിക്കൊണ്ടിരിക്കുകയാണ്. അതുകൊണ്ട് ഈ ബഡ്ജറ്റിന്റെ

ചർച്ചയിൽ പങ്കെടുത്ത് സംസാരിക്കുമ്പോൾ ബഡ്ജറ്റിന്റെ അകത്ത് കയറി

എന്താണുള്ളതെന്ന് അറിയാൻ പ്രതിപക്ഷം താല്പര്യപ്പെടുന്നില്ല. ഈ ബഡ്ജറ്റ്

ഭാവി കേരളത്തെക്കുറിച്ചുള്ള പുതിയ ചുവടുവയ്പ്പാണ്. ഭാവി

കേരളമെന്നുപറഞ്ഞാൽ ഒന്നോ രണ്ടോ വർഷം കണ്ടുകൊണ്ടുള്ള കേരളമല്ല.

ഏതാനും വർഷക്കാലം ഒരു ദശാബ്ദക്കാലത്തിനുമപ്പുറമുള്ള കേരളം എങ്ങനെയായിരിക്കണമെന്നതിനെ സംബന്ധിച്ചുള്ള ഒരു കാഴ്ചപ്പാട് ഈ ബഡ്ജറ്റിനകത്തുണ്ട്. അത് മനസ്സിലാക്കാൻ പ്രതിപക്ഷത്തിന് കഴിയില്ല. കഴിയില്ലാത്തതിന് കാരണം വേറെയൊന്നുമല്ല, നമ്മുടെ നാട്ടിൽ കോഴി മുട്ട നല്ലതാണോ മോശമാണോയെന്നറിയാൻ ഒന്ന് മുട്ടിനോക്കിയാൽ മതി. അതല്ലെങ്കിൽ ഒരു മീൻ എടുത്തിട്ട് നല്ലതാണോ മോശമാണോയെന്നറിയാൻ അതിന്റെ ചെങ്കിള പൊളിച്ചുനോക്കിയാൽ മതി. നമ്മുടെ നാട്ടിൽ ചില രാഷ്ട്രീയ പാർട്ടികൾ നേതാക്കളെ തെരഞ്ഞെടുക്കുന്നത് ട്രഷർ ഹണ്ട് നടത്തിയും പിന്നെ വേറെ ഏതാണ്ട് കൊസ്രാക്കൊള്ളി കുന്ത്രാണ്ടങ്ങൾ കൊണ്ട് ചില ടെസ്റ്റോക്കെ നടത്തിയുമാണ്. നേതാക്കളായി കൊണ്ടുവന്നിട്ട് അവരെ ടെസ്റ്റുബ് ശിശുക്കളെപ്പോലെ തെരഞ്ഞെടുപ്പിൽ നിർത്തി, മത്സരിപ്പിച്ച് ചിലർ ജയിച്ച് വരികയും ചെയ്യും. അങ്ങനെ ജയിച്ചു വന്ന ടെസ്റ്റുബ് ശിശുക്കളായ നേതാക്കൾക്ക് ഇന്ത്യൻ രാഷ്ട്രീയമെന്താണെന്നറിയില്ല, കോൺഗ്രസ് രാഷ്ട്രീയമെന്താണെന്നറിയില്ല, കേരളമെന്താണെന്നറിയില്ല. അതുകൊണ്ട് അവർ ഈ ബഡ്ജറ്റിനെക്കുറിച്ച് പലതും പറയും. പക്ഷേ, ഇത് യഥാർത്ഥ്യബോധമുള്ള ബഡ്ജറ്റാണ്. ഭാവികേരളത്തെക്കുറിച്ചുള്ള സ്വപ്നങ്ങൾ

കാണുന്നൊരു ബഡ്ജറ്റാണ്. സ്വപ്നം കാണണം. കാരണം നമ്മുടെ നാട്ടിലൊരു സിനിമാ ഗാനമുണ്ട്..... വർത്തമാനം പറയല്ലേ ശ്രീ. റോജിഎം. ജോൺ. ശ്രീ. റോജിഎം. ജോൺ എങ്ങനെയാണ് അവിടെ സ്ഥാനാർത്ഥിയായതെന്ന് ഞങ്ങളുടെ നാട്ടുകാർക്കെല്ലാവർക്കുമറിയാം. അതൊന്നും പറയേണ്ട..... (ബഹളം) ഉള്ളത് പറയുമ്പോൾ കള്ളിക്ക് തുള്ളം. ശ്രീ. പി. ടി. തോമസ് വിഷമിക്കേണ്ട. അതുകൊണ്ടൊന്നും ഞാൻ എന്റെ പ്രസംഗം നിർത്താൻ പോകുന്നില്ല. കയ്യുത്താ ദൂരത്ത് കണ്ണുത്തണം, കണ്ണുത്താ ദൂരത്ത് ചെന്നെത്തണം. ഇതൊരു സിനിമാ ഗാനമാണ്. ആ സിനിമാ ഗാനത്തിലെല്ലാം അടങ്ങിയിട്ടുണ്ട്. നമുക്കൊരു സ്വപ്നമുണ്ടാകണം. ആ സ്വപ്നം യാഥാർത്ഥ്യമാക്കണം. ആ യാഥാർത്ഥ്യത്തിന്റെയടിസ്ഥാനത്തിൽ ഒരു പുതിയ കേരളം കെട്ടിപ്പടുക്കണം. ആ പുതിയ കേരളം കെട്ടിപ്പടുക്കാൻ വേണ്ടിയുള്ളൊരു ബഡ്ജറ്റാണ് ഇവിടെ ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ചിട്ടുള്ളത്. ഈ ബഡ്ജറ്റ് ആരെയാണ് പ്രതിനിധീകരിക്കുന്നത്.

ശ്രീ. വി. ടി. ബൽറാം: സർ, പോയിന്റ് ഓഫ് ഓർഡർ.... ബഹുമാനപ്പെട്ട

അംഗം ഇവിടെ സംസാരിക്കുന്ന വേളയിൽ ഈ സഭയിലെയാരു തെരഞ്ഞെടുക്കപ്പെട്ട അംഗത്തെ, ജനങ്ങൾ വോട്ട് ചെയ്ത് വിജയിപ്പിച്ച് ഈ

സഭയിലെത്തിയ, എല്ലാ അർത്ഥത്തിലും ആധികാരികമായി വിജയം നേടി, എൽ.ഡി.എഫ്.-ന്റെ സിറ്റിംഗ് സീറ്റിൽ അട്ടിമറി വിജയം നേടിയിവിടെ കടന്നുവന്ന ഒരംഗത്തെ അവഹേളിക്കുന്ന തരത്തിൽ സംസാരിച്ചു. ഇതിവിടെ തെരഞ്ഞെടുക്കപ്പെട്ട മുഴുവൻ അംഗങ്ങളേയും അവഹേളിക്കുകയാണ്. ബഹുമാനപ്പെട്ട അംഗം നോമിനേഷനിലൂടെ കടന്നുവന്നൊരാളാണ് എന്നുള്ളതുകൊണ്ട് ഒരു പക്ഷേ അദ്ദേഹത്തിന്റെ രീതിയിലാണ് ബാക്കിയെല്ലാവരും വന്നതെന്ന് തെറ്റിദ്ധരിക്കുന്നുണ്ടാകും. ആ പരാമർശം രേഖയിൽ നിന്ന് നീക്കം ചെയ്യണം.

മി. സ്പീക്കർ: ദൃസ്സ്യചനയുണ്ടെങ്കിൽ പരിശോധിക്കാം⁺.

ശ്രീ. ജോൺ ഫെർണാണ്ടസ്: സർ, ഇതായിരുന്നോ കാര്യം. ഇത് വളരെ നിസ്സാരമല്ലേ; എങ്ങനെയാണ് നേതാക്കളെ തെരഞ്ഞെടുക്കുന്നത്? രാഷ്ട്രീയ അനുഭവങ്ങളുടെ വെളിച്ചത്തിലായിരിക്കണം, അവരുടെ രാഷ്ട്രീയ പ്രവർത്തനങ്ങളുടെ വെളിച്ചത്തിലായിരിക്കണം നേതാക്കളെ തെരഞ്ഞെടുക്കുന്നത്. അല്ലാതെ പരീക്ഷ നടത്തി അത് ജയിച്ചോ ഇല്ലയോ എന്ന് നോക്കി രാഷ്ട്രീയ നേതാക്കളാക്കി കൊണ്ടു വന്നാൽ അത് നൂലിൽ കെട്ടി

⁺ ബഹുമാനപ്പെട്ട സ്പീക്കറുടെ ഉത്തരവിൻപ്രകാരം (ഫയൽ നമ്പർ 753/ഇ.ബി./2019/ നി.സെ തീയതി 6-2-2019) നിലനിർത്താൻ തീരുമാനിച്ചു.

എഴുന്നള്ളിക്കലാണ്. അത് ഇവിടെ വേണ്ട. അങ്ങനെ വന്നവർക്ക് ഈ ബഡ്ജറ്റ് എന്താണെന്ന് മനസ്സിലാക്കില്ല. ഈ രാഷ്ട്രീയമെന്താണെന്ന് മനസ്സിലാക്കില്ല. ഞാൻ അതേ പറഞ്ഞിട്ടുള്ളൂ. ഇത് കേരളത്തിലെ ദുർബ്ബല ജനതയെ കൈപിടിച്ചുയർത്തുന്നൊരു ബഡ്ജറ്റാണ്. പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവർക്ക് നിരവധിയായ പദ്ധതികളുണ്ട്. അതിൽ ഏറ്റവും പ്രധാനപ്പെട്ടതാണ് ദാക്ഷായണി വേലായുധന്റെ പേരിലുള്ള അവാർഡ്. ആരാണ് ദാക്ഷായണി വേലായുധനെന്ന് കോൺഗ്രസ്സിനറിയാമോ? എറണാകുളത്ത് മുളവുകാട് താമസ്സക്കാരിയായിരുന്ന ദാക്ഷായണി വേലായുധനാണ് ഇന്ത്യയുടെ നിയമനിർമ്മാണ സഭയിൽ അംഗമായ ആദ്യത്തെ ദളിത് സ്ത്രീ. കേരളത്തിൽ ആദ്യമായി ബിരുദം നേടിയ പട്ടികജാതി സ്ത്രീയായിരുന്നു ദാക്ഷായണി വേലായുധൻ. അവരുടെ പേരിലാണ് ബഹുമാനപ്പെട്ട ധനകാര്യ വകുപ്പുമന്ത്രി 2 കോടി രൂപ നിക്ഷേപിച്ച് ഒരു അവാർഡ് കൊടുക്കാനായി തീരുമാനിച്ചത്. അതുമാത്രമല്ല, കേരളത്തിൽ ദളിത് പിന്നോക്ക വിഭാഗങ്ങളെ സംബന്ധിച്ച്, അവരുടെ സ്ത്രീകളെ സംബന്ധിച്ച്, അവരുടെ ജീവിത സാഹചര്യങ്ങളെക്കുറിച്ച് പഠനം നടത്താൻ കഴിയുന്നൊരു സ്ത്രീ പഠനകേന്ദ്രവും കൂടി അവരുടെ പേരിൽ ആരംഭിക്കുവാൻ

അങ്ങ് തയ്യാറാകണമെന്ന് ഞാൻ ഈ അവസരത്തിൽ പറയുകയാണ്. ഈ ബഡ്ജറ്റിൽ ദുർബ്ബല വിഭാഗങ്ങളിൽപ്പെട്ടവർക്ക് വലിയ സഹായമുണ്ട്. ഏറ്റവും പ്രധാനപ്പെട്ടത്, നമ്മുടെ കേരളത്തിലെ ജനസംഖ്യയിൽ പതിമൂന്ന് ശതമാനം വരുന്നത് അറുപത് വയസ്സിന് മുകളിലുള്ളവരാണ്. അത് വലിയ പ്രശ്നമാണ്. അറുപത് വയസ്സിന് മുകളിലുള്ള പതിമൂന്ന് ശതമാനം വരുന്ന കേരളീയർ, അവർക്ക് ശാരീരികവും മാനസികവുമായ പ്രശ്നങ്ങളുണ്ട്. ശാരീരികമായ പ്രശ്നങ്ങൾക്ക് ആശുപത്രികളിൽ നമുക്ക് ചികിത്സ തേടാൻ കഴിയും. എന്നാൽ അവരുടെ ഒറ്റപ്പെടൽ, അവരുടെ മാനസികവേദന ഇതെവിടെ പരിഹരിക്കും. ആരോഴ് മാസങ്ങൾക്ക് മുൻപ് പാലിയേറ്റീവ് പ്രവർത്തനത്തിന്റെ ഭാഗമായി ഒരു വീട്ടിൽ പോകുവാനിടയായി. ഉച്ചകഴിഞ്ഞ സമയത്താണ് ആ വീട്ടിൽ എത്തിയത്. ആ സാധാരണ വീട്ടിലേയ്ക്ക് കടന്നുചെല്ലുമ്പോൾ എനിക്ക് കാണുവാൻ കഴിഞ്ഞത് അവിടെ ജനലിനോട് ചേർന്നുള്ള കട്ടിൽ. ആ കട്ടിലിൽ ഒരു വൃദ്ധയായ സ്ത്രീ. ആ വൃദ്ധയുടെ കൈകൾ തുണികൊണ്ട് ജനാലയിൽ കെട്ടിയിട്ടിരിക്കുകയാണ്. ഞങ്ങൾക്ക് നടുക്കുമുണ്ടായി. അൽപ്പ സമയം കഴിഞ്ഞപ്പോൾ ആ സ്ത്രീയുടെ മകൾ വന്നു. ആ മകളോട് ഞങ്ങൾ ചോദിച്ചു. നിങ്ങളെന്താണി കാണിക്കുന്നത്, നിങ്ങളുടെ അമ്മയെ ജനാലയിൽ

കെട്ടിയിട്ടിരിക്കുകയാണോ? അവർ പറഞ്ഞു, എനിക്ക് വേറെ ആരുമില്ല. ഞാൻ രാവിലെ എട്ട് മണിക്ക് ചില വീടുകളിൽ വീടുപണിക്കായി പോകുകയാണ്, വൈകുന്നേരമാണ് തിരിച്ചു വരുന്നത്. ആ സമയം അമ്മയെ നോക്കാനാരെങ്കിലും വേണ്ടെ, അമ്മയെ നോക്കാൻ വേറെയാരുമില്ല. കെട്ടിച്ച് സ്വതന്ത്രമായി നടന്നാൽ അമ്മ ഗേറ്റ് തുറന്ന് പുറത്തുപോകും. അങ്ങനെ ഒന്നരണ്ടു തവണ പുറത്തുപോയി അപകടമുണ്ടായിട്ടുണ്ട്. അങ്ങനെ അപകടമുണ്ടായി അമ്മയെ നഷ്ടമാകുന്നതിനെക്കാൾ നല്ലതല്ലേ അമ്മയെ ഞാൻ കെട്ടിയിടുന്നത്. അമ്മ ചിലപ്പോൾ ആ സ്ഥലത്ത് മലമൂത്ര വിസർജ്ജനം നടത്തും. അതൊക്കെ ഞാൻ തിരികെ വന്നതിനുശേഷം കഴുകിവൃത്തിയാക്കും. എങ്കിലും എനിക്കെന്റെ അമ്മയെ നഷ്ടമാകില്ലല്ലോ. ഇതാണ് നമ്മുടെ നാട്ടിലെ പതിമൂന്ന് ശതമാനം വരുന്ന പ്രയാധികൃതങ്ങളെ ആളുകളനുഭവിക്കുന്ന ഒറ്റപ്പെടലിന്റെ വേദന. അതിന് പരിഹാരം കാണുന്നതിന് വേണ്ടിയാണ് ബഡ്ജറ്റിൽ പകൽവീടിനെക്കുറിച്ച് പറയുന്നത്. പഞ്ചായത്തുകളിലെ രണ്ടാമൂന്നോ വാർഡുകൾ ചേർന്ന് പകൽവീടുകൾ രൂപീകരിക്കാനും ആ പകൽ വീടുകളിൽ അവർക്ക് സൗഹാർദ്ദമുണ്ടാക്കാനും വൈദ്യസഹായം ലഭിക്കുവാനും ഉച്ചഭക്ഷണം കിട്ടാനുമുള്ള പദ്ധതി അങ്ങ് കൊണ്ടുവന്നത് ഈ കേരളം ഒരു

കാലത്തും മറക്കാത്ത സാമൂഹ്യസേവനപരമായ, മനുഷ്യസ്നേഹപരമായ ഒരു പദ്ധതിയാണ് എന്ന നിലയ്ക്ക് അത് അംഗീകരിക്കുകയാണ്. ഈ ബഡ്ജറ്റിനകത്ത് ഭിന്നശേഷിക്കാരുടെ രംഗത്ത് കൊണ്ടുവന്നിട്ടുള്ള ചില പദ്ധതികളുണ്ട്. കേരളത്തിലെ വലിയൊരുവിഭാഗം ആളുകളാണ്. ഇടതുപക്ഷ ജനാധിപത്യ മുന്നണി ഗവൺമെന്റാണ് ഭിന്നശേഷിക്കാരായ ആളുകൾക്ക് തൊഴിലിൽ നാല് ശതമാനം സംവരണം ഉറപ്പ് വരുത്തുവാൻ തീരുമാനമെടുത്തത്. കേരളത്തിലെ ലക്ഷക്കണക്കിന് വരുന്ന ഈ ദുർബ്ബലർ ഈ ഗവൺമെന്റിനോട് കൃതജ്ഞതയുള്ളവരായിരിക്കും. ഈ ബഡ്ജറ്റിനകത്ത് നിരവധിയായ പദ്ധതികൾ ആ രംഗത്ത് കൊണ്ടുവന്നിട്ടുണ്ട്. ഞാൻ അതിനെക്കുറിച്ച് ചൊന്നും കൂടുതലായി വിശദീകരിക്കുന്നില്ല. ഇവിടെ ചിലർ ചോദിക്കുന്നത് കേട്ടു. പുതിയ തലമുറയ്ക്ക് വേണ്ടി എന്താണെന്ന്? പുതിയ തലമുറയ്ക്ക് ഈ ബഡ്ജറ്റിൽ കാണാൻ കഴിയുന്നത്, വിവര സാങ്കേതിക വിദ്യയുടെ നോഡൽ ഏജൻസിയായ കേരള സ്റ്റേറ്റ് ഇൻഫർമേഷൻ ടെക്നോളജി മിഷൻ 139 കോടി രൂപയാണ് വകയിരുത്തിയിരിക്കുന്നത്. പോരായ്മയുണ്ട്, പക്ഷേ അഭ്യസ്തവിദ്യരായ പുതിയ തലമുറയ്ക്ക് പുതിയ കേരളം കെട്ടിപ്പടുക്കാനുള്ള സഹായമെന്ന നിലയ്ക്ക് അത്തരമൊരു പദ്ധതി ഭാവിയിൽ രൂപപ്പെടുത്താൻ

സഹായകരമാകും. അതുപോലെതന്നെ ടെക്നോ പാർക്ക്, ഇൻഫോ പാർക്ക്, ഐ.ടി പശ്ചാത്തല സൗകര്യങ്ങൾ ഇതിനെല്ലാം ബഡ്ജറ്റിൽ പണം നീക്കി വെച്ചിട്ടുണ്ട്. ഇന്നലെ ബഹുമാനപ്പെട്ട മുഖ്യമന്ത്രി പങ്കെടുത്തുകൊണ്ട് നടത്തിയ ചർച്ചയെത്തുടർന്ന് എൻഡോസ്മെന്റ് റൂരിതബാധിതരുടെ സമരം ഒത്തുതീർപ്പിലെത്തിക്കാൻ കഴിഞ്ഞു. ഈ ബഡ്ജറ്റിൽ കാണുന്ന മറ്റൊരു പ്രത്യേകത എൻഡോസ്മെന്റ് റൂരിതബാധിതരെ ഈ ബഡ്ജറ്റിൽ മറന്നിട്ടില്ല എന്നതാണ്. അവർക്ക് നാളിതുവരെ കൊടുത്തുകൊണ്ടിരുന്ന ആനുകൂല്യങ്ങൾക്കൊപ്പം പുതിയ ആനുകൂല്യങ്ങൾ കൊടുക്കാനും ഒത്തുതീർപ്പിന്റെ ഭാഗമായി അത് സംബന്ധിച്ചുള്ള ചർച്ചകളിനിയും നടത്താനും ക്യാമ്പുകൾ നടത്തി അർഹരായവരെ കണ്ടെത്തുവാനും തീരുമാനമെടുത്തിട്ടുണ്ട്. ഇതുകൊണ്ടാണ് ഞാൻ പറഞ്ഞത്, ഈ ബഡ്ജറ്റിന്റെ പൊതു സ്വഭാവമെന്ന് പറയുന്നത് ദുർബ്ബല വിഭാഗത്തിൽപ്പെട്ടവരെ കൈപിടിച്ചുയർത്തുക എന്നുള്ളതാണ്. വേദനിക്കുന്നവരുടേയും അശരണരുടേയും പക്ഷത്ത് ചേർന്ന് നിന്നുകൊണ്ടുള്ള ഒരു ബഡ്ജറ്റാണ് പ്രിയപ്പെട്ട ധനകാര്യ വകുപ്പുമന്ത്രിയിവിടെ അവതരിപ്പിച്ചതെന്ന് പറയാൻ ഞാൻ ആഗ്രഹിക്കുന്നു. ഇവിടെ ചിലർ ചോദിക്കുന്നത് കേട്ടു, സി.പി.ഐ.(എം) എവിടെയാണ്, ഇടതുപക്ഷ

ജനാധിപത്യ മുന്നണിയുടെ രാഷ്ട്രീയമെന്താണെന്നൊക്കെ. ഇന്നലെ കൽക്കട്ടയിൽ മമതാ ബാനർജിയും ബി.ജെ.പി.-യും കൂടി നടത്തിയ പൊരാട്ട് നാടകത്തെ സി.പി.ഐ.(എം) പിന്തുണയ്ക്കാതിരുന്നത് ബി.ജെ.പി.-യെ സഹായിക്കാൻ വേണ്ടിയല്ലേയെന്നാണ്. ശാരദ ചിട്ടി കുംഭകോണം സംബന്ധിച്ച് ഇടതുപക്ഷ ജനാധിപത്യ പ്രസ്ഥാനമായ സി.പി.ഐ. (മാർക്സിസ്റ്റ്) കഴിഞ്ഞ എത്രയോ വർഷക്കാലമായി വലിയ സമരം നടത്തികൊണ്ടിരിക്കുകയാണ്. സമരം മാത്രമല്ല, കോൺഗ്രസ്സിനോടൊപ്പം ഇതുമായി ബന്ധപ്പെട്ട് സി.പി.ഐ.(എം) കോടതിയിൽ റിട്ട് ഫയൽ ചെയ്ത് അന്വേഷണം നടത്തണമെന്നാവശ്യപ്പെട്ടിട്ടുണ്ട്. അന്വേഷണം നടത്താൻ വേണ്ടി കഴിഞ്ഞ അഞ്ചു കൊല്ലം തയ്യാറാകാതിരുന്ന മോദി സർക്കാർ ഇപ്പോൾ തെരഞ്ഞെടുപ്പുത്തപ്പോൾ മമതാ ബാനർജിയുടെ പിന്തുണ കിട്ടുന്നെങ്കിൽ കിട്ടട്ടെയെന്ന ധാരണയിൽ അവർക്കെതിരെ അന്വേഷണം പ്രഖ്യാപിച്ച്, അവരെ ഭയപ്പെടുത്തി തങ്ങളുടെ പക്ഷത്ത് ചേർക്കാൻ വേണ്ടി ശ്രമിക്കുകയാണ്. അതിനെ ചെറുക്കുന്നുവെന്ന പേരിൽ മമതാ ബാനർജി നടത്തുന്ന പൊരാട്ട് നാടകത്തിന് കൂട്ട് നിൽക്കാൻ ഞങ്ങളില്ല. അവിടെ ലക്ഷ്യമെന്തെന്ന് വരുന്ന ആളുകളെ വഞ്ചിച്ച കുറ്റവാളികാരായാലും അവരെ ശിക്ഷിക്കണം, നിയമത്തിന്

മുന്നിൽ കൊണ്ടുവരണം. പക്ഷേ, കോൺഗ്രസ് എന്താണ് ചെയ്തത്; കോൺഗ്രസ് ഏതെങ്കിലും കാരണവശാൽ മമതയുടെ പിന്തുണ വേണ്ടിവന്നാലോയെന്ന് ധരിച്ച് മമതയ്ക്ക് പിന്തുണ കൊടുക്കാൻ പോവുകയാണ്. ഇതാണ് കോൺഗ്രസ്സിന് യാതൊരു വിധത്തിലുമുള്ള രാഷ്ട്രീയ നിലപാടില്ലായെന്ന് ഞാൻ പറയുന്നത്. ഞാൻ കൂടുതലൊന്നും പറയുന്നില്ല. മഹാത്മാഗാന്ധിയുടെ ജീവിത ചരിത്രമെഴുതിയ ടെണ്ടുൽക്കർ, അദ്ദേഹം മഹാത്മാഗാന്ധിയുടെ ജീവിതത്തെ 'മഹാത്മ' എന്ന പേരുള്ള ജീവചരിത്രത്തിന്റെ 8-ാം വാല്യത്തിന്റെ 342-ാം പേജിൽ ഇങ്ങനെയാണ് എഴുതിയിട്ടുള്ളത്. മഹാത്മാഗാന്ധി രക്തസാക്ഷിയാകുന്നതിന് ഏതാനും ദിവസങ്ങൾക്കുമുമ്പാണ് അദ്ദേഹം കോൺഗ്രസ്സിന് ഒരു പുതിയ ഭരണഘടന എഴുതിയത്. ആ ഭരണഘടനയിൽ പറയുന്നത് ഇങ്ങനെയാണ്, “ കോൺഗ്രസ് അതിന്റെ ഇന്നത്തെ ആകൃതിയിലും രൂപത്തിലും ഒരു പ്രചരണോപാധിയും ഒരു പാർലമെന്ററി യന്ത്രവുമെന്ന നിലയിൽ കാലഹരണപ്പെട്ട് കഴിഞ്ഞിരിക്കുന്നു. ഇന്ത്യ അതിന്റെ നഗരങ്ങളിൽ നിന്നും പട്ടണങ്ങളിൽ നിന്നും വ്യതിരിക്തമായി 7 ലക്ഷം ഗ്രാമങ്ങളുടെ അടിസ്ഥാനത്തിൽ സാമൂഹികവും ധാർമ്മികവും സാമ്പത്തികവുമായ സ്വാതന്ത്ര്യം ഇനിയും നേടേണ്ടതായിട്ടാണിരിക്കുന്നത്.

ജനാധിപത്യ ലക്ഷ്യത്തിലേയ്ക്കുള്ള ഇന്ത്യയുടെ മുന്നേറ്റത്തിൽ സൈനിക ശക്തിയുടെ മേൽ സിവിലധികാര ആധിപത്യം സ്ഥാപിക്കുന്നതിനുവേണ്ടിയിട്ടുള്ള സമരം നടക്കാതെ തരമില്ല. രാഷ്ട്രീയ പാർട്ടികളും സാമുദായിക സംഘടനകളും തമ്മിലുള്ള അനാരോഗ്യകരമായ മത്സരത്തിൽ നിന്നും ഇന്ത്യയെ ഒഴിച്ചു നിർത്തണം. ഇതും ഇതുപോലുള്ള മറ്റു കാരണങ്ങളാലും നിലവിലുള്ള കോൺഗ്രസ് സംഘടന പിരിച്ചുവിടണമെന്നും താഴെപ്പറയുന്ന നിയമങ്ങൾക്ക് വിധേയമായ സാഹചര്യം ആവശ്യപ്പെടുന്ന പക്ഷം മാറ്റം വരുത്തുവാനുള്ള അധികാരത്തോടുകൂടി അതിനെയാരു ലോകസേവക് സംഘത്തിന്റെ രൂപത്തിലേയ്ക്ക് വികസിപ്പിക്കണമെന്നും അഖിലേന്ത്യാ കോൺഗ്രസ് കമ്മിറ്റി തീരുമാനിക്കുന്നു.” ഇത് ഞാൻ പറഞ്ഞതല്ല, ഇത് മഹാത്മാഗാന്ധി പറഞ്ഞതാണ്. അധികാരത്തിലെത്തിയ കോൺഗ്രസ്സിന്റെ അന്നത്തെ അവസ്ഥകണ്ട് മഹാത്മാഗാന്ധി പറഞ്ഞതാണ് അദ്ദേഹത്തിന്റെ ജീവചരിത്രത്തിൽ ജീവചരിത്രകാരൻ രേഖപ്പെടുത്തിയിട്ടുള്ളത്. ഇന്ന് കോൺഗ്രസ് എവിടെ എത്തിയിരിക്കുന്നു? കോൺഗ്രസ് തകരണമെന്ന് ഞങ്ങൾ ആഗ്രഹിക്കുന്നില്ല. പക്ഷേ, കോൺഗ്രസ് ഇന്ന് വർഗ്ഗീയതയോടടുക്കുന്ന സമീപനം, ആ സമീപനം യഥാർത്ഥത്തിൽ പതിയെപ്പതിയെ ബി.ജെ.പി.-

യുടെ അല്ലെങ്കിൽ സംഘപരിവാറിന്റെ പാതയിലേയ്ക്ക് കോൺഗ്രസ് ചെന്ന് കയറുന്ന ഒരവസ്ഥ. ആ അവസ്ഥയെക്കുറിച്ചാണ് കുമാരനാശാന്റെ ചിന്താവിഷയമായ സീതയിൽ തന്നെ പറയുന്നത്,

'ഒരുവേള പഴക്കമേറിയാ-

ലിരുളും മെല്ലെ വെളിച്ചമായ് വരാം

ശരിയായ് മധുരിച്ചിടാം സ്വയം

പരിശീലിപ്പൊരു കയ്പുതാനുമേ'

അപ്പോൾ പതിയെപ്പതിയെ ഇരുളിൽ തന്നെ ജീവിക്കുന്ന നിങ്ങൾ വെളിച്ചമാണെന്ന് കണക്കാക്കിക്കൊള്ളുമെന്നും അതുപോലെ കയ്പ് സ്ഥിരമായി സേവിക്കുമ്പോൾ അത് മധുരമായി നിങ്ങൾക്ക് തോന്നുമെന്നുമാണ്. നിങ്ങൾ ഈ മൃദു ഹിന്ദുത്വ താൽപ്പര്യങ്ങൾ വച്ചുപുലർത്തി അത് വർഗ്ഗീയ ശക്തിയായ സംഘപരിവാറുകാരെ ബി.ജെ.പി.-യെ സഹായിക്കുന്നിടത്തേയ്ക്കും അവർ തെറ്റുകാരല്ലായെന്ന നിലയിലേയ്ക്കും എത്തിക്കുമെന്നാണ് ഞാൻ പറയുന്നത്. അതുകൊണ്ട് തന്നെയാണ് 1991-ൽ ലോകസഭയിലേയ്ക്കും നിയമസഭയിലേയ്ക്കും നടന്ന തിരഞ്ഞെടുപ്പിൽ വടകര ലോകസഭാ മണ്ഡലത്തിലും ബേപ്പൂർ അസംബ്ലി മണ്ഡലത്തിലും ബി.ജെ.പി.-യുടെ സംഘപരിവാറിന്റെ സ്ഥാനാർത്ഥികളെ

പിന്തുണയ്ക്കുന്നതിലേയ്ക്ക് അന്നത്തെ കോൺഗ്രസ്സും മുസ്ലീം ലീഗും ചെന്നെത്തിയ കോൺഗ്രസ്-ബി.ജെ.പി.-മുസ്ലീം ലീഗ് കൂട്ടുകെട്ട് അത് കേരളം മറന്നിട്ടില്ലായെന്നും അതിനെതിരെ അന്നത്തെ കേരളം ശക്തമായ നിലപാട് സ്വീകരിച്ച യാഥാർത്ഥ്യം നിങ്ങൾ തിരിച്ചറിയണമെന്നും മാത്രം പറഞ്ഞുകൊണ്ട് ഒരിക്കൽക്കൂടി ഈ ബഡ്ജറ്റിനെ പിന്തുണച്ചുകൊണ്ട് ഞാൻ അവസാനിപ്പിക്കുന്നു.